



د افغانستان د ځپلواکۍ  
د اټایمې کالیزې په ویاړ

# د پښتو ادبیاتو تاریخ

(معاصره دوره)

Download From: [www.aghalibrary.com](http://www.aghalibrary.com)

کاندید اکادمیسین سرمحقق محمد صدیق روڼی

# د پښتو ادبیاتو تاریخ

دویم ټوک

(په ۱۳۷۰/۱۹۹۱م کال د افغانستان د ښوونځیو د دولسمو ټولګیو لپاره لیکل شوی دی)



لیکوال

کاندید اکادمیسین سر محقق محمد صدیق روڼی

د محمد صدیق روڼی د فرهنگي ټولني خپروني  
د خپرونو پرله پسې نومره : ۳

ددې کتاب د چاپ لگښتونه دوکتور خوشحال روهي پر ابر کړي دي



## کتاب پيژندنه:

د پښتو ادبياتو تاريخ : د پښتو ادبياتو تاريخ

ليکوال : کانديد اکادميسين سر محقق محمد صديق روهي

خپروونکی : د محمد صديق روهي فرهنگي ټولنه

د چاپ کال : ۱۹۹۹/۱۳۷۸ م

د چاپ شمير : ۵۰۰ ټوکه

د چاپ ځای : پيښور دانش کتابتون

کمپوزنگ : حبيب لېزر کمپوزنگ ستر، گل حاجي پلازه،

کمپوزر : عبدالوسيم عزيز

د پښتې ډيزاين : دانش کتابتون



## خوځانگړې يادونې

زما لومړۍ يادونه:

په ۱۳۶۹ ش کال کې فرهنگيالي مبارزه او نوميالي ليکواله ميرمن معصومه عصمتی وردگ د افغانستان د ښوونې او روزنې وزيره شوه. د هغه وخت له روانو تمايلاتو سره سم د ښوونې او روزنې وزارت له مشرانو سره هم دا نظريه پيدا شوې وه چې د افغانستان د ښوونځيو پر درسي نصاب بيا کتنه وگړي او هغه نصابي گډوډۍ چې له ۱۳۵۷ ش کال نه راپدېخوا د افغانستان په ښوونه او روزنه کې رامنځ ته شوې وې د سمون لپاره يې کارونه پېل کړي.

د ۱۳۷۰ هـ ش کال دوري په لومړۍ هفته کې د ښوونې او روزنې وزارت د هغه وختني معين سرمحقق دوکتور عبدالحکيم هلاکي له دفتره ماته هم خبر راکړ شو چې د ښوونې او روزنې وزارت له خواهه د يوه جوړ شوي کميسيون په غونډه کې برخه واخلم.

په ټاکلې ورځ د ښوونې او روزنې وزارت د چاپخانه او ترجمې ریاست ته ورغلم. ډیر مشران او نومیالي پوهان راغلي وو. ارواښاد کانديد اکادميسين سر محقق محمد صديق زوهی او کانديد اکادميسين پوهاند دوکتور محمد زحيم الهام ناست وو. د ښوونې او روزنې وزارت د تالیف او ترجمې او تعلیمي نصاب ځینې څانګه وال هم راغلي وو. غونډه دارواښاد سر محقق دوکتور هلالی په مشرۍ وشوه او د مجلس منشی ښاغلی پیر محمد وردګ و.

په هغه ورځ او خو نورې ورځې د ښوونځیو د تعلیمي نصاب پر موضوعاتو تاوده بحثونه وشول، د بحثونو په نتیجه کې ډیرې پریکړې وشوې، خو څه چې ماته په حافظه کې پاتې دي، دادي:

(۱) ټولو دا خبره ومنله چې د افغانستان په ښوونه او روزنه کې له ۱۳۵۷ ش نه راپدېخوا باب شوی نصاب زموږ له ملی او فرهنگي غوښتنو سره برابر نه دی او د ښوونې او روزنې له پر مختللیو موازینو سره هم سمون نه لري. دا نصاب باید نور عملی نشي.

(۲) فیصله وشوه چې له ۱۳۵۷ هـ ش کال د مخني نصاب، درسي کتابونه دې راټول شي او تر یوې بیا کتنې وروسته دې بیا چاپ شي او ښوونځیو ته دې وويشل شي.

(۳) له ۱۳۵۷ هـ ش کال وروسته چې د افغانستان د ښوونځیو لپاره کوم نصاب باب و، د هغه نصاب پر اساس دوی له اتم ټولګی نه راپدې خوا په ښوونځیو کې د ادبیاتو تاریخ لوستل شامل کړي وو او له اتم نه تر دولسم

ټولگي پورې د ادبياتو تاريخ په نامه غځينی کتابونه ليکل شوي او چاپ شوي وو.

ټاکل شوي کميسيون د ادبي تاريخ په نامه دا ليکل شوي کتابونه وکتل. دا کتابونه هم د ادبي تاريخ ليکنې او هم د ښوونې او روزنې له معيارونو سره برابر ونه ختل؛ تيروتنې خوپکې به پيڅرو وې، پريکړه وشوه چې:

الف: په ښوونځيو کې د ادبياتو تاريخ تدريس بايد له لسمه صنفه شروع شي، د لسمو، يوولسمو او دولسمو ټولگيو شاگردان بايد د ادبياتو تاريخ ولولي.

ب: د دغو دريو ټولگيو لپاره بايد د ادبياتو تاريخ د نويو موادو او نويو تيوريو او ميتودونو په رڼا کې وليکل شي.

کميسيون غوښتنه او سپارښتنه وکړه، چې د ادبياتو تاريخ د ليکلو چارې دې استاد روهي او زلمي هيواد مل ته وسپارلې شي.

وروسته بيا دا مسأله هم رادمخه شوه، چې د ادبياتو تاريخ به د دغو دريو صنفو ترمنځ څنگه سره بيل کړای شي؟

استاد روهي وويل: «د افغانستان د علومو اکادمي له خوا د ادبي تاريخ ليکنې د ميتودولوژي په سيمينار کې د پښتو د ادبي تاريخ لپاره يوه دوره بندي منل شوې ده، د دغې دوره بندي له مخې د پښتو ادبياتو تاريخ په دريو دورو کې ليکل کيږي: لومړۍ دوره، دويمه دوره او دريمه يا معاصر دوره. زما پيشنهاد دادی، چې لومړۍ دوره په لسم ټولگي کې، دويمه دوره په يوولسم ټولگي کې او دريمه دوره دې په دولسم ټولگي کې ولوستل شي.

لومړی او دویمه دوره دې زلمی هیواد مل ولینکی، ځکه چې پردې دوروکار کوي او مواد لري او دریمه یا معاصره دوره به زه (روهی) ولیکم. «  
کمیسون د استاد روهی پر پیشنهاد تر هر اړخیز غور وروسته فیصله وکړه چې: د ادبیاتو تاریخ دې د همدغو ټاکل شویو دریو دورو په کالب کې ولیکل شي او دا چې استاد روهی په دې کار کې برخه اخلي زمونږ لپاره د خوښی خبره ده.

په کمیسون کې ناست د تالیف او ترجمې دریاست یو غړی وویل: «زمونږ د تعامل له مخې هر درسی کتاب چې لیکوال راوسپاري موندیې دا د بیت لپاره چاته ورکوو. زه وایم چې د هیواد مل کارونه دې روهی صاحب وگوري د روهی صاحب کار دې هیواد مل وگوري.»

ما سملاسی ځواب ورکړ: «ما لپاره د خوښی څه چې دویار خبره ده چې استاد روهی زما کارونه تر نظره تیر کړي، خوزه کله هم د اجرات نه کوم چې د هغوی کارونه وگورم.»

د کتابونو د تهیې او چاپ یوه بل مسوول زیاته کړه: مونږ اړیو چې د کتابونو د بیت وشی، نو که تاسې په خپلو منځو کې یو د بل کارونه وگورئ، نو به زمونږ کار سپک شي او کتابونه به ژر چاپ ته واستوو.

د دې کتابونو له تالیف سره ا د بیت هم تاسې ته سپارو او د چاپ تر مرحلې که تاسې دا کار تعقیب کړئ، سمونې اوزیاتونې پکې وکړئ مونږ به ډیر خوشحاله وو.

تر دې وروستي مجلسه وروسته استاد روهی په کار پیل وکړ او د ۱۳۷۰ هـ

کال په وروستیو میاشتو کې یې دا کتاب بشپړ کړ او په خپله ځانگړې  
بزرگواری یې ماته د لوستو لپاره راوسپاره.

ما بیا لينا و نو، وکړه، خو هغوی وویل «دینوونې او روزنې وزارت له  
رسمیاتو سره بیره زما داغوبننه ده چې ته دا کتاب ولولې او دا هيله هم لرم چې د  
چاپ چارې یې هم ته تعقیب کړې او د چاپ ته آماده کولو تر وروستی لخطې  
پورې هم په رسمي ډول او هم زما له خوا ته دا حق لرې چې دا دیتور له مکلفیتونو  
سره سم زیاتونی او کمونې پکې وکړې».

ما هغه وخت دا کتاب ولوست. بې شکه چې د لیکلو سبک، د لیکلو  
میتود او د کتاب د پیل د دريو څلورو څپرکو تیوریکو بحثونو ډیر خوندي را کړ تر  
هغه وخته چې ما د پښتو، دري او اردو ژبو کوم ادبي تاریخ ډوله آثار لوستي وو  
په هغو کې له دغسی تحلیلونو او نویو خبرو سره نه وم مخ شوی، نو ځکه دا  
کتاب راته ډیر ځانگړی ښکاره شو.

تر کتنې وروسته ما کتاب بیرته استاد روحي ته وسپاره او د ځینو نومونو  
د زیاتولو، کمولو او د ځینو برخو په وړاندې وروسته کولو کې مې خپل  
پیشنهاد وروړاندې کړ او دوی په خورا صمیمت او مینه ومانه. استاد روحي  
کتاب ښاغلی پیر محمد وردگ ته ورکړ، چې یې تایپ کړي.

پیر محمد وردگ د کتاب پر تایپ ډیره بیره کوله او غوښتل یې چې د  
۱۳۷۱ هـ ش کال په لومړیو میاشتو کې یې چاپ کړي. ښاغلی وردگ دا هم  
راته وویل چې ستاد کارونو او دروحي صاحب د کتاب دویم پروف به تاته  
وسپارم.

مور ولیدل چې د ۱۳۷۱ هـ ش کال په غویی (ثور) کې د دوکتور نجیب-الله رژیمنسکور شو. پراغانستان هسې بدې ورځې راغلې، چې ساری یې د منطقی د هیوادونو په تاریخ کې نه لیدل کیږي. ددې الوگولو په لومړیو ورځو کې استاد روهي د تداوی لپاره هندوستان او بیاروسیې ته لاړ. د کورنۍ ځینې غړي یې له مشر زوی ښاغلی اجمل روهي سره روسیې ته لاړل. زه له خپلې کورنۍ سره پېښور ته راغلم؛ د استاد روهي دا حاضر کتاب په کابل کې پاته شو. په دې کې یوه ورځ دا خبر هم راغی چې د ښوونې او روزنې مطبعه چور شوه. کله کله به زړه ته راتلل چې د استاد روهي کتاب که ښاغلی پیر محمد-وردگ مطبعی ته استولی وي، نو به دا کتاب هم ورک شوی وي. بیا به مې زړه ته داډ ووکړ چې که یو نقل یې سوی یا ورک شوی وي بل نقل او اصل خو به یې ښاغلی وردگ ساتلی وي.

په ۱۳۷۵ هـ ش کال استاد روهي په آلمان کې وقات شو. دا چې غمجنې مړینې یې مور څومره وغورولو دا بیله خبره ده. خود استاد له مړینې سره راته دا خبره ډیره محسوسه شوه، چې د استاد ناچاپ آثار باید وساتل شي. په دې نیامت مې ټولو هغو ځایونو ته لیکونه واستول، چې د استاد ناچاپ آثار هلته وو. ددې لیکونو په سلسله کې مې یو لیک ښاغلی پیر محمد وردگ ته هم واستوه او دامې ترې وغوښتل چې تایپي نسخې دې ستاوي، د استاد خپله لیکلې نسخې مور به وساته څوک به درشي او زما لیک به ورسره وي لطفأدا نسخه هغه ته ورکړه. له دې سره جوخت مې گران تور نجنرال شیر محمد کریمی ته لیک ولیږه، چې له ښاغلی وردگ نه د استاد روهي لیکلی د ادبیاتو تاریخ

ترلاسه کړي.

جنرال کریمی د مسوولیت په احساس دا کار کړی و، خو دا اصل پر ځای  
بناغلی وردگ ورته یوه تاپیې نسخه ورکړې وه او له جنرال کریمی سره خوندي  
وه.

د روان شمسی کال په لومړیو ورځو کې د استاد روحي کشرزوی دوکتور-  
خوشحال روحي احوال را کړ. چې که زما د پلاریو اثر چاپوئ، زه یې د چاپ  
لگښتونه برابر وای شم. د خوشحال روحي د لیک له رسیدو سره مې په دې سوچ  
و کړ چې د استاد روحي کوم کتاب چاپ کړم؟ سملاسی مې فکر د ادبیاتو تاریخ  
ته واوښت. له ځان سره مې وویل چې دا تاریخ د اته کاله وړاندې شرایطو په  
رڼا کې لیکل شوی دی که نور کلونه هم پرې تیر شي بنیای یو کلی تجدید نظر ته  
اړه پیدا کړي، چې دا تجدید نظر اوس مور ځکه نشو کولای چې خاوند یې نشته.  
بله دا چې اوسنیو وړانیو او اړتیاوو ته په پاملرنه بنیای د ښوونې او روزنې  
وزارت په آینده شلو کلونو کې هم پدې بریالی نشی چې د شاگردانو لپاره د یوه  
فرعي یا مرستیال مضمون په حیث د ادبیاتو تاریخ چاپ کاندې. نو بهتره ده  
چې دا تاریخ چاپ شی او له میتود یې زموږ څیړونکي او له محتوی یې عام  
لوستونکي خبر شي. بیا مې سملاسی جنرال کریمی ته لیک وکړ او له گران  
آشنای د پښتو ځوان شاعر او د محمد صدیق روحي د فرهنگي ټولني موسس  
غږی (۱) بناغلی سید افضل شیرزاد څخه مې غوښتنه وکړه چې دا لیک کابل  
ته ورسوي او د استاد روحي کتاب له ځانه سره راوړي. بناغلی شیرزاد  
(۱) بناغلی سید افضل شیرزاد د محمد صدیق روحي فرهنگي ټولني موسس غږی دی، د ټولني د  
مؤسسانو کوم لست چې چاپ شوی دی، سهواً پکې دده نوم نه دی چاپ شوی.

هماغسی وکړل او دا کتاب یې تر پېښوره راوړس او ه.

کتاب ما کمپوز ته وسپاره، کتاب کمپوز او چاپ ته آماده شو او دادي زما دا خو یادونې ورسره پرځای چاپیږي.

- د کتاب د لیکلو، ساتلو او چاپ ته سپارلو په باب تر لورې یادونې وروسته، زما دویمه یادونه داده:

بناغلیو لوستونکیو ته به له لوره بیان نه دا څرگنده شوې وي چې د پښتو ادبیاتو د معاصرې دورې دا تاریخ د افغانستان د ښوونځیو د دولسمو ټولگیو لپاره لیکل شوی دی.

د اثر درسی هدف ته په پاملرنه په کتاب کې راوړل شوي مواد نه یوازې دا چې کافی دي، بلکه د پوهنتون محصلان او نور عام لوستونکي او څېړونکي ورڅخه استفاده کولای شي.

که رښتیا ووايم موز د پوهنځي په څلور کلنه دوره کې د پښتو ادبیاتو په مضمون کې دومره مواد نه وولوستی، تیوريګر څخه خوینې لاپریزده. زه له پوهنتونه فارغ وم خوپدې نه پوهیدم چې ادبپوهنه څه ته وایي او څانګې یې کومې دي؟ له دې یادونې زما مقصد دا دی چې که دا کتاب اوس د ښوونې او روزنې دوزارت له خوا چاپیدای، نو له کافی نه هم پسې ورتیرو.

تر لیکلو وروسته چې کله استاد روحي دا کتاب ماته لوستو ته راګر، هغه وخت هم مادوی ته وویل چې دا کتاب د ښوونځیو له شاګردانو سره سره د پوهنتون د محصلانو لپاره هم بیخي کافی دی، خو که د استاد پر ژوند دا کتاب - لکه اوس - د ښوونې او روزنې وزارت پر ځای د معاصرو ادبیاتو د

وستونگيو لپاره په آزاد ډول چاپيدای تو به ماور ته پيشنههاد کړی وای،  
چې پر همدغه موجوده اډانه ځينې لاندي زياتونې وکا.

(۱) په افغانستان کې د پښتو معاصرو ادبياتو لومړی پړاو ياد روښانتيا  
پړاو، لکه څنگه چې استاد روهی ویلی دي په اساسی ډول د سراج الاخبار  
افغانیه د نشر له دورانه پیل کيږي.

اما که موږ دا پړاو تيمناً او تبرکاً په معاصر دوران کې د افغانستان د  
روښانتفکرانو د سرلاري، د مشروطه خواهانو د لومړی ډلې د مشر او د  
مشروطيت دلارې شهيد مولوی محمد سرور واصف له نامه پیل کړو، نو به مو  
پر ځای کار کړی وي که شهيد د مولوی واصف د پوښتنو آثار له موږ سره نشته،  
يوه توتو به يې لاس ته راغلي ده، خو دا چې د روښانتيا پړاو فکري تومنه د لومړي  
مشروطيت د غورځنگ له غوښتنو او افکارو خړوبیږي، نو که موږ د خپلو  
ادبياتو د معاصرۍ دورې د روښانتيا پړاو د مشروطيت د روښانفکري غورځنگ  
د مشر له پښتو شعره پیل کړو نو به مو د ټاکل شوي دورې بندهی ارزښتونو نه ډيره  
صدمه نه وي رسولې.

(۲) استاد روهی د کتاب له شرايطو سره سم د روښانتيا د پړاو د څلورو  
نومياليو شاعرانو او ليکوالو: شهيد محمد موسی شفيق (۱۳۰۸ - ۱۳۵۷ هـ -  
ش) شهيد پوهاند دوکتور سيد بها الدين مجروح (۱۹۲۸ - ۱۹۸۸ م) نازک  
خيال شاعر محمد صديق پسرلی، ترانه ويونکی او احساس پاروونکی شاعر  
عبدالله غمخور په باب ځای پر ځای ددوی له ادبی مقام او ددوی له استحقاق  
سره سمې يادونې کړې دي. خو زما په خيال په پيښور کې د استاد مجروح،

استاد پسرلی او عبدالله غمخور نویو ادبی هستونو او چاپ شویو ادبی آثارو ته - چې استاد روھی ته او ما ته ددغه کتاب د لیکلو په وخت کې نه وو ښکاره - په پاملرنه باید دوی ددې پراود استازيو په ډله کې، لکه نور استازي ځانگړي معرفي شوي وای او د ارزونې لپاره یې د آثارو نمونې هم ورکړي شوې وای.

ددغه پراود یو بل استازی استاد حبیب الله رفیع په باب هم استاد روھی په خپل کتاب کې ځای پر ځای ښیي یادونې لري خو دده د هنر په گانه سمبالی وروستی غزلې - ناچاپې - دوی ته دا استحقاق ورپه برخه کوي چې ددې پراود په ځانگړيو استازو کې معرفي شي او ښکلی غزلې یې د کلام په نمونو کې راوړل شي.

د وینتیا پراود یو بل ډیر ښه شاعر عبدالهادی سهېک عطایي دی. دده ډیر لوړ شعرونه په افغانستان کې چاپ شوي دي. خود شعرونو هنري تومنه یې ډیر لوړه ده او په هر شعر کې یې ښکلا او مستي، لکه مست هلمند په څېر دي. زما په پوهه سهېک عطایي له خپلو ښکلو شعرونو سره د وینتیا د پراود شاعرانو په استازيو کې ډیر لوړ مقام لري.

دغه راز د وینتیا د پراود ادبي آثارو په ژباړونکیو کې د شهید عزیز - الرحمن الهفت (۱۳۱۵ - ۱۳۶۲ هـ ش) نوم د هیږیدونه دی، ځکه دده د غوره داستانونه (د ۱۳۴۰ هـ ش کال چاپ) په مجموعه کې د نړۍ د لویو داستانونو لیکونکو د داستانونو پښتو ترجمی وړاندې کړې دي.

(۳) استاد روھی د خپل دغه کتاب په مقدمه کې یو ځای کښلي دي: «...»

په ووستيو ديارلس كلونو كې يوشمير شاعران او ليكوال له پلرنی هېوادنه ليديدلي دي، ليكن ددوی آثار د افغاني فرهنگ نه بيلېدونكي ټوك گڼل كيږي. تر اوسه پورې د نوموړو شاعرانو او ليكوالو آثار لاس ته نه دي راغلي..

همدې ستونزې ته په پاملرنه د غربت په ديار كې د ځينو راټوكيدليو ادبي غوتيو يادونه په درېيم پړاو كې نه ده شوې، نو زما په خيال ددغه لاندې ځوانو كيسه ليكونكيو، شاعرانو، كره كتونكيو، د ادبي آثارو ژباړونكيو او ادبي خپرونكيو يادونې ددغه كتاب د اوښتون په پړاو كې لازمي دي، لكه: استاد محمد آصف صميم، دوكتور محمد اكبر اكبر، اسد الله غضنفر، محمد نسيم ستانې، فضل ولي ناگار، زبير شفيقي عصمت قانع، شهرت ننگيال، ارواښاد امان الله ماهو (۱۳۳۶ - ۱۳۷۷ هـ ش) امان الله نصرت، د ځوانو شاعرانو لپاره لارښود ارون مشال پير محمد كاروان، ايمېل پسرلی، مصطفى سالک، نور الحبيب نثار، باز محمد عابد، اكبري، عبدالملك بيكسيار، اورنگزيب ارشاد، محي الدين هاشمي، دوكتور فريدزگر، عصمت الله پسرلی، اجمل پسرلی، سليم قرار او ځينې نور.

د يادونې وړه چې د روانې پېړۍ د اويامي لسيزې په ووستيو اتو كلونو كې د افغانستان د پښتو ادبياتو په بڼه كې ډير تنكي گلان غوړيدلي دي. په شعر، كيسه، ترجمه، څېړنو او كره كتنو كې خپلې تجربې كوي. ددې ځوانې ډلې شمېره (نام خدا) زياته ده، خو زما په پوهه ددې ډلې استازي د لاندې ښاغلي دي: عبدالغفور ليوال، صديق الله بدر، نور محمد لاهو، ماليار كاکړ،

نجيب الله عامر، محمد داؤد وفا، اجمل اند، حفيظ الله تراب، سيد اختيار  
سياوون، مجيد الله قرار، عبدالله پيكار، سيد منتظر شاه، شمس الله خوستي،  
مجاهد الله منگل، رحمت گل رحمت خدران، معصومه غرنی، اجمل يوسفزی،  
آرين يون او نور. په دغې ځوانې ډلگې ځينې ډير عالی استعداد خاوندان دي او  
اميد دي، چې ډير ژر به د پښتو ادبياتو تاريخ کې په حقه خپل ځانونه تثبیت  
کاندې.

د يادو شويو ليکوالو، شاعرانو، ادبي ژباړونکيو او کره کتونکيو په ډله  
کې زما په فکر ځينې د استازيو په توگه د ځانگړې پيژندگلوۍ او د آثارو د  
نموني دراورو مستحق دي او ځينې هم د دې پړاو په ځانگړيو برخو کې د تشې  
يادونې.

(۴) زموږ په مفکرو او روښان اندولیکوالو، ژباړونکیو او حتی ویناوالو  
کې کانديد اکادميسين محمد انور نوميالی د ځانگړې سبک او انتقادي  
مفکورې خاوند دی. دی بايد د استحقاق له مخې د دويم پړاو په ځينو برخو کې  
ياد شوی وای. خو بايد ووايو چې د دوی د زيات تبارزو او د آثارو د چاپيد او  
ايجاد دوران د اوبستون پړاو دی، زما په فکر استاد نوميالی هم پدغسې ادبي  
تاريخونو کې د خپلو ځينو آثارو او ادبي څېړنو پر اساس د استحقاق له مخې د  
يادون وړتيا لري.

(۵) د خپل اثر د درسي ځانگړنو په پام کې لرلو سره استاد روڼی  
د شاگردانو لپاره د پښتونخوا د ادبياتو يو ښه تصوير وړاندې کړی دی. د  
اوسنی چاپ لپاره دغه لاندې زياتونې زما په خيال ضروري ايسيدې.

الف: د هند د نيمې وچې له ویش او آزادی نه د مخنی پړاو د شاعرانو او لیکوالو په استازيو کې د ارواښاد فضل محمود مخفی (۱۸۸۴-۱۹۴۷ م):  
 عبدالاکبر خان اکبر (۱۹۰۰-۱۹۷۷) او ماستر عبدالکریم (۱۹۰۷-۱۹۶۱ م) تشې یادونې کافي نه دي او لازمه ایسې چې ځانگړې پیژندنې یې وشي او د آثارو نمونې یې ورکړل شي. دا درې تنه نه یوازې دا چې د آزادي بڅښونکی ملی نهضت تکړه ملگري او د پاچا خان پلویان وو، بلکه په آثارو کې یې د شکلي، موضوعي او فکري نوښت بیلگې سرې موندلای شي.

په همدغه پړاو کې د جنوبي پښتونخوا د علامه عبدالعلی کاکړ (۱۲۸۹-۱۳۶۴ هـ ق) ځانگړې یادونه هم لازمه ایسیدله. که څه هم دده شعرونه د موضوع او شکل له مخې زاړه دي، خو په شعر کې یې د هنر چاشني ځواکمنه ده او ځینې غزلې یې له دې پلوه سرې ډیرې لورې ارزیابي کولای شي.

ب: پښتو ته ناول لومړی د ترجمې له لپارې راغی او بیا زموږ ځینو نومیالیو لیکوالو هم ناولونه وکتل. میاحسیب گل کاکاخیل (۱۳۰۵ هـ ق کال مړ) په ۱۲۹۳ هـ ق کال د پتی نذیر احمد مرآة العروس - د نقش نگین په نامه - او میا محمد یوسف کاکاخیل په ۱۳۲۳ هـ ق کال دیاد شوي د پتی نذیر احمد تویة النصح ناولونه په پښتو کړل. که څه هم میاحسیب گل له خپلو آثارو سره تر معاصر دورې دمخه د دویمې ادبي دورې په وروستیو پوړیو کې مطالعه کيږي، خو موږ پوهیږو، چې د هر نوي ادبي جریان د رامنځ ته کیدو زري لاشه د مخه په ادبي هڅو کې رازرغونښیږي او نویو ادبي پرمختیاوو ته لار برانیزی. څنگه چې ناول - که څه هم ترجمه وي - د معاصرې دورې ادبي ژانردی نویو په

چې د پښتونخوا د معاصر ادبي دوران د لومړي پړاو په پس منظر کې د ادبي آثارو د ځينو ژباړونکيو، لکه: مياحسنيب گل کاکاخيل، ميا محمد يوسف کاکاخيل، د چارسدې غلام محمد پوپلزي (د مسدس حالي ژباړن) يادونې وشي.

ج: زما په پوهه، د پښتونخوا د معاصرو ادبياتو د دوهم پړاو په سرلارو کې قمر راهي او پير گوهر د خپلو نوښتگرو ادبي فعاليتونو، ښکلو اشعارو او دځوانو شاعرانو د روزونکو په توگه، محمد اشرف خان هفتون، عبدالرحيم مجذوب، ايوب صابر او هاشم بابړ د خپلو ځانگړيو سبکونو، خپلو ادبي خدمتونو، په شعر کې د ځينو خاصو رواني تمايلاتو د پاللو او د غزبي شعر له روح سره د پښتنو د بلديا له امله؛ دوکتور اسرار د طورو مردان په نظم او نثر کې د هنر خواته له توجه سر بيره، په يوه ځانگړي شيوه د طنز درواچولو پر اساس او محمد اياز د اوډزې له خپلو ادبي سرگرمو سر بيره د هنري آثارو د يوداسي کره کتونکي په توگه چې د هنر په اصالت عقیده لري. د شعر او شعار مسأله يې د ادبياتو په کره کتنه کې د معيار په توگه تر هر چا د مخه مطرح کړې او بالاخره د يو منصف کره کتونکي په توگه د شاعرانو، طنزليکونکيو او کره کتونيو په ډله کې له تشې يادونې سر بيره په هغه ځانگړې پيژندگلو او په ادبي تاريخ کې د کلام د نمونو د ضبط حقدار دي.

د: مور پوهيرو چې زموږ د ژبې په ادبياتو کې د ډراموليکل او ترجمه هم لومړی په پښتونخوا په زياته د پيښور په حوزه کې پيل شوي دي. په ځانگړي چې موږ په خپل معاصر ادبي تاريخ کې د ډرامه ليکوالو او ژباړونکيو نومونه

او د ځينو سرلارو هغويې ځانگړې پيژندگلوي هم راوړو. ارواښاد استاد روهي هم يو ځای دادول سپارښتنه کړې او دا يې ويلي دي چې په بشپړ ادبي تاريخ کې بايد دا کار وشي. د استاد سپارښت بيخي پر ځای دی خو دلته د ځينو مشهورو اولومرنيو ډرامه ليکوالو او ژباړونکيو د نامه له يادونې چاره نه لرم، په زياته هغه ډرامه ليکوال چې د کتاب په منځ کې د ليکوال، شاعر - خيرونکي او کره - کتونکي په حيث نه دي ياد شوي. د کتاب په متن کې راغلي ليکوال او شاعران هم زياتره ښه ډرامه ليکونکي دي، لکه، ارواښاد سيد رسول رسا، ارواښاد استاد حمزه شينواری، ارواښاد خليق، ارواښاد اکبر، اجمل خټک، پریشان - خټک، قلندر مومند، ارواښاد رضاموندي، اشرف مفتون، ارواښاد عقاب - خټک، سعد الله جان بړق، زيتون بانو، سحر يوسفزی، فضل احمد غازي، عبدالکريم بريالی، افضل شوق، دوکتور شير زمان طایزي، سعيد گوهر او نور. مگر د دې ژانو په ژباړونکيو او ليکوالو کې دا لاندې کسان د هيريدونه دي:

ارواښاد قاضي رحيم الله (۱۸۸۷ - ۱۹۴۱ م)، محمد اسلم خټک، ايس، اي رحمان کاکاخيل (۱۹۱۸ - ۱۹۶۷ م) ارواښاد نصر الله خان نصر (۱۹۱۹ - ۱۹۶۵ م) ايس. دی سوز، مبارک سلطانه شميم، خالق داد اميد، ارواښاد رشيد علي دهقان (۱۹۲۶ - ۱۹۷۴ م)، ميا عبدالرزاق، امير نواز جليبا (۱۹۱۰ - ۱۹۷۹ م) اسير منگل، ارواښاد سعادت خان جليل (۱۹۱۴ - ۱۹۷۹ م) در محمد کاسی، حفيظ شادانی، عابد شاه عابد، عمر گل - عسکر، محمد همايون هما، عبدالصمد درانی، پير محمد شارق (۱۹۲۰ - ۱۹۸۴ م) سيد بهادر شاه ظفر کاکاخيل او نور...

د یادونې وړه، چې په دویمه ډله ډرامه لیکوالو او ډرامه ژباړونکیو کې  
ځینې نور منظوم او منشور ادبي آثار لري، خو زما په خیال د ځینو یې یوازې د  
همدغو ډرامو له مخې په ادبي تاریخ کې یادونه کیدای شي.

ه: د پښتونخوا د ادبي بهیر د دویم پړاو په ترڅ کې چې مورد کومو ادبي  
څپولتون کوو په کابو وروستیو څپو کې مور ځینې داسې لیکوال، شاعران،  
ډرامه لیکونکي، ادبي څیړونکي او کره کتونکي لرو، چې په ادبي تاریخ کې  
ځینې یوازې د یادونې او ځینې هم د دویم پړاو د وروستیو پرمختیایي څپو د  
استازو په توګه د ځانګړیو پېژندنو او د آثارو د نمونو د معرفي وړتیا لري.  
دا کسان ډیر دي، خو زه یې یوازې د ځینو نومیلو نومونه اخلم:

رحمت شاه سایل، درویش درانی، (استاد یې یوازې یادونه کړې ده)  
[درویش او سایل د خپل سرشار ادبي استعداد او خوږې شاعری له امله په کوټه  
او پېښور کې د ځوانو شاعرانو لپاره د مرجع حیثیت لري. باید ځانګړي معرفي  
شي او دا شعارو پر زړه وړونکیو نمونوي د ادبي تاریخ پانې ښکلی شي. سهیل -  
جعفر، فاروق سرور، نورالبشر نوید، زبیر حسرت، مهجور خیشکی، صاحب -  
شاه صابر، عنایت الله ضیا، مشتاق مجروح یوسفزی، اباسین یوسفزی، رحیم -  
شاه رحیم، سید صابر شاه صابر، سعید رهبر، عرفان خټک، حیران خټک، نادم -  
خټک، عبدالروف خان رفیقي (چمن) شوکت ترین، حنیف خلیل، شاه سعود او  
ځینې نور.

- زما دریمه او وروستی یادونه داده، چې استاد روهی د پښتو ادبیاتو  
معاصره دوره د افغانستان او پښتونخوا په دوو حوزو کې سره بیله مطالعه کړې

۵۰. دوی چې د دواړو حوزو د بیلې مطالعې لپاره کوم دلایل وړاندې کړي، زما په پوهه د مننې او ستاینې وړ دي. ورسره له علمي ارزښتونو برخور دار او د ادبي تاریخ د نوې مطالعې له روحې سره برابر، خوزما د نیمگړې مطالعې له مخې د پښتونخوا په شمالي او جنوبي برخوکې - سره له دې چې د واحد سیاسي نظام له خوا اداره کیږي - د ادبیاتو د هستونې او پرمختیا بهیرونه یو شان نه دي، نویو په چې دا دواړې برخې د دوو ځانگړيو اساسي حوزو په حیث ومنو. د یوې مرکز پېښور او د بلې هغې کوټه دی. له دغو دوو حوزو سره سره مور په پاکستان او هندوستان کې هم د معاصرو ادبیاتو د ودې لپاره ځینې خاصې زمينې مومو.

د پاکستان د سنده په ځینو ښارونو کې، لکه کراچی، حیدرآباد او نورو کې د پښتنو کتله یی دایمی میشتیدنې او د دې سیمو په اوسیدونکیو پښتنو کې د لیکوالو او شاعرانو یوه فعاله موجوده ډله او ورسره د پښتو ادبیاتو د ودې لپاره د دوی شعوري هڅې، داسیمه هم د پښتو ادبیاتو د ایجاد او ودې په لومړۍ درجه فرعی حوزه بدله کړې ده.

هندوستان د پښتو ادبیاتو د پیدایښت او ودې د یوې پخوانۍ فرعی حوزې په توگه، په معاصر دوران کې هم د پښتو ادبیاتو د ایجاد لپاره څه محدودې لږ زمينې لري نو پدې اساس یې وروستی درجه فرعی حوزې په توگه له پامه نشو غورځولای.

په وروستیو دريو - څلورولسیزو کې د خلیج د سیمې کوچنوتو عربی امارتونو او همداراز عربستان او ورڅیرمه نورو عربی سیمو ته د پښتنو د پرله پسې ورتگ په لړۍ کې د پښتونخوا د یو شاعرانو او لیکوالو هم همدغو سیمو

ته ځانونه ورسول او هلته یې د خپلې پرله پسې استوګنې له امله د خپل هنري ذوق د خړوبولو په منظور ادبي ټولنې جوړې کړې؛ د شاعرانو تذکرې یې ولیکلې؛ مشاعرې او مجلسونه یې وکړل. که به دغه فعالیتونه پایبندی شي، نوموړ په زغرده وایو چې دا عربي سیمې به د پښتو ادبیاتو د ایجاد او ودې دویمه فرعي حوزه شي.

له دغو لورو یادونه زما مقصد دانه دی، چې ګوندی ارواښاد استاد روحي باید دغه درسی ادبی تاریخ، د دغو ټولو اساسی او فرعي حوزو د ننه په خورا بسط او توسعه لیکلې وای، بلکه زما مقصد دادی چې اوس مور دغه درسی ادبی تاریخ زموږ په هیواد کې د ناوړه حالت له امله د افغانستان له اوسنیو پولو د باندې په آزاد ډول د ادبی تاریخ د عاملو لوستونکیو لپاره چاپوو، نویو په چې د کتاب د اساسی متن له لوستونکیو سره د مرستې په خاطر په مقدمه کې ځینې توضیحي یادونې وکړو. زما په پوهه دا یادونې لازمی وې چې ما ولیکلې. د همدې اړتیا له مخې ما د متن په حاشیو کې هم ځینې یادونې راوړې دي.

کاشکی استاد ژوندی وای چې د پښتو ادبیاتو معاصره دوره یې له خپلو سپارښتنو سره سمه مفصله لیکلې وای او د پښتو ادبیاتو تاریخ د معاصرې دورې یو بشپړ انځور یې په خپل پیاوړی قلم له متینو، منطقی او علمی تحلیلونو، استدلالونو او تفسیرونو سره په هغه روحیه لیکلې وای، چې اوس به یې بناغلی لوستونکی د معاصرې دورې په دې درسی ادبي تاریخ کې ګوري. د استاد روحي اروادې ښاد وي او ددوی کورنۍ او نورو افغانانو ته دې خدای همت

ورکړي چې داستاد خواره واره چاپ شوي آثار او ددوی ناچاپه آثار راټول، چاپ او خلکو ته وړاندې کړي.

زه چې اوس خپلې خبرې بس کوم، غواړم یو ځل بیا ددغه اثر په ساتلو او راوړلو کې ښاغلی پیر محمد وردگ، تورن جنرال شیر محمد کریمی، ښاغلی سید افضل شیرزاد، د چاپ د لگښتونو په برابرلو کې دوکتور خوشحال روهي؛ د کمپوز او مناسبې بېبې په اخیستلو کې د ښاغلی عبدالوسیم عزیز او د چاپ د چارو په سمبالښت کې د فرهنگیانو صادق ملگري ښاغلی اسد الله صافی او د کتاب د انگریزي برخو د کتنې له امله دوکتور فضل الرحیم مروت ته کور ودانی ووايم او مننه مټرې وکړم.

په درناوی

سر محقق زلمی هیواد مل

# فهرست

مخ	عنوان
۱	..... سريزه
	<b>لومړی څپرکی</b>
۵	..... ادبپوهنه او د ادب تاريخ
۱۴	..... ادبي ژانرونه
۱۵	..... د ادبپوهنې څانگې
۱۹	..... د ادبي تاريخ ليکنې ميتود
	<b>دویم څپرکی</b>
۲۸	..... د پښتو د ادبي تاريخ دورې څنگه ټاکل کېږي؟
	<b>درېم څپرکی</b>
۴۳	..... د پښتو معاصر ادب له څه وخت نه پيلېږي؟
	<b>څلورم څپرکی</b>
۵۱	..... د روښانتيا پړاو
۵۶	..... د روښانتيا پړاو ادبي څانگړنې
۶۰	..... د روښانتيا پړاو نامتو ليکوال او شاعران
۶۰	..... مولوی صالح محمد هوتک
۶۷	..... غلام محی الدین افغان
۷۱	..... عبدالعلی مستغنی

- ۷۳ ..... عبدالهادی داوی
- ۷۸ ..... مولوی عبدالواسع کندهاری
- ۸۰ ..... ملا عبدالباقی کاکر

### پنجم خپرکی

- ۸۲ ..... دوپشتیا پراو
- ۸۸ ..... نامتو لیکوال او شاعران
- ۹۳ ..... گل پاچا الفت
- ۱۰۲ ..... عبدالحی حبیبی
- ۱۰۹ ..... عبدالرؤف بینوا
- ۱۱۱ ..... نور محمد تره کی
- ۱۱۶ ..... سلیمان لایق
- ۱۲۵ ..... سعد الدین شیون
- ۱۳۷ ..... عبدالباری جهانی
- ۱۴۱ ..... قیام الدین خادم
- ۱۴۲ ..... صدیق الله رشتین
- ۱۴۴ ..... عبدالشکور رشاد
- ۱۴۸ ..... ددې پراو نور لیکوال او شاعران

### شپږم خپرکی

- ۱۴۷ ..... د اوښتون پراو
- ۱۵۰ ..... ادبي خانگړتیاوې
- ۱۵۴ ..... نامتو لیکوال او شاعران
- ۱۵۹ ..... صدیق کاوون

۱۶۲	اسحاق ننگيال
۱۶۴	احمد الله تكل
۱۶۵	عارف خزان
۱۶۸	امين افغانپور
۱۸۳	بريالي باجوري
۱۹۰	زرين انځور
۱۹۴	اكبر كرگر
۱۹۵	افضل تكور
۱۹۸	علی گلی پيوند
۲۰۰	عبيد الله محك
۲۰۷	لطيف بهاند
۲۰۹	كاتب پاڅون
۲۱۱	خالق رشيد
۲۱۳	حفيظ الله خورلن
۲۱۴	څيښی نور ليكوال او شاعران

### اووم څپرکی

۲۱۶	د پښتونخوا ادبي بهيرته يوه كتنه
۲۲۷	ادبي ځانگړتياوې
۲۳۰	نامثوليكوال او شاعران
۲۳۴	منشي احمد جان
۲۳۸	راحت زاخيلي
۲۴۴	حمزه شينواری

۲۵۴	.....	اجمل ختیک
۲۶۴	.....	عبدالغنی خان غنی
۲۷۳	.....	میر مہدی شاہ مہدی
۲۸۱	.....	عبدالخالک فدا
۲۹۰	.....	سید رسول رسا
۲۹۵	.....	یتون بانو
۳۰۴	.....	فلندر مومند
۳۰۶	.....	همیش خلیل
۳۰۸	.....	سعد اللہ جان برق
۳۱۰	.....	محمد نواز طاہر
۳۱۱	.....	نور نامتو لیکوال
۳۱۳	.....	لنڈیز او کلی تصویر
۳۳۴	.....	لغتونه او اصطلاحات

بِسْمِ اللّٰهِ الرَّحْمٰنِ الرَّحِیْمِ

## سریزه

(د پښتو ادبیاتو تاریخ: دویم ټوک) د پښتو معاصر ادب په باره کې لیکل شوی دی. د کتاب لیکنې اصول دا غوښتنه کوي چې باید د دغه کتاب لومړی څپرکی حذف شوی وای ځکه چې د پښتو داد بې تاریخ باره کې بحث نه کوي.

خو دلته دغه څپرکی د ځینو د لایلو په اساس لیکل شوی دی. لومړی دلیل دادی چې اکثر زده کوونکي، لکه څنگه چې ښایي، د ادب او ادبپوهنې له مفهوم سره پوره آشنا نه دي.

که څوک د ادبیاتو په مفهوم ښه ونه پوهیږي د ادبیاتو د تاریخ لوستلو څخه هم سمه گټه نشي اخیستلای.

دوهم دليل دادی چې ادبپوهان دادبي آثارو په برخه کې يو شانته معيارونه نه لري. د مثال په توگه، ځينې ادبپوهان د تاريخ، عقايدو، فلسفې، ژبپوهنې، سياست پوهنې، جغرافيه، او داسې نورو څانگو په باره کې ليکل شوي آثار هم داد بياتو په تاريخ کې راوړي خو ځينې نور ادبپوهان په ادبي تاريخ کې يوازې ژبني هنري آثار تر بحث لاندې نيسي. لومړی څپر کې ددې د پاره ليکل شوی دی چې زده کوونکي ادبي آثار له نورو آثارو څخه تفکيک کړي.

په دغه کتاب کې يوازې هغه آثار تر څېړنې لاندې راغلي دي چې د تخليقي ادب او تحقيقي ادب بياتو په نامه يادېږي.

درېم دليل دادی چې زده کوونکي بايد پخپله دادب تاريخ او همدارنگه دادبي تاريخ د ليکنې ميتود وپيژني. هر څوک چې غواړي په راتلونکي کې علمي آثار وليکي بايد د علم په ټاکلې څانگه کې د څېړنې له ميتود سره پوره آشنا وي. کله چې زده کوونکي د څېړنې له ميتود سره آشنا شي په آسانی سره د علمي او غير علمي نظريو تر مينځ توپير کولای شي او په دې پوهيږي چې کومې خبرې له اصلي موضوع سره رابطه لري او کومې يې نه لري. د ميتود پيژندنه له زده کوونکي سره مرسته کوي چې هره څيزه او نظريه په پتو سترگونه مني او پخپله هم د يوې مفکورې د صحت او سقم په باره کې سوچ وکړي. رښتيني ښوونه او روزنه بايد په زده کوونکو کې خلاق او انتقادي فکر وروزي. په دې اساس، که يوزده کوونکی ددغه کتاب کومه نظريه او يا تيزس نه مني او

بل ډول استدلال کوي، بنسټونکي بايد دده استدلال ته زيات ارزښت ورکړي. لازمه نه ده چې زده کوونکي کټ مټ د کتاب د مؤلف په شان فکر وکړي او يا په کتاب کې راغلې خبره «د کاني کرښه» وبولي.

د پښتو ادبياتو د تاريخ په برخه کې پوهاند حبيبي او پوهاند رښتين د قدر وړ کارونه کړي دي، خو په اوسني وخت کې ځينې نوې څيړنې ددې غوښتنه کوي چې د پښتو ادبياتو تاريخ د نويو معيارونو په اساس په نوې بڼه وليکل شي. د دغه کتاب لومړی ټوک سر محقق-زلمي هيواد مل ليکلی دی. د دويم ټوک په ليکنه کې بايد د ځينو ستو-نزو يادونه هم وکړو.

لومړی ستونزه داده چې ادبي تاريخ بايد د ټولنيزو، سياسي، اقتصادي، او کلتوري فاکتورونو (عواملو) سره په ارتباط کې وڅيړل شي. د دغو عواملو سمه تشریح ډيره مشکله ده. د افغانانو د ټولنيزې سايکالوجۍ او تاريخ په باره کې ختيځ پوهانو ډيرې څيړنې کړې دي، خو داسې ښکاري چې دغه څيړنې ژورې نه وې. په دغه کتاب کې هوازي هغه عمومي معلومات وړاندې شوي دي چې د ادبي جريانونو له پيژندلو سره مرسته کوي.

دوهمه ستونزه داده چې د پښتو معاصر ادبي نهضتونه په ټولو پښتني سېمو کې هوشانته نه دي. د پښتنو په هغه سيمه کې چې انگرېزي استعمار له خپل اصلي پيکر نه بيله کړه، ادبي جريانات په جلابنه منځ ته راغلل چې نشي کيدای په افغانستان کې د پښتو ادبي جرياناتو په شان

تصنيف شي. د پښتو معاصر ادب تر زياتې اندازې له سپاسي جريانونو سره جوخت انكشاف كړى دى او له همدې امله د افغانستان او پښتونخوا ادبيات د علمي تصنيف (كلاسيفيكېشن) له پلوه يوله بله جلا خپرل شوي، خو په اصل كې دا دواړه څانگې د يوه واحد هنري فرهنگ ښكارندوى دي.

درېمه ستونزه داده چې په وروستيو د پارلس كلونو كې يو شمېر شاعران او لېكوال له پلرني هېواد نه د باندې ووتل او هلته يې ادبي آثار ايجاد او خپاره كړل. دوى كه څه هم له هېواد نه ليرې دي، لېكن د دوى آثار د افغاني فرهنگ نه بېلېدونكى ټوك گڼل كېږي.

تر اوسه پورې د نوموړو شاعرانو او لېكوالو آثار لاس ته نه دي راغلي. برسېره پردې، د پښتونخوا څخه هم په منظمه توگه خپرونې نه رارسېږي. داد بې تاريخ لېكونكې په دغسې شرايطو كې د ادبي جريانونو بشپړ تصوير نشي اېستلاى. له دغو او دغسې نورو ستونزو سره سره، بايد دغه وجيزه له ياده ونه باسو چې وايي: «كه څوك غواړي چې بې عيبه دوست پيدا كړي هغه به يې دوسته پاتې شي او كه څوك غواړي چې بې عيبه كتاب وليكي هغه به هېڅ شى هم ونشي لېكلاى.»

كانديد اكاد ميسين محمد صديق روهي

۱۸/۱۲/۱۳۷۰

لومړی څپرکی

## ادبپوهنه او د ادب تاریخ

د ادب او ادبیاتو پېژندنه

تر شلمې میلادي پېړۍ پورې د افغانستان پوهان د لوېدیځې نړۍ له ساینس، تکنالوجی، هنر او فلسفې سره پوره آشنا نه وو او زیاتره یې د عربي او خراسان د پوهانو له آثارو څخه استفاده کوله. عربي او خراساني پوهانو به د بې علمي مقولې لغوي او اصطلاحي معناگانې شرح کولې.

ددوی په نظر، ادب په لغت کې پوهې، زیرکی، اخلاقي تهذب او فضیلت ته وپل کیږي او په اصطلاح کې ادب هغه پوهه او ریاضت دی چې انسان ته فضیلت ورپه برخه کوي او په خپلو کړو وړو کې یې له سهوې او بېبېدنې څخه ژغوري. ددغو پوهانو په عقیده، ادب پر دوه

دوله دی: (۱) فطري چې په ښوځويونو او معاشرتي تهذيب پورې اړه لري؛

(۲) اکتسابي چې له نورو خلکو څخه زده کيږي او د بليغې وينا لارې چارې ښيي.

اوسني ادبي کره کتونکي د ادب په برخه کې پردغسې يادونو قناعت نه کوي. لومړی، دا چې ادب د اخلاقپوهنې (Ethics) له پلوه بېله مقوله ده او د ښکلا پوهنې (Aesthetics) له نظره بله مقوله ده. دلته زيار اېستل شوی دی، چې اخلاقي او استيتيکي مقولې سره توحيد کړي. دوهم، دا چې اخلاق فطري نه دي، بلکې د بليغې وينا په څير اکتسابي دي او له ټولني څخه زده کيږي.

د يادو شوو پوهانو په نظر، ادبي علوم هغو پوهنو ته وېل کيږي، چې د بليغې وينا لارې چارې او احوال رابښيي. دوی د ادب د وېش په برخه کې پوښاتنه نظر نه لري ځېنې ېې پراتو څانگو، ځېنې ېې پر دولسو او ځېنې نورې پر څوارلس څانگو وېشي ځېنې پوهان د ادب د علم اصول او فروع سره جلا کوي. په لاندې وېش کې اصول او فروع په شلو څانگو سره جلا شوي دي. د ادب د علم اصول دا دي: لغت، صرف، نحو، اشتقاق، معاني، بيان، بدیع، عروض، اوقافیه.

د ادب د علم فروع دا دي: خط، نقد الشعر (قرض الشعر)، انشأ، محاضرات، تاريخ او قصص، انساب، مسالک او ممالک، امثال، دواوين، اغلوطات، اوروايت.

له پورتنې وېش څخه څرگندېږي چې ژبپوهنه، تاريخ، جغرافيا، او اتنوگرافي هم د ادب تر سرليک (عنوان) لاندې مطالعه کېدل. په اوسني وخت کې لغت، صرف، نحو، اشتقاق د ژبپوهنې څانگې گڼل کېږي. تاريخ او قصص په تاريخ پورې اړه لري (قصص په فولکلور کې هم څېړل کېږي)، انساب د اتنوگرافي څانگه ده او مسالک په جغرافيا کې تر بحث لاندې نيول کېږي.

دا هم بايد وويل شي چې په پښتو ژبه کې ادب او ادبيات هماغه يو مفهوم افاده کوي.

د ادبياتو کلمه که څه هم د ادب له کلمې څخه راغلې ده خو په عربي ژبه کې (ادبيات) څوک نه پيژني، وېشل کېږي چې ادبيات، رياضيات، طبيعيات، اجتماعيات، شرعيات، خلكيات (فولکلور) او داسې نور الفاظ به يې ټاکلې قاعدې په اساس جوړ شوي دي.

د مثال په توگه، د (اجتماعيات) کلمه په اصل کې علوم اجتماعيه ده چې د علوم کلمه ترې حذف شوې ده او اجتماعيه په (ات) سره جمع شوې ده. په همدې ترتيب، ادبيات هم په اصل کې علوم ادبيه وه چې مضاف يعني (علوم) حذف شوي او مضاف الیه (ادبيه) د عربي د مونث جمعې په توگه جمع شوي او (ادبيات) ترې جوړ شوي دي. اروپايي ژبو کې هم د يو شمېر پوهنو نومونې د جمعې په شکل راغلي دي، لکه: فزيکس، ارتېټکس، مئامتيکس، استيتيکس، ايټکس، انور. نو ددې احتمال شته چې د طبيعيات او رياضيات په شان کلمې دې داروپايي ژبو په تقلید جوړې شوې وي.

## ادب او د ادبپوهنه په لويديځه نړۍ کې:

لکه مخکې موچې وويل ادب او ادبيات مترادف کلمات دي. ځينې ادبپوهان په دې عقېده دي چې دا دواړې کلمې کټ مټ يو مفهوم نه افاده کوي ځکه چې په لويديځه نړۍ کې ادبيات (Literature) د ټولو چاپي آثارو مجموعې ته ويل کېږي. د مثال په توگه، طبي ادبيات هغو ټولو چاپي آثارو ته وايي چې د طب په باره کې ليکل شوي وي. يا دا چې مارکسستي ادبيات پر هغو ټولو خبرو اطلاق کېږي چې د مارکسستي ايد يا لوجي د تبليغ د پاره ليکل شوي وي.

په لويديځه نړۍ کې د هنري ادبياتو يا بديعي ادب د پاره فرانسوي کلمه (belles Lettres) هم پکارېږي.

که ادبيات د چاپي آثارو په معنا واخلو نو په هغه صورت کې به د ادبياتو په تاريخ کې د فزيک، هندسې، جغرافيسې، منطق او داسې نورو پوهنو په باره کې هم معلومات ورکوو، په داسې حال کې چې دا د ادبياتو په تاريخ کې يوازې په ژبنيو هنري آثارو باندې بحث کېږي.

د ادب د کلمې په برخه کې هغه غلط فهمي ميتخ ته نه راځي، چې د ادبياتو له کلمې څخه پيدا کېږي.

د مثال په توگه، مورد «طبي ادب» اصطلاح نشوپکا رولی. که د مارکسستي ادب اصطلاح استعمال کړو نو هلته به مقصد هغه ژبني هنري آثار وي چې د مارکسيزم د تيوري تر اغيزې لاندې ايجاد شوي وي، نه هر ډول تبليغاتي آثار، سره له دې، بايد يادونه وشي چې «مارکسستي

ادب» نامانوسه اصطلاح ده دلته هوازي دمطلب د توضیح د پاره وکارول شوه.

له د غويادونونه وروسته هرو مرودا پوښتنه په ذهن کې را ولاړېږي، چې پخپله ادب څه شي ته وېل کېږي. په دې باره کې د ادبپوهانو له خوا يو واحد منل شوی تعريف نه دی وړاندې شوی.

زیاتره ادبپوهان ادب داسې تعريفوي: ادب پوژنی هنر دی چې واقعیتونه په انځورونو کې وړاندې کوي. دا انځور (تصویر یا ایماژ) څخه مقصد دادی چې ادب واقعیت کټ مټ او په مستقیمه توگه نه بهانوي، بلکې د ادبي اثر د لیکونکي له خوا په ښکلي او احساس پاروونکي شکل وړاندې کېږي. یا په بله ژبه، نوښتگر (شاعر یا کیسه لیکونکی) له واقعیت څخه خپله انطباع او برداشت په عاطفي بڼه انځوروي. د همدې مفکورې په اساس وېل کېږي چې بیا جوړونه (باز-آفرینی) د ادب او په عام ډول د هنر یوه مهمه څانگه نه ده. د ادب دغه څانگه د تخیل په مرسته ترسره کېږي. تصویر جوړونه په حقیقت کې د تخیل له قدرت سره مستقیم اړیکي لري. ځینې ادبپوهان د خیال، ایماژ، او ذهني انځور کلني په یوه مفهوم سره کاروي.

د ادبي اثر (شعر، کیسه، ډرامه، طنز او داسې نورو) تر ټولو عمده خاصیت د احساس انتقال دی. که یو ادبي اثر احساس ونه لېږدوي او د اورېدونکي یا لوستونکي پر عواطفو اغېزه ونه کړي نو هغه ادبي اثر نه دی.

## علامه اقبال وايي:

حق اگر سوزی ندارد حکمت است

شعر میگردد چو سوز از دل گرفت

ددی خبرې معنی داده: کله چې واقعیت پر عواطفو اغیزه ونه کړي، نو د ادساینس او حکمت په کتبیگوري کې راځی او که په مقابل لوري کې هیجان او احساس راوپاروي نو شعر گنډل کیږي. د واقعیت اصطلاح هم یو څه توضیح غواړي.

په شعر او داستان (په تېره په فوکلوري فنکلونو یا ساینس فېکشن) کې داسې پېښې بیا نېږي، چې واقعیت نه لري. د ادب په تعریف کې له واقعیت څخه مقصد دادی چې د پېښې مواد له ژوند او واقعیت څخه اخیستل کیږي. د مثال په توگه، په یوناني اسطورو کې د (سفنکس) په نامه یو حیوان دی چې سړیې د انسان او تنه یې د زمري ده. په هنر کې دا هم یو ډول واقعیت گنډل کیږي، ځکه چې د انسان سر او د زمري تنه دواړه واقعي وجود لري، چې د تخیل په مرسته سره ترکیب شوي دي. البته که له واقعیت څخه مراد یوازې هغه شیان او پېښې وي چې کتې متې خارجي وجود ولري او یا یې درلودلی وي، نو په دې صورت کې د ادب له تعریف څخه باید د واقعیت کلمه حذف شي ځکه چې په ادبیاتو کې اسطوري، افسانې، فانتېزي، او له مبالغې ډک شعرونه هم شامل دي.

بنیایي ووبل شي که ادب واقعیت نه بیانوي نو گټه یې څه ده؟

دريالهزم (واقعيت پالنې) پلويان په دې ټکي ټينگار کوي چې ادب بايد  
 ټيپيک حالات په ټيپيکو خبر وکې تمثيل کړي. يا په بله ژبه، ادب بايد  
 د ټولنيز ژوند هنداره وي. ځينې نور په دې عقېده دي چې ادب (او په  
 عام ډول هنر) د انساني روح روزونکي دي. ادب مستقيماً نصحيت نه  
 کوي خو يوه پېښه په داسې ډول بيانوي چې اورېدونکي يا لوستونکي د  
 هغې داوړېدلويا لوستلو په اثر له شريف انسان سره مينه پيدا کړي او له  
 پست انسان نه کرکه. ادب د ساينس په شان مستقيماً واقعيتونه نه  
 بيانوي، خو د يو شعر يا داستان له لوستلو وروسته د شخص په سلوک او  
 د تفکر په ډول کې مثبت تغيير را منځ ته کېږي. د مثال په توگه، مور له  
 يوه نژاد، قوم، يا کومې خاصې فرقې نه کرکه کوو، کله چې د هغو خلکو  
 په باره کې داستان لولو نو دې حقيقت ته رسېږو، چې هغوی هم زموږ په  
 شان انسان دي، لکه څنگه چې ښه او بد خلک شته په دوی کې هم شته،  
 لکه څنگه چې موږ د سپېڅلي ژوند سره مينه لرو هغوی هم داسې دي. نو  
 هنري ادبيات زياتره د انسان د نفساني حالاتو، انگرېنو، او آرمانونو  
 څرگندوونکي دي او د عواطفو په تصفيه کولو سره پر انسان دو مړه  
 اغېزه کوي چې ساينس او فلسفه هغو مړه اغېزه نشي درلودلی. ساينس  
 او ټکنالوجي موږ ته د ژوند وسايل برابر وي، مگر ادبيات په ژوند کې  
 خوند، ښکلا، او سپېڅلتيا پيدا کوي او معنوياتو ته خدمت کوي. ادب،  
 ژوند ښکلی کوي او په انسانانو کې همدردي پيدا کوي.

د ادبياتو د تعريف، هدف، وظيفې، او مېتود د څرنگوالي په

باره کې بېلابېلې نظرېې وړاندې شوې دي او زياتره يې د سياسي  
 فلسفې سره پېوستون لري. د مثال په توگه، ځينې ادبپوهان وايي چې  
 ادبيات بايد متعهد وي؛ د زيار اېستونکو د گټو ملاتړ وکړي او د  
 استعمار سره مبارزه پکې انعکاس ومومي. د ځېنو نورو په نظر، ادبيات  
 بايد د انسان اېستېټيکي (بنکلاييز) ذوق تسکين کړي. سرکښه غرايز  
 تعميري هدفونو ته متوجه کړي؛ شېل ذوقونه تر بيه کړي، د غمونو او اند-  
 پښنو په وخت کې انسان ته تسلي ورکړي؛ د مصيبت څپلو د پاره پنا گاه  
 شي او د شتمنو د پاره د تفنن يوه سپېڅلې وسيله وگرځي. همدارنگه د  
 هنري مېتود په برخه کې شاعران او ليکوال د خپل ذوق سره سم يو مېتود  
 انتخابوي، نامتو هنري مېتودونه يا ادبي مکتبونه دا دي: کلاسيکيزم،  
 رمانتيسيزم، ريباليزم، نېچراليزم (نا تورالسيم)، سمبوليزم،  
 سوريباليزم، او داسې نور. اکزېستنسياليزم که څه هم فلسفي مکتب دی  
 خود غه فلسفه د يوشمېر د استانونو په واسطه شرح شوې ده نو ځکه هغه  
 ادبي مکتب هم گڼل کيږي.

تردې ځايه مو د ادب او ادبياتو مقولې په لنډه توگه توضېح  
 کړې. اوس به د ادبپوهنې اصطلاح (يا مقوله) توضېح کړو. ادبپوهنې  
 ته ادبي څيړنې هم وايي.

سربېره پردې، پخپله (ادبيات) هم داد بپوهنې په مفهوم کارول  
 کيږي. وايي چې ادبيات دوي څانگې لري: تخليقي ادبيات او تحقيقي  
 ادبيات، تخليقي هنري يا (بديعي) ادبيات ادبي آثارو ته وېل کيږي

لکه: داستان، شعر، ډرامه، طنز، ادبي مقالې، ادبي توتې، تکل او داسې نور ادبي ژانرونه. تحقيقي ادبيات د ادبي آثارو د ماهيت، منشأ او تکامل او څرنگوالي په باره کې څېړنې کوي. تحقيقي ادبياتو ته ادبپوهنه يا ادبي څېړنې وېل کېږي. يا په بله ژبه، تخليقي ادبيات ژبني هنري آثار دي او تحقيقي ادبيات د دغسې آثارو په باره کې بحث او څېړنه ده.

تخليقي ادبيات پخپله ادبيات دي او د هنر څانگه گڼل کېږي. (د هنر نورې څانگې د ادبي نقاشي، پيکر جوړونه (مجسمه جوړونه)، معماري، موسيقي، ډراماترژي، سينماتوگرافي، نڅا او ددغو هنرونو څېړنې وېرې څانگې.) اما تحقيقي ادبيات يا ادبپوهنه علم دی. البته ادبپوهنه د طبيعي پوهنو په شان د قيق علم نه دی ځکه چې په يو شمېر مسایلو کې دا ادبپوهانو تر منيځ توافق نشته. د دغه اختلاف عمده دليل دا دی چې د ادبي آثارو په باره کې انفرادي ذوق او د پوهانو نړۍ لېد هم اغېزه لري. په طبيعي پوهنو کې عيني تجربه او اندازه کول د بوي فرضيې صحت او سقم ټاکي خو په ادبپوهنه کې شخصي تجربه او ذوق زيات نقش لري او معيارونه يې نسبي دي. د مثال په توگه، د يوه شعر د ښکلا د معلومولو د پاره د قيق معيار نشته خو د دې خبرې معنادانه ده چې ادبپوهنه قواعد او نور مونه (معيارونه) نه لري. دا يوه پېچلې موضوع ده چې ادبي تيوري يا ايستيتيکي (ښکلا پوهنه) ورباندې څېړنه کوي. د ښکلا پوهنې ساحه له ادبي تيوري نه پراخه ده ځکه چې

هغه په هنر باندې بحث کوي.

د ډرامې په باره کې مور و وېل چې ډرامه اثر دی اوله بلې خوا مو هغه د ډراماتر جي په نامه د هنر جلا خانگه وگڼله. په اصل کې ډرامه ادبي اثر دی خو څرنگه چې په وروستيو - وختو کې ډرامې زيات اهميت پيدا کړی دی او ډرامه بشوونه يو لړ نورو تکنیکونو ته اړتيا لري نو ډراماتر جي (د ډرامې پوهنه يا د ډرامې فن) د هنر جلا خانگه گڼل کېږي.

### ادبي ژانرونه:

ژانر (genre) فرانسوي کلمه ده چې د نوع يا ډول معنا لري. ادبي آثار د شکل يا تکنیک له پلوه دېوه يا بل ژانر په گتېگوري کې راځي. پخوا په اروپا کې دغه ژانرونه منل شوي وو:

اپيک، لېريک، او ډراماتيک. د ځينو نورو ادبپوهانو په عقیده، عنعنه يي ژانرونه دا وو:

تراژېدي، کمېډي، اپيک، لېريک، اوپا ستورال (د شپڼو سندرې).

داپيک (حماسې) ځېنې نامتو پېلگې (نمونې) دا دي: د (هومر) اېلياد او اوډېسې، د لرغونې انگرېزي ژبې بېوولف، د خيتمخ هند، مها بهاراته، اسپانوي سپد، د (فردوسي) شاهنامه، د پښتو آدم - در خانې چې دغه ډول حماسې له فوکلور ه راغلې دي. د ځينو هنري حماسو نومونه دا دي: د (وېرژېل) انبيد، د (دانتي) رباني کميډي، د

(مېلټن) ورک شوی جنت. لېریک (غنایي) اشعار د تخیل، هیجان او ترنم څرگندې نخښې له ځانه سره لري او د شاعر مشخص احساسات څرگندوي. دلېریک کلمه له (لاتین) یوناني لغت څخه مشتق شوې ده. (لاېر) د موسیقي هوډول تاریخه آله وه چې سندري به ورسره ویل کیدي. په اوسني وخت کې ناول، لنډه کیسه، آزاد شعر، ادبي مقاله، ادبي توپي، طنز، او چرک او څېنې نور ژانرونه هم باب شوي دي.

دا هم باید وویل شي چې د ژانر اصطلاح په پراخ مفهوم استعمالېږي. د مثال په توګه، داستان یا کیسه ادبي ژانر دی. داستان ډېر ډولونه لري، لکه: نکل، رومانس، ناول (رومان)، لنډه کیسه، حکایت، قصه او داسې نور چې دغه هر ډول بیا هم د ژانر په نامه یادېږي. همدارنګه شعر ژانر دی غزل، قصیده، مثنوي، رباعي او داسې نور ته هم ژانر ویل کېږي. ادبپوهانو دغه مسأله په دقیق ډول نه ده حل کړې.

### د ادبپوهنې څانګې:

ادبپوهنه په دروغتو څانګو وېشل شوې ده: ادبي تېوري، ادبي کره کتنه، او ادبي تاریخ. ادبپوهنه ځینې نورې څانګې هم لري، لکه ادبي هېستولوګرافي (د ادبي تاریخ لېکنې مېتود و لوجی)، ټکستولوګی (د متن څېړنې مېتود و لوجی)، سبک پېژندنه، بېلبوګرافي (کتاب بنود) او ډراما تېرجي. خو لکه مخکې چې موزو ویل ډراما تېرجی د سینما توګرافي په شان د هنر پوهنې جلا څانګه ده. اوسنی

تمایل دادی چې هغه د ادبپوهنې په ساحه کې ونه څېړل شي.

ادبي تیوري (د ادب تیوري)، د ادبي آثارو پرمونشا، ماهیت، تکامل، ارزښت، او دارزیابی پر مېتود او پرنسپونو بحث کوي. د ادب تیوري د ادبپوهنې د نور څانګو د پاره اصول او نور مونه تهیه کوي. د مثال په توګه، ادبي کره کتونکی چې یو ادبي اثر ارززیابی کوي. د ارززیابی معیارونه له ادبي تیوري څخه تر لاسه کوي. ادبي تیوري په واقعیت کې د ادب فلسفه ده. (فلسفه د شیانو او پدېدو پرمېداء، غایه، حقیقت، انکشاف، او ارزښت باندې بحث کوي او دا هغه مسألې دي چې معمولاً د ساینس له ځوانه څېړل کېږي.) په ادبي تیوري کې داسې مسألې طرح کېږي: ادب غایه که وسیله؟ په ادب کې مفکوره زیات ارزښت لري او که د مفکورې د افاده کولو شکل؟ په ادب کې انتفاعی اړخ مهم دی او که ښکلا ییز؟ ادب د تولید له شکل سره زیات نژد یوالی لري که له ټولنیزې سایکالوجی سره؟ په عمومي ډول ویلای شو چې ادبي تیوري د ادبپوه له ایدې بالوجی او نړۍ لېد سره پېوستون لري. د مثال په توګه، ځینې ادبپوهان پاملرنه کوي او په دې عقېده دي چې ادب باید د ژوند مادې اړتیا و او سیاسي تبلیغاتو ته وقف نشي، بلکې د خلکو اېستېټیکي او هنري غوښتنو ته ځواب ووايي.

د ادبپوهنې بله څانګه ادبي کره کتنه ده. ادبي کره کتنه پراوسنېو ادبي آثارو باندې قضاوت کوي او د هغو ښه او بد، ښکلي او بدرنګه اړخونه را برسېره کوي. په ادبي کره کتنه (ادبي نقد) کې باید له

شخصی حب او بغض او توهین او سپکاوې څخه ډډه وشي او ددې پر  
ځای له مهذبې، علمي او اکاډمیک ژبې څخه کار واخیستل شي. د ادبي  
کره کتنې هدف دا دی چې له لوستونکي سره د ادبي اثر د ارزیابي په برخه  
کې مرسته وکړي او لیکونکي ته لارښوونه وکړي چې د خپلې لیکنې  
نیمگړتیاوې او بښگنې وپېژني.

دا هم باید ووايو چې ادبي کره کتنه په هغه ټولنه کې ښه نتیجه  
ورکوي چې هلته د بیان او تخلیق آزادي موجوده وي او فرهنگي  
او سیاسي پلورالیزم ته اجازه ورکړ شوې وي. بالعکس، که په یوه ټولنه  
کې دو جدان او عقېدې د څرگندولو آزادي نه وي نو هلته ادبي کره کتنه د  
ټولنیز کنټرول، اختناق، او سانسور دوسپلې په توگه استعمالیږي.

ادبي کره کتنه د یوه ادبي اثر ارزښت څرگندوي. ارزښت پوهنه  
(اکسیالوجی) چې ښه او بد، ښکلې او کرغیرن تر بحث لاندې نیسي د  
فلسفې یوه څانگه ده: په دې اساس، ادبي کره کتنه دقیق علم نه دی،  
بلکې د فلسفې سره اړه پیدا کوي. دا څرگنده ده چې د ارزښتونو په باب د  
خلکو نظریې یوله بله توپیر لري. د مثال په توگه، ځینې ادبي کره-  
کتونکي د یوه اثر تربیتي اړخ ته اهمیت ورکوي، ځینې یې معرفتي اړخ  
ته، او ځینې نور یې هنري او بدیعی اړخ ته په زیات ارزښت قایل دي.  
ځینې د یوه ادبي اثر مضمون او مفکورې ته او ځینې یې جوړښت، سبک  
او شکل ته زیات قیمت ورکوي.

دا دیپوهنې بله مهمه څانگه ادبي تاریخ دی چې د ادب تاریخ او

ادبیاتو تاریخ هم ورته وپل کپړي. څرنگه چې دغه کتاب داد بیاتو تاریخ دی نو په دې برخه کې به یو څه په تفصیل سره خبرې وکړو.

### دادبې تاریخ موضوع او دلیکنې مېتود:

دادبې تاریخ د موضوع په باب بهلابېلې نظریې څرگندې شوې دي. ددغو نظریو په یوه قطب کې هغه نظریه ده چې دادب تاریخ د فرهنگ له تاریخ سره یو شانته گڼي.

ددغې نظریې په اساس، دادب تاریخ د یوملت د علمي، ادبي، فکري او هنري ترقی او یا تنزل د حالاتو بیان او د تاریخ د هرې دورې د حالاتو ښوونکی دی.

په هغه تعریف کې ساینس، فلسفه، عقاید، هنر، او نورې کلتوري پدیدې هم شاملې دي. پدې ترتیب دادب اصطلاح د فرهنگ مترادفه گڼل شوې ده.

په بل قطب کې هغه نظریه ده چې دادب تاریخ دادبیتي کړې سطحې ته راټیټوي او په هغه کې د کرونو لوجی په اساس د شاعرانو او ادیبانو د ژوند حالات او آثار معرفي کوي. ددغو دوو قطبونو ترمنځ یو څو نامتو تعریفونه په دې ډول دي:

۱- دادب تاریخ هغه پوهنه ده چې د هنري ادبیاتو د پېداېښت او ودې جریان له تاریخي شرایطو سره دارتباط په ترڅ کې څیړي.

۲- ادبي تاریخ د انسان ژوند، لکه څومره ېې چې په ادب (هنري ادبیاتو) کې تجلې کړې ده، رابرسېره کوي.

۳- د بوی ژبې ادبي تاریخ باید د هغې ژبې دویونکو کلتور په چوکاټ کې وڅیړل شي.

اوسنی عمومي تمایل دادی چې ادبي تاریخ باید ژبني هنري آثار (تحریري او شفاهي) له هغو شرایطو سره په ارتباط کې وڅیړي چې نوموړي آثار پکې ایجاد شوي دي.

### د ادبي تاریخ د لیکنې مېتود:

مېتود په اصل کې د (مېتودوس) په بڼه یوناني کلمه ده چې په لغت کې طرز العمل (د بوی چارې د سرته رسولو طریقې) ته ویل کېږي. په عربي - دري - پښتو ژبو کې د مېتود په ځای د اسلوب، طریقې، روش، دود کلمې هم استعمالېږي. مېتود و لوجي د مېتود پوهنې معنی لري. مېتود و لوجي د فلسفې یوه څانګه ده چې په عام ډول د علم او په خاصه توګه د هر څانګې علم د څیړنې منطقي اصول بیانوي.

له پورتنۍ یادونې څخه جوتیږي چې هر علم د څیړنې څانګې مېتود لري. البته کومې پوهنې چې ګډ خصوصیات لري، د هغو د څیړنې مېتود ونه هم سره ورته دي. د مثال په توګه، طبیعي علوم له تجربې مېتود څخه استفاده کوي. بشري علوم هم له تجربې مېتود څخه ګټه اخلي خود طبیعي علومو مېتود کټ مټ ورباندې نشي تطبیقېدلای.

ادبي تاریخ هم له علمي مېتود څخه کار اخلي خو لکه څنګه چې مخکې وویل شول په ادبپوهنه کې د پوهانو تر منځ عمومي موافقه په ندرت سره لېدل کېږي. په طبیعي علومو کې د پوهانو تر منځ عمومي

مواقفه حتمي ده څکه چې هلته هر څه د تجربې له لارې اثبات ته رسېږي، لېکن په ادبیاتو کې انفرادي ذوق او شخصي تجربه (چې له علمي تجربې سره توپیر لري) زیات نقش لري. د مثال په توګه، مورد بڼا پېر یو او د ېوانو کیسه په دې سبب چې واقعیت نه لري د ادبي آثارو له فهرست څخه نه ویاسو، بلکې د هغې عاطفي اغیزه او هنري ارزښت په پام کې نیسو.

په ادبي تاریخ کې له تاریخي، ادبي مېتود څخه کار اخیستل کېږي. په دې معنی چې ادبي تاریخ په حقیقت کې هغه تاریخ دی چې ادبي پدېدي څېرې او له همدې امله د تاریخ او ادبپوهنې له مېتود و نه څخه استفاده کوي. تاریخي مېتود په دې باره کې څېړنه کوي چې یو ادبي اثر چېرته، کله، د چا له خوا، په څه ډول شرایطو کې ایجاد شوی دی او له پخوانو او معاصرو آثارو سره څه ډول رابطه لري. تاریخي مېتود که څه هم د یوه ادبي متن په اصالت باندې په تفصیل سره بحث نه کوي خو هغه باید په دې برخه کې معلومات ولري، چې متن اصلي دی که تحریف شوی یا جعلی. د متن د اصالت معلومول ټکستولوجي (متن څېړنه) پورې اړه لري. د ضرورت په وخت کې ادبي مورخ له متن څېړونکي څخه مرسته غواړي. همدارنګه د لیکوال یا شاعر د ژوند لیک (بېوګرافي) په برخه کې ادبي مورخ له ادبي تذکرو څخه استفاده کوي. په ادبي تذکرو کې د لیکوال یا شاعر شهرت (نوم، تخلص، لقب، استعار نوم، د پلار او مور نوم، کورنی، نامتو خپلوان، تحصیل ټولنیز

-اقتصادي موقف، کسب او کار، نسب (قبيله، قوم) د ژوند چاپيريال (دمرينې او زيربډوځای، کلی، سيمه، ښار) د بنځيدوځای، د ژوند لوړې ژورې (اقتصادي وضع، بندي توب، مهاجرت)، ملگري، مخالفان، مذهبي، سياسي عقايد، د آثارو نومونه او داسې نور راځي.

د ادبي مورخ کار د تذکره ليکونکي له کار سره توپير لري. په ادبي تاريخ کې يوازې د هغو ليکوالو او شاعرانو پر ژوند او افکارو باندې مفصل بحث کېږي چې د يوه ادبي سبک يا ادبي مکتب بنسټ ايښودونکی يا غوره استازی وي او د هغه د ايجاداتو په هېنداره کې دده د زمانې فرهنگي اوضاع (او تربوي اندازې ټولنيز، سياسي، او اقتصادي حالات) منعکس کېږي.

برسېره پردې، ځينې ليکوال او شاعران به له دې چې د کوم ادبي تحول ښکارندوی وي، يوازې د هنري کمال له نظره تر بحث لاندې نيول کېږي.

ادبي تذکرې چې د ليکوالو او شاعرانو ژوند ليک (بيوگرافي) بيانوي له ادبي تاريخ سره - چې په يوه ټاکلي زمان، مکان، او ژبه کې د ټولنې ادبي جريان او تحول څېړي - توپير لري. «ادبي تاريخ د ژبې تاريخ نه دی، که څه هم د ژبې سره ښکاره سروکار لري.»

څرنگه چې ادب يو ژبني هنر دی او د ژبې ماهرانه او ظريفانه استعمال په ادبياتو کې خاص اهميت لري نو ځينو ادبي مورخانو دا دې اثر په تحليل کې الفاظو او گرامر ته زياته پاملرنه کېږي ده. په دې کې

شک نشسته چې د ادبیاتو مورخ په خپل تحلیل کې د هنري ژبې اغیزه په پام کې نیسي خو یوازې ژبني تحلیل کافي نه دی، بلکې په مجموع کې د ادبي اثر هنري اغیزه او تربیتي او معرفتي ارزښتونه د ادبي تحلیل مهمې ستنې گڼل کېږي.

ادبي تاریخ د ادبي کره کتنې (نقد) تاریخ هم نه دی. که څه هم چې ادبي تاریخ د ادبي آثارو پر بنسټونو او نیمگړتیاوو بحث کوي خو دا کار دده ضمني وظیفه ده. ادبي مورخ زیاتره پر ادبي تطور او جریان باندې خبرې کوي.

ادبي تاریخ د ادبي متن تحلیل هم نه دی، که څه هم چې ادبي مورخ د یوه متن پر صحت او مجعولیت باندې د بحث کولو حق لري:

له پورتنیو یادونو څخه داسې نتیجه اخلو چې ادبي مورخ باید په ژبپوهنه، ادبي کره کتنه، او متن پېژندنه کې کافي او لازم معلومات ولري، لیکن دده اصلي هدف د ادب د عروج او نزول څېړنه ده. ادبي مورخ باید ادبي پېښې له نورو پېښو سره چې پر ادبي تطور اغیزه کوي یوځای وڅیړي.

د هغو پېښو له څیړلو څخه چې د ادبي جریان سره منطقي ارتباط نه لري، باید ډډه وشي.

د ادبي تاریخ په لیکنه کې تر کومې اندازې چې ممکنه وي باید له شخصي، قومي، طبقاتي، او ایديالوجیکي، تعصب څخه کار وانخیستل شي او د اوبجکتیويې اصل په پام کې ونیول شي. د ادبي

تاریخ په لیکنه کې باید تر ممکنې اندازې له لومړي لاس (اوريجینل) یا اصلي ماخذو څخه استفاده وشي. که چیرې اصلي ماخذد لیکونکي په لاس کې نه وي نو بیا دې پردی قضاوت په خپل نامه نه تماموي.

د ادبي تاریخ د مېتودولوژي یوه غټه ستونزه د ادبي دورو ټاکنه ده. د ادبي تاریخ لیکونکو په دې برخه کې له بېلابېلو مېتودونو څخه کار اخیستی دی. دغه مېتودونه په لاندې ډول ښودل کېږي.

۱- د ادبي ژانرونو یا ادبي سبکونو او یا ادبي مکتبونو په اساس د ادبي دورو ټاکنه:

د دغه مېتود ښېگڼه داده چې د ادب ذاتي تطوره یې د معیار په توګه ټاکلی دی. ادبي تاریخ په اصل کې د ادبي جریاناتو تاریخ دی نو کله چې یو ادبي مکتب خپل ځای بل ادبي مکتب ته خوشې کوي د ادبي تاریخ بله دوره پیل کېږي. ادبي مکتبونه که له یوې خوا د ټولنیزو، اقتصادي، او سیاسي پېښو سره اړه لري له بلې خوا نسبي خپلواکی هم لري. سره له دې، د دغه مېتود یوه غټه ستونزه داده چې ادبي ژانرونه او ادبي مکتبونه کله کله په یوه وخت کې پیل کېږي. د مثال په توګه، په پښتو ادبیاتو کې اکبر زمیندوړی لومړنی شاعر دی چې د مثنوي او غزل بیلګې یې تر موروه رارسېدلې دي. نو دغه دوره په څه نامه یاده کړو؟ د غزل دوره یې ویولو او که د مثنوي؟ همدارنګه په اروپا کې د سمبولیزم، داډائیزم، او سوریا لیزم ادبي مکتبونه تقریباً په یوه ټاکلي وخت (۱۹۲۴-۱۸۸۰م) کې راتوکېدلې دي او په یوه ادبي چاپېریال کې



وده کړې ده. برسیره پردې، د یوه ادبي مکتب په پیل کېدو سره پخواني ادبي مکتبونه له مینځه نه ځي، بلکې د نوي مکتب سره سیالي کوي.

۲- د پاچهانو د کورنیو په اساس د ادبي دورو وېشنه: دغه مېتود د ادبي پدیدو د انکشاف له توضیح او تحلیل سره مرسته نشي کولی. ادبي سبکونه یا ژانرونه د کوم پاچا په حکم یاد ستور مینځ ته نه راځي او نه د هغه مړینه پر ادبي جریان باندې کومه خاصه اغېزه ښندي. البته، ددې احتمال شته چې د یو پاچا په عصر کې دې یونوی ادبي جریان پیداشي (لکه د امیر حبیب الله په پاچهۍ کې) خو دغه تحول، لکه څنگه چې ښایي د نوموړي پاچا له ذوق سره برابره و، اکثر لیکوال او شاعران یې بندیان کړل. په حقیقت کې ددغه وخت ادبي غورځنگ د عصر له روح سره اړه لري.

۳- د ټولنیز-اقتصادي فورماسیون د تیوري پر بنسټ د ادبي دورو وېشنه: د مارکسیزم، لینینیزم د تیوري په اساس ټول تاریخ په پنځو د دورو وېشل کېږي: لومړنی کمون، مریي توب، باداري، فیوډالیزم، کاپیټالیزم، او کمونیزم (چې لومړی پر او یې د سوسیالیزم په نامه یادېږي). کله چې یوه تاریخي دوره (ټولنیز-اقتصادي فورماسیون) خپل ځای بلې دورې ته خوشې کوي په ادبیاتو کې هم انقلابي بدلون مینځ ته راځي. د مارکس په عقیده، ادب د ټولنیز شعور یو شکل دی چې د بنسټ (زېږنا) له بدلېدو سره جوخت تغیر کوي، یعنې کله چې تولیدي میاسیټ (بنسټ) بدلون مومي په ادب کې هم بدلون مینځ ته راځي.



د ادبي تاريخ په برخه کې دغه تيوري په بشپړه توګه د تطبيق وړنه ده. لومړی دا چې د يوې تاريخي دورې په ترڅ کې ډير زيات ادبي جريانونه مينځ ته راځي. د مثال په توګه، د کاپيټاليزم (پانګولۍ) په نظام کې سورياليزم، دا دائيزم په شان په لسګونو ادبي مکتبونه راپيدا شوي دي حتی پخپله کمونيستي ادبيات هم په دغه تاريخي دوره کې ايجاد شوي دي. نو د يوې تاريخي دورې تر سرليک لاندې د ټولو ادبي جريانونو شرح له ستونزو ډکه ده. دغه پورتنی ادبي مکتبونه د توليدي مناسباتو په اساس نشي توضيح کېدلي، ځکه چې يو شمېر ادبي مکتبونه، ادبي سبکونه او ژانرونه د هماغه توليدي مناسباتو (مثلاً د پانګولۍ د توليدي مناسباتو) په ترڅ کې ايجاد شوي دي. د دغو ادبي جريانونو د توضيح د پاره نورو معيارونو ته اړتيا ليدله کيږي؛ يوازې د توليدي مناسباتو په يادولو سره مطلب لاس ته نه راځي.

دوهم دا چې د کمونيزم د تيوري په اساس، د هرې وروستۍ دورې ادبيات له پخوانۍ دورې څخه پرمختللي، بډاي، او مترقي دي. ليکن دغه نظريه سمه نه ښکاري.

د مثال په توګه، په اووپا کې د لرغوني يونان او روم ادبيات د منځنيو پيړيو له ادبياتو څخه زيات غني، متنوع او په هنري لحاظ او هم په فکري لحاظ پرمختللي دي. په همدې ترتيب په روسيه کې د اکتوبر له انقلاب وروسته ادبيات د هنري ارزښت له پلوه د پخوانۍ دورې (تزارې) روسيې له ادبياتو سره سيالي نشي کولی. همدارنگه، ځينې هيوادونه د

صنعت او اقتصاد له پلوه وروسته پاتې دي خود هنري فرهنگ له پلوه پر  
مختللي دي.

دریم دا چې کله کله په یوه ټولنه کې د هنر طلايي دوره پیل شي  
او ورپسې په پیریو پیریو کې بیا هغسې دوره نه لیدل کېږي. د مثال په  
توگه، د هرات د تیموریانو له عصر نه وروسته، دري ادب تردیرو پیریو  
پورې د تنزل په حالت کې و. دغه موضوع یوازې د تولیدي مناسباتو د  
اصطلاح په استعمالو لور سره نه حل کېږي. د پښتو ادبیاتو په تاریخ کې  
خوشحال خټک ډیر لوی مفکر او فرهنگي شخصیت، خانگړی د تولیدي  
مناسباتو په مقوله کې نشي خلاصه کېدای.

۴- د تاریخي، سیاسي، او ټولنیزو پېښو په اساس د ادبي  
دورووېشنه: دغه مېتود هم یو څه نیمگړتیا لري. که څه هم سیاسي او  
ټولنیزې پېښې پر ادبي تحول باندې اغیزه لري خود ادبي تاریخ اصلي  
موضوع نه گڼله کېږي. د ادبي تاریخ اصلي موضوع پخپله ادب دی.

اوس نو پوښتنه راولاړېږي، چې د ادبي دورو دوېشنې معیار څه  
شي دی؟ ددې پوښتنې په ځواب کې ویل کېدای شي چې د ادبي آثارو د  
محتوی او شکل په بدلون سره نوې ادبي دوره پیل کېږي. ادبي تحول  
اصلي معیار دی لیکن باید زیار وایستل شي چې ادبي تحول علتونه  
څرگند شي. البته دا احتمال شته چې ځینې وختونه ادب او سیاست یو له  
بله دومره نژدې وي، چې ادبي تحول او سیاسي تحول یو گډ نوم غوره  
کړي، لکه په پښتو ادب کې د روښانتیا دوران.

په پای کې ددې ټکي یادونه هم لازمي ده چې په ادبي تاریخ کې د دورې پرځای د دوران کلمه غوره ایسی، ځکه یوه دوره پای ته نه وي رسیدلې، چې بله پیل شي او لوړې څوکې ته ورسیري. د مثال په توگه، دریالیزم دوره چې پیل شوې ده لاتر اوسه دوام لري او ددغې دورې په اوږدو کې د نیچرالیزم (ناتورالیزم)، سمبولیزم، اکزیستنسسیالیزم او سوریالیزم په شان یو شمېر ادبي مکتبونه راوتوکېدل او ثمرې ته ورسېدل. د دوران د کلمې مقصد دادی چې په یوه دوره کې بنیایي ډېر نور ادبي جریانونه د شهرت اوج ته ورسیري. دغسې لوړې څوکې یا د شهرت اوج د دوران په نامه یادیري.

## دویم څپرکی

### د پښتو د ادبي تاریخ دورې څنګه ټاکل کېږي؟

تر هر څه مخکې د ادبي دورو د وېش د پاره باید یو منطقي معیار وټاکل شي. د دغه معیار له مخې باید د هرې دورې ځانګړتیاوې وښودل شي. که چېرې هماغه معیار په ټولو ادبي دورو باندې د تطبیق وړ نه وي نو د ادبي دورو تصنیف خپل اعتبار او ارزښت له لاسه ورکوي. د پښتو ادبي تاریخ لیکونکو د ادبي دورو د ټاکلو د پاره له بېلو بېلو معیارونو څخه کار اخیستی دی. د دغو پوهانو او استادانو کار د

قدر وړدی خود یوناني فیلسوف (ارستو) دا خبره به نه هېر ووچې ویلي  
 یې وو: «خپل استاد اپلاتون راباندې گران دی خو حقیقت له هغه نه  
 زیات راباندې گران دی.» نو ددې دپاره چې د ادبي دورو د نوي دیزاین  
 په باب قضاوت وکړای شو پخوانو معیارونو ته به یوه انتقادي کتنه  
 وکړو. علمي څېړنه ددې غوښتنه کوي چې باید په ټاکلې ساحه کې د  
 نورو پوهانو کارونه ارزیايي شي.

د پښتو ژبې لوی ادبي مورخ علامه حبیبی د خپل اثر (د پښتو  
 ادبیاتو تاریخ، لومړی ټوک، دریم چاپ) کې په حقه گیله کوي چې دده  
 د کتاب له لومړي چاپ نه وروسته په دیرشو کلونو کې هیڅوک میدان ته  
 رانغی چې دده له خوا پیل شوی کار تکمیل کړي. لوی استاد د همدغه  
 کتاب په سریزه کې لیکي: «زما هیله هغه وخت داوه چې دا کتاب به  
 سمدستي د لومړي صنف د محصلانو په کار ورسی او بیا چې دغه زده  
 کوونکي استادان سي او خارج ته د لوړو زده کړو لپاره ولاړسي او په  
 لوړو پوهنتونو کې لوست وکړي نو به دوی د خپلې پوهنې په رڼا کې نوې  
 او ژورې څیړنې وکړي او بنایي چې تردې دیر بڼه او گټور او محققانه  
 کتابونه پر همدغه موضوع باندې وکارې.... مگر زه چې اوس گورم هغه  
 امید مې تر سره نسو».

د لوی استاد پوهاند حبیبی غوښتنه او پراخ نظري مورته اجازه  
 را کوي چې لومړی دده په یاد شوي کتاب کې ادبي دورې تر بحث لاندې  
 ونیسو. پوهاند عبدالحمی حبیبی د پښتو د ادب دورې پر څلورو برخو

ويشلې دي: په لومړۍ دوره کې دا کوبنښن شوی دی چې تر اسلام دمخه د پښتو ژبې موجودیت او د نورو آریایي ژبو ترمنځ د پښتو ژبې موقعیت تثبیت کړي. دوهمه دوره د اسلام له ابتدا څخه شروع کېږي او تر (۱۰۰۰) هـ. ق کاله پورې رارسېږي. دریمه دوره له (۱۰۰۰) هـ. ق کاله څخه پیلېږي او په (۱۳۰۰ هـ. ق) کې پای ته رسېږي. څلورمه دوره له (۱۳۰۰ هـ. ق) څخه شروع کېږي.

ارواښاد پوهاند حبیبی دادبي دورو له معرفي کولو وروسته لیکي: «زه دا منم چې زما کار اوسعی به خورا ابتدایي وي، مگر هیله لرم چې وروستني پښتانه به دا چاره ښه بشپړه کړي او د اېښه د تحقیق او پلټنې په گلونو ښه ښکلی او سمسور کړي خو:

باغ د گلوبه سمسور وي مور به نه یو

د بلبلو به پرې شور وي مور به نه یو.»

پوهاند حبیبی دادبي دورو په وېش کې د قداما وولاره نیولې ده په دې معنی چې «د لغاتو فلسفه»، ژبه او ژبني پوهنې هم دادب جزء بولي. په اوسني وخت کې د ژبې د تاریخ حساب له ادبي تاریخ څخه جلا دی ځکه چې ادبی تاریخ یوازې هنري ادبیات ترخپرنې لاندې نیسي. که ژبپوهنه او ادبپوهنه د علم جلا څانگې وگڼو نو لومړۍ دوره د پښتو په ادبي تاریخ کې ځای نه لري. البته کیدای شي چې په سریزه کې ورته اشاره قدرې وشي.

دوهمه خبره داده چې دادبي دورو په دغه وېش کې کومې مهمې

فرهنگي او ادبي پيښې په نظر کې نه دي نيول شوي. د مثال په توګه (۱۳۰۰ هـ ق) د څلورمې ادبي دورې پيلامه ګڼله کيږي. چې دغه دوره د امير عبدالرحمن خان له پاچهي سره متصادفه ده. په دغه وخت کې د ادبي تحول څرک نه لگيږي، بلکې په ادبي لحاظ شنه دوره ده. له قريني څخه ښکاري چې د کتاب مؤلف ګرد عدد او د سپرې تمپيليدو معيار ته توجه کړې ده.

د پوهاند حبيبي نه وروسته استاد صديق الله رشتين د پښتو ادبياتو يو پياوړی مورخ دی او د ادبي تاريخ په غنا او روښانولو کې يې د قدر وړ خدمتونه کړي دي. پوهاند رشتين په خپل اثر د پښتو ادب تاريخ کې ټولې ادبي دورې په پنځو دورو ويشلې دي.

ده په خپل ویش کې د اسلام نه مخکې دوره حذف کړې ده، ځکه چې په هغه زمانه کې د پښتو ادبي آثارو کوم څرک نه دی لگيدلی. البته په دې وروستيو وختو کې داسې اسناد لاس ته راغلي دي چې وايي د (۱۵۰ ق.م) په حدودو کې د (مالنده پښو) په نامه يو کتاب په پښتو ژبه کښل شوی و، دغه کتاب په پالي ژبه ترجمه شوی دی او په هغه کې يادونه شوي ده چې نوموړی کتاب له پښتو ژبې نه ژباړل شوی دی. څرنگه چې د پښتو کتاب لاس ته نه دی راغلی نو د ادبي دورو په ویش کې د اسلام نه مخکې زمانه په حساب کې نه ده نيول شوې.

پوهاند رشتين ادبي دورې داسې ټاکلي دي: اوله دوره له (۱۰۰ هـ) نه تر (۸۰۰ هـ) پورې، دوهمه دوره له (۹۰۰ هـ) نه تر

(۱۱۰۰ هـ) پورې. دریمه دوره له (۱۱۰۰ هـ) نه تر (۱۲۵۰ هـ) پورې. څلورمه دوره له (۱۲۰۰ هـ) نه تر (۱۳۵۰ هـ) پورې. پنځمه دوره له (۱۳۵۰ هـ) نه راپه دې خوا.

په دغه ویش کې ځینې بښګڼې لیدل کېږي خو په مجموع کې د معیارونو په لحاظ د تامل وړ بریښي. نوموړي پوه د لومړۍ دورې د ادبي خصوصیاتو په باره کې ډیر په زړه پورې تحلیل کړی دی. ده دوهمه دوره له میاروښان څخه پیل کړې ده. دغه نظر هم معقول ښکاري خو دومره باید ووايو چې لازمه نه وه دوهمه دوره د بابر پاچا او د هغه د اولادې په نامه یاده شي. همدارنگه څلورمه دوره یې د محمد زیود سلطنت له پیلېدو سره تړلې ده او د پنځمې دورې په ویش کې چې هغه هم د محمد زیود سلطنت ادامه ده، تداخل لیدل کېږي. د کتاب مؤلف ادبي دورې د پاچهي کورنیو سره په ارتباط کې ساتلې دي. په دغه اثر کې پر ادب باندې د سیاسي او اقتصادي عواملو اغیزه له پامه غورځیدلې ده او یالږ ارزښت ورکړ شوی دی. کله د پاچهي کورنۍ په بدلیدو سره د استاد او دده د سبک پیرو (لکه رحمان بابا او دده شاګرد محمد یونس) ادبي دورې سره بیلېږي یعنې د ادبي تحول پر ځای د پاچهانو تاریخ معیار ګڼل شوی دی، خودغه معیار هم په سیستماتیک ډول نه دی مراعات شوی. د کتاب په اوله دوره کې (د پښتو د ملي ادب ځینې برخې) تر عنوان لاندې د پښتو افسانې، نکلونه، وړې قصې، نارې، د پښتو لنډۍ او پښتو متلونه معرفي شوي دي.

دلته شوتکي د پاملرنې وړ دي. لومړی دا چې د ملي ادب اصطلاح د فوکلوري ادب پر ځای استعمال شوې ده. فوکلوري ادب د ملي ادب یو ټوک دی. لیکنی ادب هم د ملي ادب ټوک گنل کېږي. دوهم دا چې د فوکلوري ادب بېلگې (نمونې) چې په اوله دوره پورې اړه ولري د سند په توگه نه دي راغلي. فوکلوري ادب به غالباً له اسلام نه مخکې زمانه کې موجود او لاتراوسه دوام لري نو ښايي چې په یوه خاصه ادبي دوره پورې ونه تړل شي په تېره بیا چې کوم سند هم لاس ته نه وي راغلی. درېیم دا چې ښاغلی مؤلف گمان کړی دی چې د نکلونو نارې په رښتیا سره د نکل د پرسوناژونو ایجاد دی. څلورم دا چې ښاغلی مؤلف د اروپا رومانونه هم د پښتو په اوله ادبي دوره کې معرفي کوي په داسې حال کې چې د اروپا رومانونه په اروپا پورې اړه لري. پنځم دا چې په اوله دوره کې پښتوناول نه دی لیکل شوی. مور ددې کتاب پر موضوعاتو نور څه نه وايو خو صرف دوهمه یادونه کوو چې په هغه وخت کې د داسې کتاب لیکنه یوازې زښتمن کار دی د قدر په سترگه ورته گورو. (د افغان یاد) په کتاب کې چې د غلام محی الدین افغان په یاد د مقالو یوه مجموعه ده؛ پوهنمل نور محمد غمجن تمیل (په پښتو ادبیاتو کې د ادبي ټوټو ونډه او تاریخي سیر) تر سرلیک لاندې د پښتو د ادبي تاریخ پر د وروباندي هم بحث کړی دی. پوهنمل غمجن د پښتو ادبیاتو دورې پر څلورو برخو ویشلې دي: لومړی دوره له دویمې ه. ق څخه پیلېږي تر (۹۵۰ ه. ق) پورې رسیږي. دوهمه دوره له (۹۵۰ ه. ق)

یعنی روښاني نهضت څخه تر (۱۲۰۰ هـ.ش) پورې دوام کوي. ورپسې نوې دوره شروع کېږي چې پر افغانستان باندې د انگریزانو حمله یې معیار گڼلی دی. بیا معاصره یا اوسنۍ دوره راځي چې له (۱۳۵۷ هـ.ش) کال څخه پیلېږي.

په دغه ویش کې د معیار انتخاب او بیا د معیار سیستماتیک او منسجم تطبیق دواړه د تأمل وړ بریښي. د معیار په انتخاب کې سیستم نه لیدل کېږي. ځینې کلونه په هجري قمري او ځینې په هجري شمسي راغلي دي.

کله چې ښاغلی لیکوال لومړی او دوهمه دوره یادوي بیا نود ترتیبي عدد سلسله پریري د نوې دورې او اوسنۍ دورې په نامه بل معیار انتخابوي. د نوې دورې نوم هم مناسب نه دی، ځکه سړی نه پوهیږي چې په نوې پسې به څه شی راځي. ښاغلی لیکوال له نوې دورې نه وروسته معاصره یا اوسنۍ دوره ټاکلې ده، په دې حساب نوې دوره په اصل کې زره دوره ده. دوهمه خبره داده چې په لیکلي ادب کې د انگریزانو له یرغل وروسته تر شلمې پېړۍ پورې کوم عمده ادبي تحول نه لیدل کېږي له دې امله د انگریزانو لومړی یرغل د نوې ادبي دورې د پیلیدو معیار نشي گڼل کېدای. دریمه خبره داده چې ښاغلی لیکوال (۱۲۰۰ هـ.ش) د انگریزانو د لومړۍ حملې تاریخ بللی دی په داسې حال کې چې دغه حمله او وه لس کاله وروسته په (۱۸۳۸ ع) کې ترسره شوه. څلورمه خبره چې تر ټولو مهمه ده هغه داده چې د امیر دوست

محمد خان له وخت نه تر (۱۳۵۷ هـ. ش) کال پورې د پښتو ادبیاتو په تاریخ کې څرگند ادبي تحول راغلی دی؛ معاصر ادبیات د امیر حبیب الله په پاچهی کې پیل شوي دي او بیا د محمد ظاهر شاه د پاچهی په زمانه کې د ادبي تاریخ بل پړاو پیل شوی دی، لیکن ښاغلی لیکوال پر دغو ادبي تحولاتو سترگې پټوي اوله (۱۲۰۰ هـ. ش) نه تر (۱۳۵۷ هـ. ش) کال پورې ټوله یوه ادبي دوره گڼي. (د ادب د تیوري اساسونه) مؤلف سر محقق دوست شنیواري د (پښتو لیکلي ادب د مکتبونو، سبکونو او میتودونو په پوړیو کې) تر عنوان لاندې د پښتو ادبی تاریخ پر درو پړاوونو ویشلی دی: لومړی پړاو چې په هغه کې د (ملنډه پڼو) کتاب او د سره کوتل کتیبې ته هم د پښتو د پانگې په توگه اشاره شوې ده دا پړاو دهغه په واقعي معنی له امیر کروړ سره شروع کیږي او مؤلف همدغه د لیکلي ادب لومړی پړاو بولي. دده په نظر، د اسعد سوري قصیده «په پښتو شعر کې د تجدد پړاو دی» خو سره له دې، دغه قصیده هم د لیکلي ادب په لومړي پړاو پورې اړه لري. دوهم پړاو له بایزید روښان سره پیلېږي. دغه پړاو تر فرعي عنوان لاندې شرح شوی دی: روښاني مکتب، درحمان بابا سبک، هندي مکتب، د هوتکیانو دوره، نورې دورې. ورپسې د ادب نوی پړاو چې د امیر شیر علی خان له وخت نه شروع کیږي شرح شوی دی. دغه پړاو (د انتقادي ریالیزم پیدایښت) په نامه یو فرعي عنوان لري.

په دغه پورتنی ویش کې ښاغلی مؤلف د دورې پر ځای د پړاو

کلمه غوره بللې ده.

په دې وروستيو وختو کې د پړاو کلمه زياتره د مرحلې په معنی استعمالیږي يعنې د يوې دورې دننه ځينې مرحلې د پړاوونو په نامه يادېږي.

د پورتنی ویش په باره کې به په لنډه توگه خوټکوته گوته ونیسو. لومړی دا چې د سره کوتل کتیبه د پښتو په ادبي پانگه ورگډول زیاتو باوري څیړنو ته انتظار باسي.

دوهم دا چې محترم مؤلف سبک، مکتب، او مېتود جلاشیان گڼي خو په تصنیف کې یوه اصطلاح د بلې پرځای استعمالوي. دریم دا چې د خوشحال بابا په شان ستر شاعر او مفکر د جلا سبک خاوند نه دی گڼل شوي. څلورم دا چې په تصنیف کې انسجام نشته، مولف د سبکونو یا مکتبونو لړۍ پریري دي د هوتکیانو دوره او نورې دورې پیل کوي. پنځم دا چې د ادب نوی پړاو د امیر شیر علی خان له پاچهۍ نه پیل کوي خود داسې آثار و بیلگې نشي پیدا کولی چې معاصر ژوند پکې منعکس شوی وي. هره ادبي دوره د هغې دورې د خصوصیاتو درلودونکو آثارو سره پیلیږي خو چې پخپله آثار موجود نه وي، ادبي دوره هم وجود نه لري. د امیر شیر علی خان په دوره کې ځینې آثار شته خود کوم ادبي تحول پیلامه نشي گڼل کېدای. (په دې باره کې به وروسته هم بحث وشي.)

د پښتو ادبي تاریخ د دورود ویش په برخه کې دا کادمیسین

کاندید محمد انور نومیالی هم یوه طرح وړاندې کړې ده. ښاغلی نومیالی د (ادبي دورې) د اصطلاح پر ځای د (ادبي دوران) اصطلاح غوره گڼي او داسې استدلال کوي چې «نن ورځ تاریخ پوهانو د دورې او دوران تر مینځ توپیر په مرسومي توگه تثبیت کړی دی» د مثال د پاره دوی دوره هغه بولي چې د یوې پروسې د پیدایښت، انکشاف، او زوال درې سره مرحلې په هغې کې سرته رسیدلې وي او له بلې وروستنی نوې دورې څخه یې ټول مشخصات توپیر ولري.

خو دوران داسې حالت ته وايي چې د هغه په ترڅ کې لادیوې اوبلې دورې تر مینځ تاریخې بېلولي نه وي راغلی اما په هغه صورت کې صرف د نوې دورې مخکني محتویات تبارز کوي او انکشاف یې د زړې محتویات نفی کوي.» (د امیر کروړ یاد، مخ ۵۰۰).

د ښاغلي نومیالی دغه یادونه پر ځای او سمه ده خو په دغه کتاب کې مورد ادبي تاریخ عنعنه په پام کې نیولې ده، د پښتو ادبي تاریخ په برخه کې د دورې کلمه هم صدق کوي.

د محترم نومیالی په عقیده د پښتو ادبیاتو د پاره په مجموعي توگه درې دورانه ټاکلای شو:

۱- د شفاهی ادبیاتو دوران

۲- د خوشحال د کتبی ادبیاتو دوران

۳- د معاصرو کتبی ادبیاتو دوران

دغه ویش هم د تاء مل وردی. لومړی دا چې د خوشحال د کتبی

ادبیاتو له دوران څخه مخکې دوران د شفاهي ادبیاتو دوران بلل شوی دی، په داسې حال کې چې د اسعد سوري او بنسکارندوی قصیدې، د شیخ متي عرفاني شعر، او د زرغون خان ساقی نامه په فولکلور کې نه راځي او د خپلو خصوصیاتو له پلوه د فولکلوري ادب سره څرگند توپیر لري. دوهم دا چې دروېښانانو عرفاني آثار هم په فولکلور کې راځي په داسې حال کې چې دغو اثارو ته څوک فولکلور نشي ویلای.

له دغو پورتنیو یاد ونو وروسته به د دغه کتاب طرح وړاندې شي. ښایي دغه طرح هم وروستنی طرح نه وي دا ادبیاتو استادان کولای شي په راتلونکې کې نوې طرح وړاندې کړي. په دغه کتاب کې د پښتو ادبي تاریخ په د روعمده دورو ویشل کېږي: لرغونې دوره، منځنۍ دوره، او معاصره (اوسنۍ) دوره. هره دوره په پراونو ویشل کېږي.

### لرغونې (پخوانۍ) دوره:

پخوانۍ دوره چې په هغې کې قبیلوي نظام مسلط ښکاري تر شپاړسمې میلادي پېړۍ پورې دوام کوي. د تحریري اسنادو له مخې په ادبي تاریخ کې دغه دوره له امیر کروړ څخه پیلېږي او د بایزید روښان تر ظهور او پاڅون پورې رسیږي. په شپاړسمه میلادي پېړۍ کې د پښتونخوا په ختیځه برخه کې د هند مغلي سلطنت په زمانه کې فیوډالي تولیدي مناسبات مینځ ته راځي او په ادبیاتو کې هم بدلون لیدل کېږي.

پخوانۍ دوره د ټولنیزې ارواپوهنې او فرهنگي عنعنې له پلوه درېگونېدا او داوستا له سندرو او گامونو سره ورته والی لري. د ځینو

ادبپوهانو په عقیده، دریگیدا او اوستا د سندرو او گامگانو او د پښتو  
د لرغونو سندرو موضوعگانې او قالبونه سره ورته دي. د پخوانی دورې  
عمده موضوعگانې د نمانځنې سندرې، ویاړنې (قومي تفاخر)،  
ویرنې، مینه، بیلتون، او اخلاقي بنوونې دي چې په هغو کې پیچلي  
تخیلات او لفظي ضایع چندانې ته لیدل کیږي. د غوربانو د واکمنۍ په  
دوره کې د قصیدې جوړونه، یونوی پړاو گڼل کیږي، ځکه چې په دغو  
قصیدو کې د پاستورال (د شپږو) شعر سره فاصله مینځ ته راغلې ده.

که څه هم قصیدې له درباري ادب سره نژدېوالی لري خو په هغو  
کې د پاستورال سندرو روحیه هم ساتل شوې ده؛ د پښتنو قبیلو مشران  
او واکمنان د یووالي او قبیلوي قدرت د سمبولونو په توگه ستایل شوي  
دي. که دغه قصیدې د هغه وخت له عربي او فارسي قصیدو سره پرتله  
شي نو د هغو تر مینځ د قالب او محتوا له پلوه جوت توپيرونه لیدل  
کیږي. د پښتنو واکمنان د قومي یووالي د سمبولونو او خواخوږیو  
دوستانو په توگه ستایل شوي دي. شاعر د صلی او انعام د اخیستلو  
د پاره شعر ته وایي او نه په ستاینه کې له اغراق نه کار اخلي. په داسې حال  
کې چې د فارسي ژبې شعر د عربي شعر د وزن پیروي کوي. د پښتو د  
لرغونو آریایانو د سندرو وزن ساتي. تراوسه پورې پښتو شعر همدغه  
خصوصیت ساتلی دی یعنې د شعر وزن د خپلې (فشار، اکسنت) او د  
هجاوو (سیلابونو) د شمیر په اساس ټاکل کیږي.

## منځنی دوره:

منځنی ادبي دوره له شپاړسمې میلادي پېړۍ څخه تر شلمې پېړۍ پورې دوام کوي. د پښتو ادبیاتو منځنی دوره له سیاسي او ایډیالوجیکي مبارزې سره پیل کېږي خو دغه مبارزه د فیودالي شرایطو له چوکاټ څخه د باندې نه وزي. میاروښان د یوې مذهبي فرقي دلارښود په توګه په توره او قلم مبارزه کوي. د روښانیانو او خټکو ادبیات په عمده توګه تبلیغ او تنویر ته متوجه شوي دي. روښان او خوشحال خټک د وارو د پښتنو د خپلواکۍ او ملي حاکمیت د پاره توده اوسره جګړه پرمخ بیولې ده. سزه جګړه یعنې د قلم له لاری مبارزه یوه فکري سیستم ته اړتیا لري. روښانیانو د عرفان له لاری د خلکو د سیاسي شعور د لوړولو، په هغو کې د خودی او پرځان متکي کیدلو د احساس د وینولو د پاره آهنگ وال ادبی آثارا ایجاد کړل او په دې توګه د کتبی ادبیاتو پانګه را منځ ته شوه..

خوشحال خټک پښتو ادبیات د مضمون، شکل او قالب له پلوه غنی کړل. ده د فارسي ژبې ټول قالبونه ( لکه مثنوي، غزل، قصیده، رباعی، مخمس او نور) او لفظي او معنوي صنایع په پښتو ادب کې راوستل. د مضمون له پلوه ده په آثارو کې ډیر زیات نوښتونه لیدل کېږي چې د هغه وخت په شرایطو کې ساری نه لري.

د منځنی دورې ادبیات د مضمون او شکل په لحاظ د پخوانی

دوري له ادبياتو سره جوت توپير لري. ددې دورې په ادبياتو کې د لرغونو سندرو وزنونه متروک شول، کلاسيک معنوي او لفظي صنايع په پښتو ادب کې باب شول؛ د مفکورې په لحاظ سيستماتيک آثار منځ ته راغلل او پېچلي تخيلات د پښتو ادب به بڼې کې را وټوکېدل. په دغه وخت کې پښتو ادبياتو د سېمي له ادبياتو رنگ واخيست. د افکارو ژورتيا، د تخيل رنگيني او د قالبونو تنوع د منځنۍ ادبي دورې غوره ځانگړنې کڼل کېږي. دا څرگنده خبره ده چې درو بڼاښانو عرفان، د خوشحال د ملي تشخص احساس، درحمان بابا ادبي بلاغت، د حميد او کاظم شيدا ناز کخيالي د پخوانۍ ادبي دورې په اشعارو کې نه ليدل کېږي.

په منځنۍ ادبي دوره کې درې مهم پړاوونه د فکري، سياسي او هنري ځانگړنې له مخې د تشخيص وړ دي چې غوره استازي يې په فکري لحاظ دور بڼان پلويان، به سياسي لحاظ خوشحال خان خټک او په هنري لحاظ رحمان بابا، حميد، شيدا، حنان بارکزی او نور دي.

### اوسنۍ دوره:

د پښتو ادبي تاريخ اوسنۍ دوره د شلمې پېړۍ له دوهمې لسيزې څخه پېل کېږي.

دا باهد ووايو چې په (۱۸۹۳م) کال کې د ډېورنډ د تحميلي کرښې په اثر د ادبي تحول اوسنۍ دوره په لره او بره پښتو نڅواکې د

سیاسي جریانونو د جلا والي په سبب پوښانته انکشاف نه کوي، خو پیلامه به یو پوښانته ده.

د افغانستان دننه پښتو ادبیات په اوسني دوره کې درې مهم پړاوونه لري: د روښانتیا پړاو، دوپښتیا پړاو، داوښتون پړاو، خلورم پړاو چې کېدای شي د سمون پړاو یې وپولونوی پیل شوی دی.

د وروستي پړاو څرنگوالی په هېواد کې د سیاسي ثبات له راتلو سره اړه لري او تر اوسه یې هویت په څرگند ډول نه دی تثبیت شوی.

څرنگه چې د پښتو ادبي تاریخ دوهم ټوک د اوسني دورې ټولې ځانګړتیاوې په مفصله توګه څېړي، دلته به یوازې دومره یادونه وکړو چې داوسنی ادبي دورې ادبیات د منځنۍ دورې ادبیاتو سره د محتوی، شکل، ژانرونو او قالبونو له پلوه څرګند توپیر لري او دا د بې تحول نوې دوره بلل کېدای شي.

د مضمون او محتوی له پلوه داوسنی دورې په ادبیاتو کې نوي فکري او سیاسي تمایلات (لکه نېشنلېزم، سوسیالېزم، لیبرالېزم) او نوي هنري مېتودونه (لکه ریالېزم او نور)، نوي ادبي ژانرونه، (لکه ناول، لنډه کیسه، نوی شعر، ادبي ټوټې، طنز او نور) را منځ ته شوي دي. په ادبي قالبونو کې هم د ترانې، نوي شعر، منشور شعر په ایجادولو سره تنوع او نوښتونه مینځ ته راځي.

## درېم څپرکی

### د پښتو معاصر ادب له څه وخت نه پیلېزي؟ د معاصر ادب اصطلاح:

د ځينو ادبپوهانو په عقیده، ټول ادبي جريانونه په درو  
دولووېشل کېدای شي: فولکلوري ادب، کلاسیک ادب، او موډرن (نوی  
یا معاصر) ادب.

فولکلوري ادب چې ځینې یې گړنی (شفاهی) ادب یا ولسي ادب  
بولي له کلاسیک ادب سره د مضمون او شکل له پلوه توپیر لري.  
فولکلوري ادب چې د عوامو له ذوق سره برابر دی، د کلاسیک ادب په  
اندازه له تصویر څخه کار نه اخلي، بلکې ډېر ساده دی. له بلې خوا د

فوکلوري ادب اتلان د مبالغې په توگه ستايل کيږي او خيالي او خرافاتي پيښې هم پکې زياتې دي.

د فوکلوري ادب اکثر ويونکی چاته نه څرگندېږي، بلکې سينه په سينه له پوره نسل نه بل نسل ته انتقالېږي. په دې وروستيو وختو کې د فوکلوري ادب اکثري بيلگې ثبت شوي او چاپ شوي دي خوگړني (شفاهي) ادب په ثبتيدلو او چاپېدلو سره په ليکنې (تحريري) ادب نه بدلېږي ځکه چې خصوصيات يې يوله بله فرق لري. ځيني ادبپوهان فوکلوري ادب تر کلاسيک ادب غوره گڼي ځکه چې د هغو په عقیده، فوکلوري ادب د عوامو ادب او دخلکو مال دی په داسې حال کې چې کلاسيک ادب د خواصو او تعليميافته کسانو ادب دی.

د کلاسيک کلمه له (کلاسيکوس) څخه اخيستل شوې ده چې په لاتيني ژبه کې د لومړي درجې په معنی راځي. په هغه وخت کې د لوړې طبقې ادب ته کلاسيکوس او د خوارې او غريبې طبقې ادب ته پرولتاريوس ويل کيده. په اوسني وخت کې کلاسيک ادبيات په دې لاندې معنا گانو استعمالېږي:

۱- هغه ادبيات چې زرينت نه لري، په هر وخت او هر ځای کې

ستايل کيږي.

۲- دلرغوني يونان او روم ادبيات.

۳- دلرغوني يونان او روم دادبياتو په پېړۍ ليکل شوي

ادبيات.

۴- هغه آثار چې په کلاس (ټولګي) کې تدریس کېږي.

۵ - پخواني ادبیات چې موږن (معاصر) نه وي.

دلته کلاسیک ادب په وروستی مفهوم استعمال شوی دی. که چېرې په پښتو کې د کلاسیک ادب کلمه و کاروو، نو له شلمې پېړۍ نه مخکې ټول ادبي آثار د کلاسیک ادب په نامه یاد ولای شو.

په پښتو کې له معاصر ادب څخه مراد هغه ادب دی چې د موږن ژوند صنعتي، ټولنيزې، سياسي، او فرهنگي پدیدې یې په نویو ایماژونو کې انگازه کړې وي او د اوسني عصر د مفکورو، غوښتنو، ارزښتونو، او ایديالونو هیند اړه وي.

ددې ټکي یادونه ضروري بریښي چې په پښتو کې د معاصر ادب اصطلاح په انګریزي کې د معاصر ادب له اصطلاح سره په خپل مفهوم کې توپیر لري. په انګریزي ژبه کې معاصر ادب د پښتو ژبې له معاصر ادب سره معاصر (هم عصره) دی، تقریباً په یوه زمانه کې پیلیږي. د لومړۍ نړیوالې جګړې (۱۹۱۴م) له پیلیدو سره د نهیلۍ، اروایی بحران او پسیمیزم (بدبینی) ادبیات را پیدا شول. ددې په خلاف، د پښتو معاصر ادب د اپتیمیزم (خوشبینی) او د چټکې ترقۍ او عصري کیدلو آرزو سره پیل شول.

د معاصر ادب پیلامه او پړاوونه:

د پښتو معاصر ادب د پیلامې په باره کې دا لاندې نظر یې بیان

شوې دي:

- ۱- د پښتو معاصر ادب، هند ته د انگریز له راتگ سره پیلېږي.
- ۲- د پښتو معاصر ادب افغانستان ته د انگریزانو له راتگ (۱۸۳۹ع) څخه پیلېږي.
- ۳- د پښتو معاصر ادب د امیر شیر علي خان د پاچهۍ په دوهمه دوره کې شروع کېږي.
- ۴- د پښتو معاصر ادب (په تیره هنري نثر) بنسټ د نولسمې پیړۍ په اوایمو کلونو کې ایښودل شوی دی.
- ۵- د پښتو معاصر ادب د افغانستان د خپلواکۍ د جگړې (۱۹۱۹ع) سره سم تیغونه وهي او وده کوي.
- ۶- د پښتو ادب اوسنی دوره له (۱۳۵۰هـ) کال څخه پیلېږي. دغه پورتنی نظریې د تأمل وړ دي. د لومړۍ نظریې په اساس، د پښتو معاصر ادب هند ته د انگریزانو له راتگ سره پیلېږي. غالباً د دې نظریې پلویان په دې ټکي استناد کوي چې لویدیز ادب د انگریزانو له خوا په هند کې دود شوی او پښتو ته راننوتی دی. د دې نظریې نیمگړتیا داده چې انگریزان د شرق الهند د کمپنۍ له جوړیدو سره په (۱۶۰۰ع) کې هند ته راغلل خو په پښتو ژبه کې د (۱۹۱۰ع) کال تر شا وخوا پورې د لویدیز ادب اغیزې نه لیدل کېږي.
- «هند ته د انگریزانو راتگ» پخپله یوه مهمه فقره ده. که مقصد یې په هند کې د انگریزانو فتوحات وي نو دا ووه لسمې پیړۍ په

لومړۍ نيمایي کې انگریزانو کلکته او ځینې نور ځایونه نیولي وو او د دغو جگړو لړۍ د نولسمې پېړۍ تر نيمایي پورې روانه وه. که هند ته د انگریزانو راتگ د پښتو د معاصر ادب د پيلامې په توگه ومنل شي نو په دغه وخت کې خو خوشحال خټک هم لادنیاته نه و راغلی.

ځینې ادیبپوهان په دې برخه کې داسې استدلال کوي چې د انگریزي استعمار پر ضد لومړنی شعر چې قاسم علي اړیدي ویلی دی، د معاصر شعر لومړنی بیلگه ده. د قاسم علي دیوان په (۱۸۱۶ع) کې تمام شوی دی او د «معاصر شعر» بیلگه یې داده:

د انگریز طنبور ترم دلته غبریري

نصارا شوه حاکمان فرخ آباد

حکومت د پښتانه له سره لاری

وارخطا کړه نوابان فرخ آباد

دا باید وویل شي چې د انگریزانو پر ضد ځینې ولسي شعرونه هم ویل شوي دي چې د فصاحت او بلاغت له پلوه د قاسم علي له شعر څخه بهتر دي. د قاسم علي شعر سکتې او ماتوالی لري، په گرامري لحاظ هم نیمگړتیا وي لري چې هیڅکله د معاصر شعر بیلگه نشي گڼل کېدای.

دوهمه نظریه چې مخکینی نظریې ته ورته ده پر دغه اصل ولاړه ده چې «د پښتو ادب معاصر دوره له ۱۸۳۹ - ۱۸۴۰م کال څخه چې پر افغانستان د انگریزانو لومړۍ حمله ده پیل کېږي» (د پښتو ادبیاتو

تاریخ: اوسنی دوره، ۱۳۶۰ کال) لومړی دا باید ووايو چې پر افغانستان باندي د انگریزانو د لومړي يرغل په وخت کې د افغانستان ساحه پراخه وه نو ځکه زیاتره مؤرخان دانگریزانو لومړی يرغل له (۱۸۳۸ع) کال څخه حسابوي. دوهمه خبره چې د پښتو ادبی تاریخ سره اړه لري هغه داده چې له (۱۸۳۸) نه د (سراج الاخبار) تر خپریدو پورې د پښتو ادبی تاریخ په پانوکې د معاصر ادب بیلگې نه لیدل کیږي. د حنان بارکزي (او خو نورو) نه پرته په دغه موده کې کوم لوی شاعر هم نه دی تیر شوی. د پوهاند رښتین په قول حنان هم «د حمید بابا دادبي مکتب شاگرد او پیرو دی.» (د پښتو د ادب تاریخ، کال ۱۳۲۵، مخ ۱۰۵) په دې اساس، د پښتو په لیکني ادب کې دغه نظریه علمي بنسټ نه لري.

درېمه نظریه د پښتو معاصر ادب پیلامه د امیر شیر علي خان د پاچهۍ په دویمه دوره کې لټوي. په دې کې شک نشته چې د نولسمې پېړۍ په دوهمه نیمايي کې د افغانانو په عنعنه یي ژوند کې د یوه نوي تحرک او دینا میزم تحرک لگېږي. د امیر شیر علي خان د سلطنت په دوهمه دوره (۱۸۸۶-۱۸۸۸ع) کې د مودرنیزیشن (عصري کیدلو) په لور گامونه واخیستل شول دوسلو جوړولو کار خانې تأسیس شوې؛ تجارت پراختیا ومونده، په اداري او نظامی چارو کې نوښتونه مینځ ته راغلل، د شمس النهار په نامه جریده خپره شوه، حربي او ملکي ښوونځي تأسیس شول، د عصري روغتون بنسټ کیښودل شو او د پوستې نوی

سیستم ایجاد شو. د امیر شیر علي خان د سلطنت په دوره کې د  
عسکري اصطلاحاتو او اداري نومونو له لارې پښتورسمیاتو ته داخله  
شوه. د پښتو ژبې د تدریس د پاره د (تحفة الامیر) په نامه یو گرامر هم  
و کښل شو او د انگریزانو پر ضد غزاته د خلکو درابللو د پاره د امیر په  
سپارښتنه د (روضه المجاهدین) کتاب نظم شو.

که څه هم د مودرنیزیشن خواته د گام پورته کولو او د پښتو ژبې  
د رسمي کیدلو د پاره د امیر شیر علي خان هڅې د یادونې وړ دي خو په  
دغه دوره کې د معاصر ادب څرگندې نښې نه لیدل کېږي.

څلورمه نظریه وايي چې د پښتو د معاصر ادب په تیره هنري نثر  
بنسټ د نولسمې پیړۍ په اوومه لسیزه کې د مولوي احمد له خوا  
ایښودل شوی دی. په دې کې شک نشته چې د مولوي احمد نثر خور  
اوفصیح دی خود ده په نثر کې فوکلوري کیسې راغلې دي او د معاصر  
ژوند انعکاس پکې نه ښکاري.

پنځمه نظریه پر دغه اصل متکي ده چې معاصر ادب د خپلواکۍ  
د جگړې (۱۹۱۹م) نه را په دیخوا شروع کېږي. دا نظریه هم تأمل وړ ده  
په داسې حال کې چې د دغه نظر وړاندې کوونکي په دې نه دي بریالی  
شوي چې له امانی دورې څخه حتی یو شعر یا یوه کیسه د نمونې په توگه  
راوړي یا یې د شاعر او لیکوال نوم معرفی کړي نو دغه دوره به څرنگه د  
معاصر ادب د پېلامې په توگه وپېژندل شي؟

دا ټکی هم د یادونې وړ دی چې د پښتو ژبې نامتو لیکوالو او  
شاعرانو چې د سراج الاخبار افغانیه سره قلمي مرسته کوله په امانی

دوره کې یې د یادونې وړ ادبي تخلیقات نه دي وړاندې کړي او که د هغو لیکوالو او شاعرانو له ډلې څخه چا کوم ادبي اثر لیکلی وي، دوی د سراجیه عصر نوښتگر روښانفکران گڼل کېږي.

اوس به راشو شپږمې نظریې ته چې وایي د پښتو ادب اوسنی دوره له (۱۳۵۰ هـ) کال څخه پیلېږي. دا نظریه «د پښتو ادب تاریخ، ۱۳۲۵ ش) مؤلف وړاندې کړې ده. په آسانی سره پوهیدای شو چې د مؤلف مقصد (۱۳۵۰ هـ ق) کال دی. دده په نظر، منشی احمد جان د معاصر ادب بنسټ ایښودونکی دی. په ریښتیا سره چې د منشی احمد جان د لیکنې سبک د فورم له پلوه ښکلی او په زړه پورې دی خود محتوی په لحاظ د مولوي احمد له سبک سره ورته والی لري.

ددغه کتاب د مؤلف په عقیده، د پښتو معاصر ادب په لره پښتونخوا کې د (۱۹۱۰ ع) کال شاوخوا د (افغان) جریدې په خپریدلو سره پیلېږي. په دغه جریده کې د پښتو ادب نوي ژانرونه باب شول او د راحت زاخيلي، فضل محمود مخفی، عبدا لاکبر خان اکبر غونډې لیکوالو او شاعرانو د معاصر ادب زېري وکړل.

په افغانستان کې د سراج الاخبار د دوهم ځل (۱۹۱۱ ع کال) په خپریدو سره د پښتو معاصر ادب بنسټ کېښودل شو. د پښتو معاصر ادب په افغانستان کې د روښانتیا، وینتیا او پښتون په نامه پراوونه ووهل او د (۱۳۶۵ هـ ش) کال نه را په دیخوا (د افغانستان په پښتو) معاصر ادب کې د نوي بدلون نښې څرگندېږي چې په راتلونکو فصلونو کې به په مفصله توگه شرح شي.

## څلورم څپرکی

### د روښانتیا پړاو

#### تاریخی پس منظر:

د شلمې پېړۍ په را برید لوسره په افغانستان کې د معاصر ادب د پیلیدو د پاره عینې او ذهني شرایط برابر شوي وو. په همدې وخت کې د کلتور مادي توکونه، لکه فابریکې (د وړیو او بدلو، بوټ جوړولو، او د بریښنا د تولید چارځایونه)؛ مطبعه، روغتون، عصري لوازم (لکه موټر، تلفون، فوتوگرافي، اونور)، د کار وسیلې (لکه سرکونه، د فابریکو ودانې، پلونه، ویالې، داوور سولونلونه، اونور) د عصري ژوند د ښکارندوی (مظهر) په توگه تر سترگو کیږي. په

عنعنوي ژوند کې د بدلون په راتللو سره نوې مفکورې هم پېدا کيږي او  
د معنوي فرهنگ په بڼه کې نوي گلبوتې تبخونه وهي.

د افغانستان د فرهنگي ژوند په لوړتيا کې يوبل عمده عامل د  
امير حبيب الله په دوره کې د هغو فراريانو راستنېدل وو چې د امير  
عبدالرحمن له خوا تبعيد شوي وو. هغوی هيواد ته له راستنېدو وروسته  
د اذهانو په روښانو لو کې ستره ونډه واخيسته او د معاصر وادبياتو په  
بنسټ ايښودلو کې يې مهم نقش ودرلود. د دغو کسانو په ډله کې د  
محمود طرزي او غلام محي الدين افغان نومونه په خاصه توگه د يادونې  
وړ دي. همدارنگه د عصري پوهنود تدريس د پاره له هند څخه ځيني  
استادان را غوښتل شوي وو چې د نويو مفکورو په ترويج کې يې ډېر  
خدمت کړی دی.

د فرهنگ په ساحه کې دوه مهم کارونه تر سره شول. لومړی دا  
چې په کابل کې د حبيبيې ښوونځی او د حريبيې ښوونځی او د سراج  
الاخبار د جريدې اداره د سياسي فعاليتونو په مرکزو نوبدل شول.

په همدې وخت کې، د مير غلام محمد غبار په قول، په کابل کې  
د بهرنيو هيوادو جريدې لاس په لاس گرځيدې او د روښانفکرانو قشر  
چې په لومړي سر کې يې د ملي بورژوازي او ليبرال ملاکانو نماينده گي  
کوله وروسته يې د پاچا د بې سر حده واک د محدودولو او د افغانستان  
د خپلواکۍ د گټلو او د اساسي قانون د جوړولو د پاره په مبارزه لاس  
پورې کړ. (افغانستان در مسير تاريخ، ص ۷۱۶)

د تجدد اور روښانتيا د وړۍ ادبيات د ملي ارمانونو د عرادي په توگه د فرهنگ پر مخ بيولوته وقف شوي وو. پدې کې شک نشته چې د معاصر ادب تر څنګ، کلاسيک ادب او فولکلوري ادب د واړه په خپل قوت پاتې وو، خو معاصر ادب د محتوی او پيغام د درلودلو له کبله نور ادبي جريانونه له خپل عنعنې يې اهميت څخه وغورځول. معاصر ادب د يوه متعهد او رسالتمن ادب په توگه د ټولني په خدمت کې په کار واچول شو. په هيواد کې د مزمن فقر، بيسوادۍ، اداري فساد، اختناق، او ټولنيزې بېعدالتي عمومي ټول هيواد پالونکي آزادي خوښوونکي روښانفکران دي ته وهڅول چې د منځنيو پيړيو د عطالت او رکود د منځه وړلو د پاره سخته مبارزه پيل کړي. ادبيات د يوه معنوي مقال په توگه د خلکو د ذهنونو د روښانولو د پاره استخدام کړي او ولس د غفلت، بې خبرۍ، پرانده تقليد او بې تفاوتۍ له درانه خوږه راوبښ کړي. د دغه وخت يو شمير نامتو شاعرانو او ليکوالو د ادبي تخليقاتو له لارې ځان، استعمار، ځانځاني، او استبداد پر ضد گړندی مبارزه کوله او ځينو يې د خپلو لوړو آرمانونو د پوره کولو په لاره کې د قرباني ميدان ته هم ورودانگل او د شهادت جامونه يې وڅښل.

بنا کړد ندخوش رسمی به خاک و خون غلتیدن

خدا رحمت کند آن عاشقان پاک طینت را

د سراج الاخبار د جريدې په خپريدلو سره پښتو ژبې او ادبياتو ته هم د انگشاف زمينه برابره کړې. په همدې وخت کې «په لره او بره

پښتونخوا کې د یرداسې ځوانان موجود وو چې د نویو علمونو او اروپایي ادب مطالعه یې کړې وه، نوي ادبي ژانرونه او فورمونه یې پیژندلي وو، د خپل خیال د اظهار د پاره یې نوې لارې په نڅینه کړې وې او د پښتو لرغوني ادب پر پاڅه بنسټ یې د پښتو د نني ادب مانې پیل کړه» (د افغان یاد، مخ ۵۷)

که څه هم انگریزي استعمار په (۱۸۹۳م) کال کې د دیورنډ په تحميلي کرښې سره د افغانستان د خاورې یوه برخه له اصلي پیکر څخه بیله کړه خو پې نشو کولای چې د پښتنو د گډو آرمانونو، گډو ارزښتونو، او گډو ویاړونو تر منځ د بیلتانه کرښه راوباسي. د هنري فرهنگ په ډگر کې دلته او هلته په یوه وخت کې حرکت پیل شو. د دغه حرکت مخکښان د ټولني روښانفکران وو.

په افغانستان کې د (سراج الاخبار افغانستان) جریده د مولوي عبدالرؤف کندهاري له خوا د (۱۹۰۶ کال د جنوري په ټولسمه نیټه) له چاپ څخه راوتله خو د همدغې لومړۍ گڼې له خپریدلو وروسته جریده بنده شوه او دوهم ځل د پاره د (سراج الاخبار افغانیه) په نامه په (۱۹۱۱م) کې د محمود طرزي په مدیریت او مشرۍ خپره شوه. په همدې وختونو کې په لره پښتونخوا کې هم د پښتو د معاصر ادب د پراختیا په لار کې گامونه پورته شوي وو. په (۱۹۱۰م) کې د (افغان) جریدې په خپریدلو سره په پښتو ادب کې نوي ژانرونه باب شول او د راحت زاخيلي، فضل محمود مخفي، (عبدالاکبر خان اکبر)،

عبدالملك فدا غوندي نامتو شاعران او لېكوال د دغه نهضت سرلاري

۰۰۰

محمود طرزي او عبدالرحمن لودين په (سراج الاخبار افغانيه)  
كې د پښتو نظمونو او مقالو خپرولو ته په آگاهانه توگه پاملرنه اړولې  
وه. د پښتو لومړي شعر چې په نوموړې جريده كې خپور شوه مولوي  
صالح محمد كندهاري شعر دى:

دا څه عجب دوران دى

چې راغلى پر افغان دى

رنگارنگه ترقي ده

څه عجب محبوب عنوان دى

داله كومه سوپه موزكې

چې ظاهر او نمايان دى

دا څو عصر د سراج دى

چې افغان ټول پرې روښان دى

ته سراج الاخبار ته گوره

چې د ملك په تن كې ځان دى

اوس بيا نور علي نور سو

په پښتو چې دى گويان دى

په دغه شعر كې د نوي دوران د پيل دوزيرى وركې شوى دى. له

روښانتيا سره د سراج او د «نور علي نور» ارتباط مضمون ته ادبي رنگ

هم ورکړی دي. که په دغه شعر کې د سراج عصر ستایل شوی دی وجه یې داده چې د هیواد ترقی ته یې پاملرنه کړې ده.

د روښانتیا په دوره کې د پښتو د معاصر ادب سرلاري دغه کسان دي: مولوي صالح محمد کندهاري، غلام محی الدین افغان، مولوي عبدالواسع کندهاري، عبدالعلي مستغنی او عبدالهادي داوي. د سراج الاخبار د نور و قلمي همکارانو په ډله کې چې په پښتو یې شعرونه ویلي دي. د سید محسن کندهاري، عبدالسلام کامه یی، ملا عبدالباقي کندهاري، عبدالرسول محمد زایي، میرزا عبدالرحیم رحیمی، او ملا محمد خان عرض بیگی (افغانی نویس) نومونه د یاد ونې وړ دي. محمود طرزي پدې دوران کې د پښتو د عامېدلو او ودې لپاره کار کړی، خودا کار یې په دري ژبه دی. عبدالرحمن لودین که څه هم پښتو ژبې ته ډیر خدمت کړی دی خود پښتو شعر یاداستان کومه نمونه یې لاس ته نه ده راغلې.

### د روښانتیا پر او ادبي ځانگړتیاوې:

د شملی پیرې په پیل کې د افغانستان په ادبیاتو کې موږ نیزیشن په پراخه اندازه منعکس شوی دی. د هغه وخت ادبي نوښتگر و په شعوري توگه هڅه کوله چې له ادبیاتو څخه د ملي او دموکراتیکو هدفونو د تحقق د پاره د یوې اغیزناکې وسیلې په توگه کار واخلي. د دې وخت د ادبیاتو سوژه، هیواد پالنه، خپلواکي غوښتنه، د اختناق او فساد رتبه، د فانا تیزم (تعصب) او ارتجاع غندنه، د مثبتو

علومو او ټکنالوجی او نوي فرهنگ خپرونه، د ملي وحدت ټينگونه، د عصري ژوند له غوښتنو سره د ډوډونو او انگیرنو سمونه، د مطلقیت او سټاټسکو (اوسنی حالت ساتنې) پر ضد د خلکو پارونه، د انگریزي استعمار په مقابل کې د ختیځ په تیره د مسلمانو ملتونو پاڅونه او داسې نور ملي، اسلامي، او بشري ارزښتونه او آرمانونه دي. په دې اساس، د دغه پړاو په ادبیاتو کې د پیغام او تعهد برخه ډیره پیاوړې ده او پر مضمون باندې د زیات ټینګار له امله ادبي فورم ته لازمه پاملرنه نه ده شوې. له ځینو لیکنو څخه څرګند یږي چې دروښانتیا پړاو د ادب مخکښانو په قصدي او عمدي توګه د کلاسیک ادب د بدیعي صنایعو د عنعنې له پیروی څخه ډډه کړې ده.

د مثال په توګه، محمود طرزي په خپله مقاله (حسب حال مابین شعر طرز جدید و شعر طرز عتیق) کې د کلاسیک ادب پر تشبیهاتو باندې داسې ملنډې وهلې دي: «دراين عصر قد دراز سرو عرعر مانندی راکه ده پانزده برابر قامت طبیعی بشر باشد و آن سرود و لیمویا و انار بار آورده باشد و مارهای سیاه پر زهر از دو طرف آن آویخته باشد... هیچ کس نمی پسندد.» (د افغانستان کالنی ۴۵-۴۶ گټه ۱۳۵۸-۱۳۵۹ مخ ۹۷۴) د پښتو د معاصر ادب د لومړي پړاو اکثر شعرونه هیږدا پالنې ته وقف شوي دي او په اصطلاح «وطنیه» شعرونه دي خود فورم او بدیعي ځانګړتیاوو له پلوه په هغو کې نیمګړتیاوې لیدل کېږي. داسې ښکاري چې د مضمون په نوي کیدو سره

د نوي هنري شکل د ايجادولو د پاره هلې ځلې روانې وې. د ځينو ادبپوهانو په عقیده، د دې پړاو مخکښانوله عنعنه يې ادب څخه په ليرې کيدو سره هڅه کوله چې د نوي ادب د بنسټ تيره په خالي فضا کې کښيږدي چې په نتيجه کې يې د محتوی او شکل يووالی او تناسب زيانمن شو.

په امانی عصر کې د پښتو معاصر ادب، د انتظار په خلاف، مخ په څوره روان شو. د دغې دورې ډير شعرونه په لاس کې نشته او يوه دوې بيلگې يې چې لاس ته راغلې دي د عادي نظم سطحې ته هم نه رسيري. د تعجب خبره ده چې ځينو ادبپوهانو د غوشعرونو (!) ته د نوی او ابتکاري شعر په نظر کتلي دي. داده لومړۍ بيلگه:

امير امان الله خان  
 چې غازي دی بي مثال  
 وملت د افغان  
 ويخښل استقلال  
 قانون و آئين جوړ کړی له دوی د دين  
 د پاره د مسلمان

د نوي او ابتکاري شعر د پاره تر هر څه د مخه د ژبې سموالي حتمي دی؛ که ژبه له گرامري قواعدو سره سمون ونه لري، لکه «وملت د افغان ويخښل استقلال» يا «قانون و آئين جوړ کړی له دوی د دين» نو دغسې شعر (؟) اصلاً شعر نه گڼل گيږي. ابتکاري خوبې لا په ځای

پریرده.

په پورتنې شعر (!) کې له وزن څخه بې خبرې او سکتې په «نوي شعر» تعبير شوي دي د شاعر احساس د قدر وړدی خوله بده مرغه نه يې د نظم ژبه سمه ده، نه وزن لري، نه تصوير لري، نه تشبیهات يا نور شعري تلازمات او نه کومه نوي مفکوره.

اوس د همدغه وخت د شعر (!) يوه بله نمونه چې لاس ته راغلي

ده، وگورئ:

شاه غازي امير امان الله خان

عادل، عاقل، عامل، کامل

ملک محکم او قوي دی افغانستان

متين، رصين، حصين، سنگين

دغه بيلگه چې له پورتنې بيلگې څخه کوم امتياز لري هغه

دادی چې ژبه يې څه سمه ښکاري.

ددغې پورتنې يادونې لومړی مقصد دادی چې په امانې عصر

کې د معاصر ادب د پيلامې د پاره، لکه څينو چې ادعا کړې ده، قناعت

بخښونکی دليل نشته او دغه عصر له سراجي عصر څخه په ادبي لحاظ

وروسته پاتې کيږي. دوهم مقصد دادی چې د شعر او ادب وده او ترقي

په ميخانیکي ډول له ټولنيزي ترقي سره اړه نه لري. کيدای شي چې د

هوسا او بسيا ټولني د شرايطو پر ځای په بحراني حالاتو کې ښه شاعران

او ليکوال پيدا شي.

## دروېښانتيا پړاو نامتو شاعران او ليکوال

مولوي صالح محمد کندهاري (۱۲۶۹-۱۳۳۹ هـ ش):

صالح محمد هوتک په کندهار کې زيږيدلی او د پنځلس کلنۍ په عمر کابل ته راغی. لومړنۍ زده کړه يې د کابل د حبيبيې په مدرسه کې سرته ورسوله او بيا په هماغه مدرسه کې د ښوونکي په توگه وټاکل شو. مولوي صالح محمد هوتک د پښتو ژبې درس ورکاوه او د پښتو درسي کتابونه يې ليکل. دده آثار دادي:

۱- خود آموز پښتو: په ۱۳۱۳ هـ ش کال کې د کندهار په مطبعه کې چاپ شوی دی.

۲- لومړی کتاب پښتو په ۱۳۳۵ هـ ش کال د لاهور د دين محمدي په مطبعه کې چاپ شوی دی.

۳- خود آموز پښتو، د کندهار مطبعه، ۱۳۱۴ هـ ش

۴- پښتو ژبه، لومړی ټوک، پښتو ټولنه، ۱۳۱۶ هـ ش

- ۵- پښتو ژبه، دوهم ټوک، پښتو ټولنه، ۱۳۱۷ هـ. ش.
- ۶- د پښتو ژبې لپاره تدریسي کتاب.
- ۷- پښتو صرف اونحو، له اړخه ژباړل شوی.
- ۸- د عزیزي تفسیر ترجمه په پښتو ژبه، قلمي نسخه.
- ۹- اطاعت او لوالامر، په پښتو ژبه، ۱۳۳۴ هـ. ق.
- ۱۰- پښتو مثنوي، د پښتو د انکشاف او تقويې ریاست، ۱۳۵۰ هـ. ش.

۱۱- تذکره الشعراء د مولوی صالح محمد او سراج الدین سعید گډ تالیف (۱).

له دغه فهرست څخه څرگند یږي چې د مولوي صالح محمد کندهاري اکثرې لیکنې تعلیمي او تدریسي بڼه لري. مثنوي یې یو ادبي اثر دی چې دري زره بیته لري او ځینې برخې یې د مولانا جلال الدین محمد بلخي له مثنوي څخه یې په آزاده توگه ژباړلې دي.

مولوي صالح محمد کندهاري د پښتو د معاصر ادب د سرلاري په توگه نه هیریدونکي خدمتونه کړي دي. د پښتو لومړی شعر چې د معاصر ادب د بیلگې په توگه په سراج الاخبار کې خپور شوی، د مولوي صالح محمد خان کندهاري شعر دی. دده یو بل شعر چې د لومړي

---

(۱) مولوی صالح محمد هوتک په سراج عصر کې د حبیبیه ښوونځی د زده کوونکیو لپاره د پښتو درسي کتابونه کښلي وو:

- لومړی کتاب د پښتو؛ - دویم کتاب د پښتو او دریم کتاب د پښتو. دده د منظومو او منشورو آثارو یوه بله مجموعه هم چاپ ده چې پاشلې ویناوې نومېږي (ه).

نړېوالې جگړې په وخت کې يې د عثماني ترکيې په ملاتړ ويلی او په  
سراج الاخبار کې چاپ شوی دی. د انگریزانو له سخت عکس العمل سره  
مخامخ شو، هغه شعر دادی:

ته کړه د زمکې گوره  
نظرو کړه زما وروره  
دنياده پر شور راغلي  
توریدلي، قهریدلي  
لري ډول چې پر دنيادی  
پر یورپ که پر آیشیادی  
ټول په جنگ سره اخته دي  
په سرووینو آغشته دي  
جرمن دی خدای گمارلی  
روس، انگریز ته شکارلی  
انگریزان په ویراخته دي  
ډیر مغموم خورا خفه دي  
همت گوره د ترکانو  
دروميانو، عثمانیانو  
ای زما برادرانو  
ای جمله مسلمانانو  
بڼه فرصت دی خدای را کړی

بڼه موقع دی پيدا کړی

چی کفار سره اخته دي

په سرو وینو آغشته دي

دغه مثنوي ټوله (۷۰) بیته ده. داسې ښکاري چې انگریزانو به امیر حبیب الله ته سپارښتنه کړې وي چې د مولوي صالح محمد کندهاري د آثارو د خپریدو مخه ونیسي. تر یوه کاله پورې په سراج- الاخبار کې چا دده اثر ونه لیده، ددې د پاره چې د خپلو آثارو د خپرولو د پاره لاره خلاصه کړي په (۱۲۹۵ هـ. ش) کې یې د (اطاعت او لوالمر) تر سرلیک لاندې یو شعر له چا په راووت:

اطاعت دا ولوالمر فرض عین دی

بلي بلي ثابت شوی په قرآن

د مولوي صالح محمد هوتک (د بلبل ژړا) یا (په قفس کې بلبل) په نامه شعر د یرزیات شهرت لري.

که څه هم دغه شعر د عبدالهادي داوي د شعر ژباړه ده خو مولوي صالح محمد په ترجمه کې له دومره ظرافت څخه کار اخیستی دی چې ځانگړي ادبي ارزښت لري:

یو سحر زما تر غور سوه له بلبله

په قفس کې یې ژړل دایې وبله

چې بندي سوم د صیاد له سخته دله

ولې نه پوښتي څوک حال زما یو له بله

ولي نسته بي فغانه کار و بار زما  
 ولي حبس ابدي راغي په وار زما  
 نه محرم چې د زړه حال ورته بيان کم  
 نه مې وس چې خبر داره بلبلان کم  
 نه ملگري چې چمن ته يې روان کم  
 بيابيان ورته د گل او دريخان کم  
 خپل دک زړه د آرمانو ورته خالي کم  
 ټول مرغان د چمنو په ځان حالي کم  
 چاته وژاړم، پر چا باندي فرياد کم  
 چاته خاورې پر خپل سر باندي باد باد کم  
 چاته وگورم په خه شي زرگی بناد کم  
 د صياد<sup>له</sup> لاسه چاته عرض و داد کم  
 خه راوسوه چې د تور قفس بندي سوم  
 نه خلاصيرم په دابند کې ابدي سوم  
 ولي زه له خپله سيله را جلا سوم  
 ولي زه له خپل وطنه را جدا سوم  
 ولي زه په ويراخته په واويلا سوم  
 کور وکلی مې سويا ته خوار تنها سوم  
 کوم ظالم کړمه بندي خدای دې بندي کې  
 خدای دې ماغوندي اخته په جدایي کې

اوس به زه لکه هانور به هوا تلمه  
 به هوس د آزادی به ناز بدمه  
 پر غنچوبه د گلانو مسپدمه  
 ورغ په ورغ به غوریدمه لوییدمه  
 چابندی کرم خدایه تی په خان اخته کی  
 په قفس یی د زندان جگر سوخته کی  
 اوس به گرغییدم آزاد په چمنو کی  
 الوتم به په صحرا او په باغو کی  
 مست به گرغییدم خوشحال په شگوفو کی  
 ولی اوس یم په غمو، په اندیسنو کی  
 چي بندي دي د قفس کړمه صیاده  
 خدای دي ماغوندي بندي که ای آزاده  
 الفرض چي ده وهلي داناري  
 د قفس له لاسه وپه غلبلي  
 چي ناگاه د چمن باد راغي د کښي  
 چي پرو نښت دايي وواته له خولي  
 مگرد اباد د چمن د خواراغلي  
 چي زما صبر و آرام يي راخه وړي

\*\*\*

## د شعر وروستي بندونه:

په حسرت او په افسوس يې د اويله  
وگلشن ته يې كتل بيا يې ژړله  
د قفس و دروازې ته يې څغستله  
لار يې نه وه و زرونه يې سر پوله  
په هوا سو سريې ونښت له قفسه  
وينې توی سوې سوړ پوړ لویدله هوسه  
سر تر پایه په سرو وڅوکی غرقاب و  
خان بايللی، زړه زخمي، حال يې خراب و  
بيابې هوبښه يا پر هوبښ، په اضطراب و  
چې پر هوبښ به سو، گويانه په داباب و:  
سر مې بايلو په هوا د آزادۍ  
شکر شکر سوم فدا د آزادۍ!

(په قفس کې بلبل) په سمبولیکه او رمزي ژبه د خپلواکۍ غوښتنې  
جذبات څرگندوي او خلک فداکاری او سر بايللو ته رابولي. د پوهاند  
حبیبې پنه وینا، دا شعر دومره مقبول و چې په کندهار کې حتی د ښځو  
خولې ته هم ولویده، خوله په خوله اوریدل کیده او د وطن له مینې به یې  
ژړل.

(په قفس کې بلبل) د پښتو د معاصر ادب یوه غوره بیلگه ده. که  
څه هم د محلي دیالکت اغیزه پکې څرگنده ده خو په هغه کې یو مهم ملي

آرمان په ښکلي عاطفي رنگ کې منکعس شوی دی. په دغه شعر کې تعقید او زاید الفاظ نشته، د اصطلاحاتو له پلوه غني او ژبه یې طبیعي او له محاورې سره سمه ده. په نوموړي شعر کې د تصویر بشپړتیا، منطقي انسجام او حسن ختام، د عواطفو تلطیف، د رمز په ژبه د اسارت او مړيې توب پر ضد اعتراض او د طبیعت د ښکلا انځور پر همدغه شعر باندې د جاودانگي مهر لگوي.

غلام محی الدین افغان (۱۲۷۹-۱۳۳۹ هـ. ق):

د امیر حبیب الله د پاچهۍ په زمانه کې چې یو شمیر افغانان بیرته خپل هیواد ته راستانه شول، د هغو په ډله کې مولوي غلام محی الدین افغان هم شامل و. غلام محی الدین افغان د عبدالرشید زوی په کندهار کې زیږیدلی دی. د تبعید په موده کې یې په هند کې عصري پوهنې زده کړې.

ویل کیږي چې دی په اردو، سنسکريت، عربي، انگریزي او فارسي ژبو پوهیده. مولوي غلام محی الدین افغان چې کله کابل ته راستون شو د هیواد د ځوانانو دروزنې په منظور یې معارف ته مخه کړه او د دارالمعلمین مدیر وټاکل شو. دی د (اخوان افغان) د نهضت غړی و. د خپلواکۍ د بشپړتیا، د عصري پوهنو د تعمیم او پراختیا، او د ملي احساس د وینستیا په لار کې یې هلې ځلې وکړې. افغان د پښتو ژبې له سوچه کولو سره هم مینه درلوده.

## د افغان د شعر بیلگې:

زړه زما د کدی له مینې د وطن  
خپل وطن ماته عزیز دی تر خپل تن  
هر یو گل مې د وطن پر ماډیر گران دی  
تر کشمیره، تر پاریس و تر لندن  
شیرین خان مې په شیرین وطن فدا دی  
زه خودارنگه فرهاد یمه کوهکن  
گلستان مې د وطن لادر کنار دی  
خارستان دی د وطن راته گلشن  
د وطن په حمایت کې خان مباح دی  
په دامینه کې لازم دی سرباختن  
چې د چا په سر سودا د وطن نه وي  
سرد ده دی مستحق د بريدن  
چا په زړه کې چې جنون د وطن نه وي  
دهغه زړه خدای همیش لري غمجن  
که څه ډیر دي په جهان کې عزتونه  
ډیر عزت دی په خدمت کې د وطن

\*\*\*

بې کمال د با کمال کله هم سردی  
هم قیمت کله گوهر سره حجر دی

با کمال سړی په مثل د پادشاه دی  
 په ظاهره که مفلس او قلندر دی  
 که لباس د بڼې کمال وي د زړینو  
 دایې ځل وي د حرېرو هغه خردی  
 که لباس د با کمال وي د کرباسو  
 کمال ده لره خلعت دی هم زیور دی  
 څوک چې نه لري کمال واوره افغانه  
 که غني وي لا خوتانه مفلس تردی

مولوي غلام محي الدين افغان، داد ترقی او خپلواکی غوښتنې د  
 باغ خوشنوا بلبل په (۱۳۰۰ هـ. ش) کې خپلې نغمې بس کړې او  
 همیشني باغ ته یې سفر وکړ. دده د دوستانو له خوا یې پر مزار په پښتو  
 ژبه یوه کتیبه ولیکل شوه (۱) څرنگه چې نوموړې کتیبه د افغان پر  
 ژوند پښورنا اچوي او له بلې خوا، د ځینو په عقیده، د مرستون (قبر)  
 لومړنۍ شناخته ده چې په پښتو لیکل شوي ده نو دلته یې کټ مټ  
 رانقلوو:

يا ايها النفس المظمئنه ارجعي الي ربك راضية مرضية فادخلي  
 في عبادي وادخلي جنتي.

مولوي غلام محي الدين افغان په قندهار کې متولد شو او هلته د

(۱) د غلام محي الدين افغان متفرق پښتو- دري آثار او اشعار اوده راټول کړي پښتو متلونه په  
 سراج الاخبار کې نشر دي. داټول آثار: د غلام محي الدين افغان افکار او آثار نومي مجموعه کې:  
 راټول او چاپ شوي دي. د ۱۳۶۰ هـ ش کال چاپ (ه).

دینیات معلومات یې حاصل کړل، پس په معیت د سردار ایوبخان په راولپنډي او لاهور کښی د فرار په حالت له انگریزی مکتبو څخه یې جدیدت علم و اخیست چه بیرته کابل ته راغی د امیر حبیب الله خان په روښان دوران کښی د دارالمعلمین مدیر مقرر شو او هغه خیالات او ارادې یې د اصلاح او ترقی د ملت چه دولس کاله پخوا په مجلس کښی د «جان نثاران ملت» معاقده کړې وې. د ظل الهی تر سیوري لاندې پخپله په ثمر ورسیدلې. په دا کیفیت مطمئن او د عباد الله په خدمت کښی داخل و، چه په اجل دو بای هیضه و خپل پروردگار ته راجع شو او هغه د ټولو څښتن تعالی دی په جنت کښی داخل کړی.

دا د عاد «اخوان افغان» په یاد د هغه وطن دوستی او وفادار (زړه)

خیزې:

چه په یارېسي تر څان و جهان تېروي

څوک کولسی سی د اھسی مشقت

د شپیتو کالو د صلاح او تجرد او ځوانی په ژوند کښی ملگری د

ځوان مردانو، د اهل او صالح د هر مشرب، چه ټول یې آمرزش غواړي.

به روز مرگ که یوم وصال یار انست

کسیکه دست من آن دم گرفت یار انست

تاریخ وفات چهارشنبه ۱۱ اسد ۱۳۰۰ هـ. مطابق ۲۸ ذیقعه

۱۳۳۹.

عبدالعلی مستغنی (۱۲۹۳ هـ. ق - ۱۳۵۲ هـ. ق):

عبدالعلی مستغنی در وینا تیا د دورې تر ټولو مشهور شاعر و چې زیاتره رنگین شعرونه یې په دري او ځینې شعرونه یې په پښتو هم ویلي دي. په شعر کې د ده شهرت له دې څخه هم څرگندېږي چې د افغانستان ملک الشعراء قاري عبدالله او د ایران ملک الشعراء محمد تقی بهار دده په مړینه ویرنې (مرثیې) ویلي دي. مستغنی د ملا رمضان زوی په خټه هوتک دی، خو څرنگه چې دده کورنۍ له کندهار څخه هیدان ته را کوچیدلې ده نو ځکه دی د مستغنی وردگ په نامه هم یادېږي. د مستغنی پلار ملا رمضان د خپل وخت نامتو عالم و، امیر حبیب الله او سردار نصر الله خان ته یې درس ورکړی دی. مستغنی د خپل وخت متداوله علوم، لکه فقه، صرف او نحو، منطق، حکمت، علم کلام، تصوف ولوستل او د مولوي خال محمد خسته په قول، په نجوم، رمل، حساب، هندسه کې یې مطالعه درلوده او د قوي منطق او استدلال خاوند و. دده یو شمېر شعرونه په سراج الاخبار او کابل مجله کې چاپ شوي دي. په پارسي ژبه د اشعارو څو لوی دیوانونه لري. مستغنی له خپلې مورنۍ ژبې پښتو سره مینه درلوده خو د پښتو شعرونه یې د کمیت او کیفیت له پلوه پارسي شعرونو ته نه رسېږي. دی پښتنو ته توصیه کوي چې خپله مورنۍ ژبه هیڅه نه کړي:

بڼه ده بڼه ده که په سل ژبو د انایې

ولې مه کیږه نادان د خپلې ژبې

د مستغني د اشعارو يوه بيلگه (له لنډيز سره):

بې له علمه به څه غواړي په دنيا څوک

که عاقل وي که هوښيار وي که دانا څوک

تر دې بڼه متاع په دې دکان کې نشته

سود به وکاکه کوي دغه سودا څوک

درست جهان قربان د علم تر گوهر شه

دغه وایم که مې وپوښتي رښتیا څوک

علم سل خرواره ثقل په هوا کا

دروای شي یوه بڼه په هوا څوک؟

مجهولات به د عالم ورته معلوم شي

که د علم له مضمونه شي جویا څوک

ترقیامته خرابي پرې اثر نه کا

که د علم پر بنا کښيږدي بنا څوک

په دنیا دی هغه قصري قصوره

چې د علم پر قرار یې کړي برپا څوک

چې د علم د طبیب دارو ونه خوري

له مرض د جهل نه مومي شفا څوک

دهغه ملت به څرنګه ښادي وي؟

چې په ده کې به عالم نه وي اصلا څوک

که بلا ده په جهان کې بي علمي ده  
خدای دې نه کامبتلا په دابلاڅوک  
په جهان کې به غالب پر هر د بېمن شي  
که د علم توره و تېري تر مالاڅوک  
چې د فکر باري کې نه لري وروره  
خه په کار ده که لري باري که مالاڅوک  
په حکمت سره د خپل ملت غمخور شه  
باري نه لري د بل ملت پرواڅوک  
که د خپل ملت پخپله غمخور نشي  
هرگز نه کاپه پردي مري ژراڅوک  
هرگز نه لري زوال دولت د علم  
د دولت له چانه نشي وړای په غلاڅوک

هر ملت چې وي بي علمه نابيناوي  
باري مه شه په جهان کې نابيناڅوک  
له پښتو به پښتون خه چشم پوشي کا  
دابه نه کاکه لري شرم و حيناڅوک

عبدالهادي داوي (۱۲۷۲ - ۱۳۶۱ هـ ش):

عبدالهادي داوي زموږ د هيواد يو نامتو سياسي او فرهنگي  
شخصيت دی. دده پلار عبدالاحد خان د کندهار له ممتازو طبیبانو څخه

وچې د امير عبدالرحمن په فرمان كابل ته راغی او د دربار د طبيب په توگه وټاكل شو. عبدالهادي داوي د حبيبي په ښوونځي كې زده كړه و كړه او د خپل وخت له سترو علمي او اجتماعي شخصيتونو، لکه مولوي محمدرور و اصف، مولوي عبدالرب، ملك الشعراء عبدالله، او هندي مهاجرو ښوونكو، مولوي محمد مظفر او مولوي محمد حسين سره يې ناسته ولاړه درلوده. وروسته يې له محمود طرزي سره د سراج الاخبار په چلولو كې همكاري كوله. عبدالهادي داوي له خپلوا استادانو او همكارانو څخه اردو، تركي او عربي ژبې زده كړې.

عبدالهادي داوي په خپل ژوند كې ډيرې لوړې ژورې ليدلې دي او له يولړ ډراماتيکو پيښو سره مخامخ شوی دی. په (۱۲۹۶ هـ. ش) كال كې د امير حبيب الله د زيږيدنې د جشن په شپه د كابل په شوربازار كې يوچا پر امير ډزې وكړې.

عبدالهادي داوي د متهمينو په ډله كې اووه مياشتې په شاهي ارگ، كې بندي شو. كله چې امير امان الله خان د سلطنت اعلان وكړ، عبدالهادي داوي هم له بندي نه خوشې شو او د امان افغان د اخبار د چلونكي په توگه وټاكل شو. له دې وروسته په امانې دوره كې داوي ته مهمې دندې وسپارل شوې. په (۱۳۰۲ هـ. ش) كې په لندن كې د وزير مختار په توگه او په (۱۳۰۵ هـ. ش) كې د تجارت د وزير په توگه مقرر شو. د سقاوی اړو دور په وخت كې داوي بندي شو او بيا هندوستان ته ولاړ. د محمد نادر شاه د سلطنت په دوره كې عبدالهادي داوي په جرمني كې د افغاني وزير مختار په توگه وټاكل شو، څو درې كاله وروسته كابل ته راغی. په

(۱۳۱۲ هـ ش) کې د محمد نادر شاه د شهادت له پېښې سره په ارتباط کې داوي يو ځل بيا بند يخانې ته ولاړ او په (۱۳۲۵ هـ . ش) کې له قيده آزاد شو او د پاچا د حضور سرمنشي وټاکل شو. له دې وروسته داوي د ملي شوری د رئيس، په مصر کې د لوی سفیر او په اندونيزيا کې د مختار وزير په توگه وظيفې اجرا کړې دي.

عبدالهادي داوي که څه هم د ژوند زياتره برخه سياست ته وقف کړې وه، سره له دې ده يو شمېر ادبي او علمي آثار هم ليکلي دي. په لومړي سر کې دده تخلص (پريشان) وه بيا يې د (داوي) تخلص غوره کړ. داوي د پښتنو قبله ده چې شجره يې غر غښت نيکه ته رسيری. د داوي خانگري تألیفات دادی:

۱- زما رسول پاک: د يوې رسالې نوم دی چې له اردو څخه ژباړل شوی او په لاهور کې د (افغانستان) د جریدې دا داری له خوا چاپ شوی

ده.

۲- تجارت ما با .س.س.س (سم شکل يې S.S.S.R چې په روسی ژبه د شوروی سوسيالستی جمهوریتونو د اتحاد مخففه بڼه ده). دا ارساله په پارسی ژبه ليکل شوې ده.

۳- غياصه په پښتو منظوم کتاب دی او د پښتو څښې نادر لغتونه يې پکې شرح کړي دي.

۴- لالې ريخته: د ډاکتر اقبال لاهوري دارد و اشعارو ترجمه په پارسي نظم ده.

۵- گلخانه: د شعرونو مجموعه ده.

۶- نغمات: دده د اشعارو بله مجموعه ده.

۷- رجال وطن: په دې اثر کې د هیواد د ځینو نومیالیو کسانو پیژندگلوي راغلي ده.

**د عبدالهادي داوي د شعر بودو بیلگي:**

## چارگل

ناوي! څه بردي په اوربل باندې قطار گل  
انسان کله شي کيدای په ډير سينگار گل  
(خاموشی) او (اطاعت) د خپل ميره کړه  
(تريپيت د اولاد) ښه دی تر خروار گل  
(سررېسته دکور) هر گوره لوی هنردی  
اکتفا کړه ښايستي په دغه چارگل

## بیرند وکني زړه

د بهرو ميرمني زموردي نازولي  
په اعصابو عضلاتو هم نتلي  
کارې لږ، خوراک يې غور، هوايې بده  
سسټې پستې لويې سوي دي بې حده

د شپې څه، چې دې پر تې تمامه ورغ  
 بالبتونه يې پاسته لکه اور يخ  
 کوچني زرونه يې هر دقيقه ريردي  
 واولادته دغه بیره میراث پريردي  
 يو څرخي ماته کناوه دا حکايت  
 ظرافت تر لباس لاندې شکايت  
 دستقاود لاسه وتړي تيدو تهوله  
 يرمووره پناه « څاخو » له پښتنوله  
 شل جوړې موکجاوې وې د ميرمنو  
 په ښير اوې دخپل لوند زمانو  
 پښتني راووتې د هر گدل نه  
 يا زمزې وې چې راغفاستي له ځنگل نه  
 نه يې غم و دبوته او نه د کوښو  
 د هوسۍ په شان راوښتې تر بوښو  
 پند پوزني يې په سر وود شنه سان  
 يې له ستورو ښايسته ووتر آسمان  
 کجاوې يې کړې را کښته داوښانو  
 زړه يې خوښ کړ په ښه رنگ د ماشومانو  
 اوس لاهم زما د ميرمنو غاړې زانگي  
 دې پر تې په کجاوو کې ښانگي ښانگي

پښتنه ماته نژدې سوه وې مسل  
په قرار قرار آوازي ووي

داخيستي پيشتي موخنګه دي بار کړې  
اومي غوښي موله کومه دي راوړې

صحرايي پښتني نه دي بيرندوکي  
نو اولاد يې نه پتيري په کندوکي

مسلح غليم مري ونيسي کلکه  
سريې پرې کړي لکه چرګه يا چوګه

مولوي عبدالواسع کندهاري (۱۲۹۰ ه.ق - ۱۳۵۰ ه.ق):

په افغانستان کې يوې نامتو علمي کورنۍ چې د نسب سلسله يې  
ملا بابړ کاکړ موسی خيل ته رسيري په علمي، ادبي او سياسي  
نهضتونو کې مهمه ونډه درلوده. د دغې کورنۍ پر خدمتونو باندې  
کتابونه کښل کيدای شي خودلته به د موضوع په ارتباط يوازې د  
مولوي عبدالواسع په نامه بسنه وکړو.

مولوي عبدالواسع خان د مولوي الرؤف خان زوی و. مولوي  
عبدالرؤف د سراج الاخبار افغانستان د لومړي گڼې ناشر او د مشروطه  
غوښتني د نهضت تا داوايښودونکی و. مولوي عبدالواسع د پښتو  
مرکې رئيس، د قضاې قوانينو او دولتي نظامنامو اورسالو مؤلف او د  
لومړي مشروطه غوښتونکو د لارښوونکو له ډلې څخه گڼل کيده. دلته  
به دده د شعر يوه بيلگه را وړو چې فلسفي بڼه لري:

د اوجدان وجدان چي مور په ژبه بولو  
 په مجمع کې د خوانانو د امزولو  
 د اوجدان نه دی خواهش د طبیعت دی  
 تحریفونه د الفاظو لوی آفت دی  
 که وجدان د سریتوب وای دا خواهش  
 اتفاق به ویرحسین او نکوهش  
 زما مدوح به ستا میغوض هیڅکله نه و  
 بدد ټول انسان به ید، او ښه به ښه و  
 دا خلاف بی وجدانسی دی پیدا کړی  
 طبیعت، د خپل خواهش نوم ادا کړی  
 که وجدان وای ټول حقوق به مواد او و  
 پر دنیا به نه بډای و نه گداو  
 که وجدان وای زه او ته یو یو انسان  
 ولې زما کمیس کړیاس د ستا د سان  
 اوس معلوم سو (با) وجدانه قانون دان دی  
 بی قانون چي هر سرې دی بی وجدان دی  
 د وجدان په باب د مولوي عبدالواسع کندهاري نظریه دده د ژور  
 فلسفي تفکر زیربنه او ځانته جلا بحث غواړي. دلته به په لنډه توګه  
 یادونه وکړو چي د عینو فیلسوفانو په نظر، وجدان د انسان فطري صفت

دی . ددوی په عقیده، د وجدان حکم د شخصي گټې تابع نه دی. د مثال په توگه، یو سړی د بل شخص د نجات د پاره له سر نه تیریری، د خپل بودا پلار خدمت کوي، د ناموس نه په دفاع کې سربایلي، پر یوه حیوان زړه سوزوي، دا ټول د وجدان په حکم تر سره کیږی. په دغه وخت کې انسان د لوړو اخلاقي ارزښتونو د پاره قرباني ورکوي او له شخصي گټې او حتی د خپل ژوند څخه تیریری. د ځینو نورو فیلسوفانو په عقیده، وجدان فطري صفت نه دی، بلکې په ټولنه کې د انسان د موقف، دده د ژوند د شرایطو، د پوهې د سطحې، او داسې نورو عواملو په اساس ټاکل کیږی. وجدان له وظیفې سره تړدی اړیکې لري او مولوي عبدالواسع هم دغه موضوع د قانون له رعایت سره مربوطه کړې ده. مولوي عبدالواسع وجدان فطري خاصیت نه گڼي ځکه که دا خبره رښتیا وای نو د ټولو ممدوح او مبعوض به یوشانته و. په داسې حال کې چې ډاکټرو خلکو ممدوح هغه څوک وي چې گټې یې ورپورې تړلې وي. د شهودی مکتب پلویان دا خبره ردوي او وایي چې ښایي غله به د خپل مشر درناوی او مدح کوي خو وجدان ته شرمنده وي او پوهیږي چې غلابه کار نه دی. په هر صورت، دا یو فلسفي بحث دی چې زده کوونکي کولی شي مناقشه ورباندې وکړي.

ملا عبدالباقي کاکړ (۱۲۷۰ - ۱۳۴۴ هـ.ق):

عبدالباقي کاکړ په کندهار کې زیږیدلی دی. ده په پښتو ژبه په یوه اوردده مثنوي د (تهذيب الواجبات في التخریب العادات) په نامه یو

کتاب لیکنلی دی چې د (تبیین الواجبات) (۱) په نامه هم یادېږي او  
(۶۰۰۰) بیته لري. دا کتاب د امیر عبدالرحمن په وخت کې پیل شوی  
او د امیر حبیب الله د پاچهۍ په زمانه کې پای ته رسیدلی دی. ملا  
عبدالباقي کاکړ دغه مطلب ته داسې اشاره کوي:

د ضیاً په نور روښان سوم مقتبس سوم له سراج  
را اخیستی مې قلم دی بیلوم دین له رواج

---

(۱) تبیین الواجبات پخوا په ناولیپي هند کې چاپ شوی و. دروازي هجري شمسي سدی په  
شپېتمو کلونو کې د کتابو تاجرانو په پاکستان کې بیا چاپ کړ. له دغه وروستي چاپ سره د  
اکادمیسین پوهاند رشاد یوه سریزه هم مله ده. (۲۰)

پنجم څپرکی

## د وینبیتیا پړاو

تاریخی پس منظر:

د امیر امان الله خان ټولنیز، اقتصادي، او فرهنگي اصلاحات چې د ترقی غوښتونکو روښن فکرانو آرمانونه یې تمثیلول درو حانیسونو، ملایانو، خانانو، او محافظه کاره سردارانو له مخالفت سره مخامخ شول. که څه هم په وروستیو وختو کې امیر امان الله خان څو گامه په شا ولاړ او پر خپلوریفورمونو یې نوې کتنه وکړه خو پاچا په عامه ذهنیت کې وهل شوی و او د ده پر ضد فعالیتونه پېل شول. د ۱۹۲۹ کال د جنوري (جدي ۱۳۰۷ ش) په میاشت کې حبیب الله نومی (چې د سقاو

زوی په نامه شهرت لري) پاچهی ته ورسید. دا کثرو تباریخپوهانو په نظر، د امیر امان الله خان د ناکامی اوزوال یو عمده علت د انگریزانو تبلیغات او تخریبی فعالیتونه ووچې نه یې غوښتل په هند کې د آزادي غوښتونکو د پاره پیاوړې پشتوانه او تکیه گاه جوړه شي. انگریزانو له شوروي اتحاد سره د امانی دولت د ښو مناسباتو تینگول هم په خپله گټه نه بلل. سره له دې، د امانی رژیم د زوال اساسی علت داو، چې په افغانی ټولنه کې د نفوذ خاوندان د ریفورمونو مخالف وو او افغانی ټولنه د سایکالوجی له مخې د اصلاحاتو منلو ته چانه وه آماده کړې.

د ستاو زوی یو ټی سواده لارو هونکی و. که څه هم دده اخلاقي ټیپ (لکه زړه ورتوب، ځوا ترمردی، سخاوت، اونور) له افغانی نورمونو سره برابر و، خود سیاست او ادارې له پلوه د پاچهی د کارونو د پاره جوړنه و. د غبار په قول، د مملکت اداره خو پزیرده د یوه کلي له ادارې څخه هم عاجزو. (افغانستان در مسیر تاریخ، ۸۲۶ مخ) ده دخپلې پاچهی په لومړی ورځ اعلان وکړ چې زه به په راتلونکې کې د بیت المال پیسې په تعمیرونو او مدرسو باندې ضایع نه کړم او هماغه وچې د معارف (ښوونې او روزنې) وزارت یې لغوه کړ او د ښوونځیو دروازې یې وتړلې. ده د څو او یاتنو ملایانو په لاسلینک سره د امان الله خان د تکفیر فتوا صادره کړه. د تکفیر څینې د لایل یې د اووچې امان الله خان د پگری په ځای خولی رواج کړه؛ د بری خریلو او دریشی اغوستلو رواج یې وهڅاوه؛ د ښځو ښوونځي یې پرانیستل، قمری سنه یې په شمسی

واړوله، او داسې نور.

د ۱۹۲۹ کال د اکتوبر په ۱۰ (د ۱۳۰۸ ش کال د میزان ۲۳) نېټه

د کورني اردو په پای کې محمد نادر شاه پاچهی ته ورسید. محمد نادر-  
شاه د تدریجي اصلاحاتو پلوی و او کوبښن یې وکړ چې له تیرو تجربو  
څخه په استفادې سره داسې زمینه برابره کړي چې په آرامي سره حکومت  
وکړي. دده لومړی کار دا و چې راډیکال مخالفان له صحنې څخه لیرې  
کړي او د طبقاتي یا صنفی اتحاد له لارې د سوداگرانو، متنفذو  
روحانیونو، دیني علماوو او اعتدال خوښوونکو روښن فکرانو ملاتړ تر  
لاسه کړي. د همدغه داخلي سیاست په ادامه کې یې خارجي سیاست هم  
داسې عیار کړ چې د پردیو د لاس وهنې د پاره بهانه برابره نه کړي، د  
بیطرفۍ او له ټولو هیوادوسره د برابرۍ، د مناسباتو د تهنګولو  
تګلارې ته یې د (۱۹۳۱) کال په اساسی قانون کې قانوني جنبه ورکړه.  
محمد نادر شاه د دغه فارمول په اساس چې «سره ټول یې کړه،  
کنترول یې کړه» خپل احتمالي پلویان په بیلابیلو ګروپونو کې تنظیم  
کړل. سوداگران یې دې ته وهڅول چې شرکتونه جوړ کړي او د فابریکو  
په جوړولو کې ونډه واخلي. د شلمې پیړۍ په دیر شمو کلونو کې پنځلس  
لوی شرکتونه تاسیس شول. په (۱۹۳۲) کې (بانک ملي افغان)  
پرانیسټل شو چې په هغه کې په سلو کې (۹۴) پانګې په ملي سوداګرو  
پورې اړه درلوده. د روحانیونو او دیني علماوو درضايت د جلبولو د پاره  
یې یو لړ اقدامات ترسره کړل. د آزادو دیني مدرسو جوړولو ته یې اجازه

ورکړه، شرعی محکمو ته یې په کافي اندازه آزادي ورکړه، پر خپلو دولتي قوانینو باندې یې د شرعي مهر لگولو د پاره (جمعیت العلماء) تاسیس کړ؛ یوشمیر دیني عالمان په ښوونځیو کې په تدریس لگیا شول. درسوخ خاوندان، لکه روحاني شخصیتونه، ستر ملاکان، او د سوداګرو د طبقې نماینده گان یې د ملي شورا او اعیانو مجلس ته جذب کړل. اعتدال خوښوونکي روښانفکران او د (جوانان افغان) د ډلې پاتې کسان یې په ادبي او فرهنگي مؤسسو کې مقرر کړل؛ په کابل، کندهار، او په هرات کې ادبي انجمنونه جوړ شول. په (۱۳۱۱ هـ. ش) کې (په کندهار) د پښتوانجمن په جوړیدلو سره د (پښتو) مجلې په خپریدلو پیل وکړ.

په ۱۹۳۳ کال کې (د ۱۳۱۲ ش د عقرب ۱۶) چې محمد ظاهر شاه د پاچهي پر تخت کښیناست په عمده توګه یې د خپل پلار تگلاره تعقیب کړه. د ظاهر شاه د سلطنت په دوره کې ځینو نړیوالو پښتو پرمختګ افغاني فرهنگ په تیره پښتو ادبیاتو باندې خپل سیوری وچاوه چې هغه عبارت دی: د آلمان له نیشنلیزم، دهند د نیمې وچې ویش او د گاونډي هیواد شوروي اتحاد د کمونیستي ایډیالوجی له تبلیغ څخه، د جرمني فاشیستي افکارو په ټولو هیوادو کې د افراطي یا معتدل نیشنلیزم درامینځ ته کیدو امکانات برابر کړل. په افغانستان کې یو معتدل نیشنلیزم مینځ ته راغی، چې عمده مضمون یې ملت پالنه، د تاریخي مواردو او عنعنو، درناوی، حماسي ادب، پر ځان وپسا او ملي غرور و.

دهند د نیمې وچې د ویش په وخت کې داسې مفکوره پیاوړې شوه، چې د  
د یورنډ د تحمیلی کرښې په واسطه له افغانستان نه بېله شوي برخا، دې  
بیرته له خپل پلرني هېواد سره یوځای شي. هغه ریفرنډم، چې د هند په  
نیمه وچه کې د انگریزانو له خوا ترسره شو د افغانانو د پاره د مندر وړنه  
و.

د ظاهر شاه د سلطنت په دوهمه لسيزه کې پښتو ادب له یوې خوا د  
پښتو ژبې د تعمیم او پیاوړتیا له جریان سره، او له بلې خوا په هېواد کې  
د دموکراسۍ او ریفرم غوښتنې له نهضت سره په ملګرتیا کې، د یر  
ژنوي پړاو ته داخل شو، چې موزیې د (وینتیا پړاو) بولو.

د وینتیا پړاو ترزیاتې اندازې د وینن ځلمیانو له سیاسي  
غورځنگ سره اړه لري. د پښتو ژبې تقریباً ټول نامتولیکوال او شاعران  
د وینن ځلمیانو په سیاسي سازمان کې شامل وو او له همدې لامله  
د وینتیا د دورې اکثر شعرونه اولیکنې اجتماعي - سیاسي رنگ لري.  
د وینن ځلمیانو په مرامنامه کې د (پښتو ژبې له ترقی وړکول) فقره هم  
شامله ده. که څه هم د وینن ځلمیانو له گوند نه وروسته ځینې نور سیاسي  
سازمانونه هم جوړ شول چې د (وطن) او (ندای خلق) په نامه نشراتي  
ارگانونه یې درلودل او برسیره پردې ځینې نورې جریدې هم د ځینو  
سیاسي سازمانونو له خوا خپریدې خو په عامه ذهنیت کې د وینن -  
ځلمیانو نوم نقش شوی او هر تحول غوښتونکی شخص به یې وینن  
ځلمی باله. په واقعیت کې د سیاسي سازمانونو مرامنا مې یو بل ته ورته

وي، يوازي د تاكيد ټكي د هغوی د تشخيص نخبه ده. د مثال په توگه، د (وطن) گوند پر اقتصادي اصلاحاتو ټينگار كاوه، وپښ ځلميانو ملي مفكورو، او د (ندای خلق) چلوونكو سياسي تحول ته زياته پاملرنه درلوده.

دوينښتيا د پړاو ادبي مېتود انتقادي رياليزم وچې په عمده توگه د اداري فساد، بيروكراټيزم، اختناق، اتوكراسي، ارتجاع، ظلم او استثمار (په تيره د خانانو او ملاكانو له خوا د بزگرانو د استثمار) پر ضد مبارزه پكې منعكسه شوې ده. همدارنگه د دغې دورې په ادبياتو كې د پښتنو او بلوڅو د ملي آزادي بڅبونكي نهضت، د بشخود دموكراتيک حقوقو، ټولنيزو سياسي ريفورمونو، د اقتصادي حالت د ښه والي دپاره مبارزه د يادونې وړه ده. دوينښتيا دورې په ادبياتو كې كله د سوسياليستي رياليزم بيلگې هم ليدل كيري خود دغه وخت مسلط ادبي مېتود انتقادي رياليزم دی چې د شعر، لنډې كيسې، ادبي ټوټو، ډرامې، طنز، او ادبي مقالو په بېلابېلو ژانرونو كې يې ځان ښودلی دی. دوينښتيا په ادبياتو كې د فورم له پلوه دروښانتيا د دورې په نسبت ډير ښه والی راغلی دی. خو سره له دې، پيغام او ايديياته د بديعي مختصاتو په نسبت زياته پاملرنه شوې ده، مفكورې زياتره نېغ په نېغه بيانيزي اوله ادب څخه د تبليغاتو دوسيلې په توگه كار اخيستل كيري. په دغه وخت كې فورمالييزم او (هنر د هنر دپاره) مفكوره وغندل شوه. دا ټكي په آساني سره د پوهيدو وړدی ځكه چې افغاني ټولنه په اقتصادي

او فرهنگي لحاظ دومره بيرته پاتې شوې وه، چې نبره هنر، فورماليزم او فيشنې ادب د زغملو وړ نه و. په عمومي توگه ويلاى شو چې د پښتو معاصر ادب له رياليزم نه پرته بل ادبي مېتود چندانې نه پيژني او علت يې دادى چې رياليزم پيچلى تکنیک نه لري، ساده دى او له بلې خوا د خپل ماهيت له مخې د تبليغاتو د پاره ښه کار ورکوي.

### نامتو ليکوال او شاعران:

دوينښتيا دورې په ادبياتو کې عام تمايل داسې دى چې د ادبي څيړونکي هم د ليکوالو په ډله کې حسابيږي او له همدې امله، کله چې ادبي څيړې معرفي کيږي، نو د هغو پر نومونو باندې سترگې پټول يو ډول بې انصافي ښکاري. د دغه تمايل درامنځ ته کېدو يو علت دادى چې د ځينو روښانفکرانو په نظر کيسه ليکل يا شعر جوړول د څيړنې په نسبت ساده او ارزانه ښکاري، په تېره بيا چې د پښتو يوزيات شمير شعرونه او کيسې د ابتذال په سطح کې واقع شوي دي. له بلې خوا، په عنعنې يې لحاظ (ادبيات) د بديعي ادب او همدارنگه د ادبپوهنې په مفهوم استعماليږي نو ځکه د بديعي اثر هستوونکي او ادبي څيړونکي په هماغه يوه ساحه کې په کار بوخت دي.

پخوا له دې چې د وينښتيا دورې نامتو ليکوال او شاعران معرفي وکړو، ښايي يادونه وکړو، چې د وينښتيا د پراو څښنې ليکوال او شاعران داوينښتون په پراو کې لازيات فعال شول او زيات آثار يې په وروستني پراو کې چاپ شول. له دې کبله، بايد په ياد ولرو چې د شاعر ژوند کله

کله له پړاوونو سره سرته خوري.

## ۱- شاعران:

(الف) د دغه پړاو نامتو شاعران دادي: گل پاچا الفت، عبدالرؤف بیتوا، سلیمان لایق، عبدالباري جهاني، بهاء الدين مجروح، محمد-صديق پسرلي، سعد الدين شپون، قيام الدين خادم، برکت الله کمين نصرالله حافظ، عبدالله بختانی، مجاور احمد زیار، عبدالرؤف قتيل، کبرامظھري، حبيب الله زره سواند، عبدالله غمخور، او سيلاب ساپی.

ب) هغه شاعران چې د اشعارو کميټې لېر او کيفيت يې زيات دي: عبدالحي حبيبي، عبدالشکور رشاد، صديق الله رشتين، محمد-موسی شفيق، عبدالرحمن پژواک، حبيب الله تېری، محمد جان فنا، او طالب کندهاری.

ج) له متوسط نه پورته شاعران: ولي محمد مخلص، عبدالخالق اخلاص، سيد حسن خستن، شمس الدين مجروح، دوست شينواری، محمد عثمان نژد، مستوره شال، عبدالقدوس پرهيز، غلام رحمن جرار، عبدالمنان دردمند، حبيب الله رفيع، محمد عارف غروال، محمد-ارسلان تسليمی، غلام جيلانی جلالی، محمد شاه ارشاد، محمد صديق رازقی تېريال، محمد دين ژواک، عبدالترزاق فراهی، غلام دستگير ږنگ، محمد ابراهيم عطايی، محمد رحيم الهام، عبدالکريم محب، محمد ظاهر بينا، عزيز الرحمن ممنون، عبدالمنان ملگري، او امين الله زهيرالی.

د) نورشاعران: محمد عمر بلبل افغان، محمد عثمان پښتون،  
 نیک محمد پکتیانی، محمد رفیق حبیبی، میرمن حمیده، محمد-  
 ابراهیم خواخوږی، خالد روښان، غلام محی الدین زرمتمی، سمسور-  
 ساپی، غلام حضرت روغمن، محمد اکبر پامیر، پاینده محمد زهیر  
 خواجه محمد زهیر، محمد حسن ضمیر ساپی، محمد سلام سلیم، سید  
 حسین سید، محمد گل عتیقی، عطاء الله خان عطا، عبدالله نورزی،  
 لعل محمد غریب، غلام حضرت فقید، قاضی عبدالصمد آخوند، محمد  
 رفیق قانع، سید محمود کارگر، برهان الدین کشککی، سید احمد  
 گلزار، محمد گل للمه، داودشاه لیوال، محمد صفدر سالارزی، نور-  
 الله ولسپال، محمد طاهر رحیمی، محمد طاهرینا، محمد عارف-  
 رهین، عبدالرؤف مخلص، سید مراد مین، محمد رسول مسلم، عبدالله-  
 مسیزی، محمد اکبر معتمد، عبداللطیف منت بار، یوسف میرنی، جنت-  
 گل نشاری، عبدالقدوس نجیب، عبدالحمید نحیف، نعیم جان، نظر-  
 محمد اشک، محمد گلاب ننگر هاری، عبدالرحیم ننگیالی، محمد گل-  
 نوری، محمد گل مومند، محمد نسیم نوری، عبدالخالق واسعی، فضل-  
 محمد وکیل، محمد یوسف ویران، محمد ویس کاکړ، ظهور الله-  
 همدرد، غلام نبی هوتک، احسان الله هیر، حاجی الهداد، غلام سخی-  
 انتظار، انوار الدین انوار، عبدالغفار بریالی، عبدالرزاق پالوال، جان-  
 محمد پکتا، عبدالقادر تهر، جمعه گل، رحیم جان جوهر، پروانه حریق،  
 ملا عبدالمنان حیرت، عبدالاحد خالیز، عبدالجلیل خوښمن، سلیمی

کندهاری، سهار گل سهار، محمد نبی شاکر، عبدالحکیم شیدا، سید-  
عبدالقیوم عسکر، محمد ظاهر قانت، او په لسگونو نور شاعران چې په  
اوسني ليکوال (درې ټوکه)؛ (اوسني شاعران) نومي کتاب او د (دا  
ليکوال او دا څيرې) کتاب کې معرفي شوي دي.

دا بايد وويل شي چې د پورتنیو شاعرانو ټول آثار نه دي کتل شوي  
کیدای شي چې ځينې يې په لومړۍ يادوهمه کنيگوري کې شامل شي.

۲- او پراجورونکی: په پښتو ژبه کې عبدالرحمن پښواک او  
محمد اکبر پامير او پرايې شعرونه ويلي دي.

۳- کيسه ليکونکی: سعد الدين شپون، موسی شفيق، نور محمد  
تره کی، استاد حبيبي، غوث خيبري، احسان الله هير. کبرامظھري،  
قتيل خوزيانی، يوسف ساپی، سليمان لايق، عبدالله بختانی، گل-  
محمد نورزي، محمد دين ژواک، حبيب الله تېري او نور.

۴- ناول ليکونکی: محمد رفيق قانع، برهان الدين کشککی،  
غوث خيبري، کبرامظھري، او ابراهيم عطايی.

پوهاند رښتين د محمد رفيق قانع (دوه سره مين ورونه) او د برهان  
الدين کشککی (پته مينه) ډرامې گڼلې دي اما د حبيب الله زفيغ په قول  
دغه آثار د ناول په کتار کې دريږي. د برهان الدين کشککی يواثر (په  
پته د پتوبلتنې) چې ماکتلی دی هغه يو پوليسي ناول دی. همدارنگه  
داستاد حبيبي د (تورپيکی) کيسه ځينو ليکوالو ډرامه بللې ده، په  
داسې حال کې چې نوموړې کيسه ډرامې ته ورته ده، کيدای شي چې

درامه وزمه كيسه يې وپولو.

۵- ادبي څيړونکي: عبدالحی حبيبي، عبدالشکور رشاد،  
صديق الله رښتين، غلام جيلانی جلالی، گل پاچا الفت، سعد الدين -  
شپون، حبيب الله تبری (نیازی)، عبدالرؤف بینوا، محمد رحيم الهام،  
قیام الدين خادم، دوست شينواری، ابراهيم عطايی، امين الله زمريالی،  
عبدالله بختانی، حبيب الله رفيع، مجاور احمد زیار، معصومه -  
عصمتی، معتمد شينواری، زلمی هېواد مل، مفتاح الدين ساپی، جاج -  
پښتونزوی، زیور الدين زیور او نور.

۶- ژبپوهان: محمد گل مومند، محمد اعظم ایازي، عبدالحی -  
حبيبي، عبدالشکور رشاد، صديق الله رښتين، قیام الدين خادم، او  
محمد شیرگل.

د غوږپوهانو عصري ژبپوهنه په بهرنيو هيوادو کې لوستې او  
آثاري ليکلي دي.

حبيب الله تبری (نیازی)، محمد رحيم الهام، مجاور احمد زیار،  
عبدالحکيم هلالی، دولت محمد لودين، اوسيد الشاه پولاد.

۷- هنري نثر او ادبي توپي: الفت، بینوا، محمد جان فنا، ژواک،  
بختانی، زیار او نور.

۸- د ادبي طنز ليکونکي: الفت، شپون، بینوا، عبدالاحد وحيد او  
نور.

۹- فوکلورستان: محمد گل نوري، ابراهيم عطايي، حبيب الله -

رفيع، علي محمد منگل، محمد عارف غروال، عبدالکريم پتنگ، حبيب -  
الله جاج او نور.

### گل پاچا الفت (۱۲۸۷ - ۱۳۵۶ هـ ش):

الفت په نشر او نظم کې د ويښتيا د پړاو سرلاری دی. گل پاچا الفت  
د مير سيد پاچا زوی د سيد فقير پاچا لمسی په خټه سيد پښتون او په  
(۱۲۸۷ هـ ش) کال د لغمان د عزيز خان په کڅ کې زيږيدلی دی. که څه  
هم الفت له کتابت څخه وزارت ته رسيدلی دی خومور د يوه شاعر او  
ليکوال هنري شخصيت ته له رسمي القابو او رتبو سره ارتباط نه ورکوي.  
خرنگه چې لوی استاډ پوهاند حبيبي د گل پاچا الفت پيژندگلوي په  
هنري نشر کې بيان کړې ده، دلته به يې په لنډه توگه اقتباس کړو:

«د کابل سيند په غاړه په کوزني لغمان کې د عزيز خان په کڅ کې  
يووړ کوی کلتی دی، خواوشايي ښه کښتونه او د سيند شولگرې دي. لږ  
څه لرې د لويو غرونو په واورو پټې څوکې ښکلاري. دلته دوه مست  
رودونه بهيري. يوې خواته د کونړ ښکلی دره ده چې د کونړ سيند ترې په  
نخانخاراوړي. د مشرقی افغانستان په دې ښکلو دروکې ځای په ځای  
د سيدانو درنې کورنۍ اوسي. پښتانه دوی ته په درنه سترگه گوري او  
«پاچهان» يې بولي.

لکه په پسرلي کې چې په دې درو اورغو کې ښکلي گلان غوړيري  
ددغو پاچهانو په درنو کورونو کې هم کله کله ډير د پوهې خاوندان او  
شاعران او پوهان او سياست وال پيدا کيږي. چې سيد جمال الدين -

افغاني هم ددغو کونړي پاچهانو څخه و.

بنايي چې څلويښت يا پنځوس کاله دمخه د عزيز خان په کڅ کې د يوه پاچا په واره کهول کې يو ښکلی گل زرغون شو او هغه يې «گل پاچا» وباله. دا گل د فطرت په لمن کې لوی شو، د طبيعت روزنه او پالنه يې وليده او لکه د کابل د سيند د غاړې خاتول د لغمان اوبو او هوا لوی کړ. هغه وخت مدرسه يا مکتب نه و چې دا گل پاچا سبق پکې ولولي، څو لکه د پښتنو نورو ماشومانو د يوازې د فطرت نه درس واخيست او آسمانو او زمکې ته دومره ځير شو چې د فطرت اسرار يې په خپل ژور کاته لوڅ کړه او هغه څه يې زده کړه چې بل چا په مدرسو او پوهنتونو کې نه وو زده کړي. پخوانو يوه خبره کړې ده چې ډېره پخه ده: «الاسماء تنزل من السماء» يعنې نومونه له آسمانه راښکته کيږي (اينبودل کيږي). د لغمان د اور شو ښکلی گل د پښتو ادب په گلستان کې ډير په ښکلا وغورځيد او په «الفت» مشهور شو چې اوس يې مور «گل پاچا الفت» بولو دا د الفت نوم هم له ده سره ډير وړدی ځکه چې زړه يې له الفت ډک دی.

الفت د پښتو ادب يو ځلانده ستوری دی. که د پښتو ادب نن ورځ يو بهترين ليکوال او شاعر لری نو هغه به الفت وي.

الفت ډير کتابونه ليکلي دي. کله د کابل او د مشرقي اتحاد مدير و، کله په شورا کې و او اوس د کابل د پښتو ټولني مشر دی. خو مور د الفت شخصيت په نورو صفاتو پيژنو. دی يو ډير دقيق او سترگورفنان

او صنعت کار دی. د الفت هنر په پښتو نثر او نظم کې ښکاري او ځانته یو خاص طرز لري. د الفت نثر هم شعر دی او نظم یې هم شعر دی. کوم وخت چې په نثر څه لیکي نو د فطرت ډیر نازک او واړه د قایق ویني او څرگندوي یې د انسان د اجتماعي ژوند ډیرې ښیگرې په داسې ژبه بیانوي چې ویونکی دده استدلال په ښه ډول قانع کوي. د الفت په نثر او نظم کې کوم فلسفي یا تاریخي استدلال نشته، مگر د فطرت له هره گوته داسې دلایل او براهین راوباسي چې تر هر رنگه منطقي استدلال ښه او تینگ وي.

..... د اجتماعي ظلمونو سخت دښمن دی. په خپل لیک کې که منظوم وي که منشور او لسي تجاوزاتو ته گوته نیسي او دده قلم په دې خوا کې ډیر تیره دي.»

د الفت چاپ شوي او ناچاپ آثار له شلوو څخه زیات دي. د هغو له جملې څخه څه لیکل یا لیک پوهه، ادبي بحثونه، غور اشعار، غوره-نثرونه، دزړه وینا، لوړ خیالونه او ژور فکرونه ډیر زیات لوستونکي لري (۱). د گل پاچا الفت د ژوند او آثارو په باب (د الفت یاد) په کتاب کې یو شمېر مقالې راغلې دي. دلته به دده د شعر او نثر خوبیلگي راوړو.

(۱) د استاد الفت ډیر منشور آثار ښاغلی محمد اسمعیل یون په یوه مجموعه کې راټول کړي دي او (د الفت نثري کلیات) نوم یې پرانیسي دی. دا کلیات لومړی ځل په ۱۳۷۰ هـ ش کال په کابل کې او دویم ځل (له اضا فو سره) په ۱۳۷۸ هـ ش کال د دانش کتاب پلورنځی په پېښور کې خپور کړ. منظوم آثار یې ښاغلی شهرت ننگیال راټول کړي دي او د استاد الفت منظوم کلیات یې ځنې جوړ کړي دي. دا کلیات دوه ځله په پېښور کې چاپ دی پر دې کلیات یې د الفت مغلري نوم ایښی دی (ه).

## زماکناه

نه مې د چا مال خوړلی نه مې شوک وژلي دي  
نه مې چاته ورک شه يا گم شو کله ويلي دي  
نوره گناه نه لرم په دې گناه مې مه نېسه  
زړه کې مې چې پټه ظالم ته بد غونډې کتلي دي  
وخت د اعتراف دی گناه خپله درته وايمه  
نه يمه منکر په مظلومانو مې ژرلي دي  
دا گناه د سترگو که د زړه ده نه پوهيرمه  
بدمې چې ليدلي خدا يرو بدمې هم گنلي دي  
زه يې په ليدلو او ويلو گناه گار شومه  
نور يې په کولو او عمل باندې ښاغلي دي  
نه يمه خاين په خيانت دنورو پوه يمه  
پوهه که گناه وي خلق ټول اوس پوهيدلي دي  
دا چې ډير کاره درته ولاړ دي ټيټه سرونه هم  
ستا مخکې چې سم نه شوه سم کله چلیدلي دي  
هيڅ اميد ترې مه کړه که شوک ځان د تا غلام گنې  
ما غلامانه ذهنيتونه پيژندلي دي  
لور مقام ته رسي چې بوتونه پاکوي دبل  
ډير په دغه شغل رياست ته رسيدلي دي

## زما خوب

اوریل بی ما په خوب کې پریشان لیدلی دی  
ستا بخت خومي رقیبه دغه شان لیدلی دی  
د گلوهار په غاړه محبویه شوه را حضوره  
بلبله ستا وطن مې گلستان لیدلی دی

کارغان به پکې نه وي بلبلان به پکې وي  
باغونه به سمسور وي ما باغبان لیدلی دی  
دا توره شپه به خدای کاندې پښتون باندې سبا  
سپین مخ مې چې سبا غونډې روښان لیدلی دی

تعبیر یې کړی ما په ظالمانو به چپه شی  
چپه کاکل مې خوب کې د جانان لیدلی دی  
مهاریه دي په پوزه شي د سرو زرو خاونده  
په سرو شونډو د پاسه مې پیزوان لیدلی دی

زه پتې سترگې نه يم په هر څه اوس پوهیږم  
په خلاصو سترگو باندې ما جهان لیدلی دی  
له دامه که دي خلاص کړم په قفس کې دي ایسار کړم  
صیاده! ما خو خورنگه زندان لیدلی دی

عمل چې وي آزاد او انتقاد پکې بندي وي

ما هلته د ظلمونو سخت توفان ليدلی دی

که هر يورانۀ وژني خيال او فکر مومۀ وژنه

پدې کې مې وطن ته لوی تاوان ليدلی دی

## بنکلا او هنر

په هر ځای کې په هر چا کې چې بنکلا وي

د يورپ د افريقې که د آسياوي

د نظر خاوند په مينه ورته گوري

مسلمان وي او که گبر که ترساوي

دلته فرق د امريکې او دروس نشته

بنکلی بڼه دی که د هر سرد دنياوي

ذوق او مينه خدای آزاده پيدا کړي

شاعران له قيد او شرطه بې پروا وي

پتنگان ورسره عشق لري هر گوره

د ديوې ځای که مسجد که کلیساوي

بڼه آهنگ چې په هر ساز کې وي موزون دی

که رباب وي که شپېلی وي که دارياوي

نندارو او تماشو ته به ورځمه  
 د هر چا په ساز چې ښکلي په گډاوي  
 چې په هره ژبه وي ښه شعر ښه دی  
 که زما وي که د تا که د بل چا وي  
 ښه تا بلو د هنر من خو ښوي هر څوک  
 که د چین وي که دهند که د بر ما وي  
 په الفاظو کې وي ډیر اختلافونه  
 یوله بله مشفق اهل معناوي  
 د دوستۍ کور کې د تور او سپین له توره  
 څه به ښه وي چې یو بل سره پخلاوي  
 د هنر صنعت او حسن په عالم کې  
 هر یو گل چې په هر رنگ کې وي زیبا وي  
 ښکلی مخ له هرې خوا چې را ښکاره شي  
 د الفت سترگو لیدلی لا پخوا وي

## شعر او ادب

د انسان په وجود کې دوه شپه ډېر عزیز معلومېږي چې یوه ته زړه او  
 بل ته د ماغ وایي.  
 له دماغ نه علم او فلسفه پېدا شوه، له زړه نه شعر او ادب.

اروپایان زره د عواطفو او نفسي احوالو ځای گڼی ، مسلمانان د ایمان او عقیدې ځای ته زره وایی.

صبر، رحم، کرم، شجاعت، سخاوت د زره کار دی.

عشق او مینه په زره کې وي.

شعر له زره نه الهام اخلي او له زره سره کار لري.

د اړوین وایی: هغه لوی کمال چې د تحول او تکامل په لاره کې

یوازې د انسان په برخه رسیدلی دی او نور ژوي ترینه محروم دي د انسان

قلبي عواطف دي چې په رحم، مروت، کرم، شجاعت، نوع پرستي ترینه

تعبیر کیږي. که انسان غواړي چې له حیوانیت نه لرې وي باید دغه

عواطف ښه وروزي. د عواطفو روزل د شعر کار دی او شعر ته د عواطفو

او احساساتو د ظهور او تجلیاتو کوه طور ویلی شو.

څنگه چې د لمړوړانگې او پلوشې لومړی ځل د لوړو غرو په څوکو

پریوزي او وروستی وداع هم د غرو له څوکو سره کوي، دغسې د

عواطفو او احساساتو پر توه هم د شاعر په زره د نورو نه زیات لویږي او

ځینې زرونه، لکه د غرو سمڅې او غارونه دغه رڼا یا بیخي نه ویني یا یې

ډېره لږه ویني. همدغه عواطف او احساسات چې د شاعر له زره نه الفاظو

ته را نقل شي شعر ترې جوړ شي او په زرو نواثر کوي.

هو! د شعر موضوع ښکلي خیالات، عالی احساسات، د زره

تأثرات، دغم او خوشحالی خوبونه، د روحي او جسمي ښکلا اغیزې او

عشق او محبت دی.

که دغه شیان په یوه ښکلي تعبیر او ښو القاطو کې بیان شي چې :  
فصاحت او بلاغت مراعات پکې په ښه شان شوی وي شعر ترینه جوړ شي  
او ډیر ښه شعر هماغه دی چې په دغه معیار برابر وي.

خومره چې د یوه شاعر فکر او خیال آزاد وي او د محدودیت له  
قیودو راوتلی وي هغومره یی شعر ژور او عالی وي .

که یو شاعر د نورو په شان هر چاته او هر شي ته سر تیتوي او په فکر  
کې یې د بغاوت جذبه نه وي موجوده له هغه نه د ښه شعر هیله نشي  
کیدی .

شاعر باید د فکري انقلاب علمبردار او بت شکن وي .

شاعر ته نه ښایي چې د زاړه منطق درس د عقل له زاړه بودانه  
واخلي او په زړه دلاره او زاړه فکر پسې ولاړ شي . د شاعر خیال باید ډیر  
ژور پرواز وکړي او له ډیر هسکا ځایه دغه جهان ته وگوري .

د شاعر نظر باید د نورو غوندې نه وي او هر څه په بل شان وويني . د  
شعر او ادب ژوند د فکر په ابتکار کې دی او تقلید یا ابتذال د شاعر  
مرگ دی .

کله چې زړونه کلکيزي یا ژور پري نو شعر پکې وقت او صفایي پیدا  
کولی شي . هغه څه چې انسان د مادیت له غلامی او بت پرستی نه ساتي  
شعر دی .

عارفانه ذوق ، انساني عاطفه ، حکیمانه شعور د شعر په نغمه وده  
کوي او د حسن د نظر علايق همدغه شی ساتي .

کوم ملت چې شاعر نه لري زړه نه لري ، سترگي نه لري ، عواطف نه

لري او د ذوق او تمباله خونده محروم وي.

شاعران دا کولی شي چې د انسان فرعوني غرور په تواضع بدل کړي او دوهی ملنگ ته د شاهجهان خوی او مړې سترگې ورکړي. غم او سرور د شاعر هدیه ده چې له زړو نوڅخه یې اخلی او زړونو ته یې ورکوي. نو کوم قدر او قیمت چې د انسان په بدن کې زړه لري په یوه جامعه کې یې شعر او شاعر لري.

### عبدالحي حبيبي (۱۲۸۹-۱۳۶۳ هـ. ش):

پوهاند عبدالحي حبيبي د پښتو ژبې، ادب او د پښتنو د تاريخ تر ټولو ستر محقق دی او له همدې امله یې د (لوی استاد) لقب گټلی دی. ده په سلگونو آثار (کتابونه، رسالې، او مقالې) ليکلي دي چې زیاتره یې په پارسي او پښتو دي. په اردو او عربي یې هم رسالې ليکلي دي. په پارسي ژبه دده اکثري ليکنې د پښتو ادبياتو او د افغانستان تاريخ معرفي کولو ته وقف شوې دي. د ايران په ځینو مجلو کې د ده له نامه سره د (علامه) لقب هم راغلی دی.

عبدالحي حبيبي د عبدالحق آخوندزاده زوی، په خټه کاکړ او د کندهار په ښار کې زيږيدلی دی. څرنګه چې دی د کندهار د ستر عالم مولوي حبيب الله (مشهور په حبو اخوندزاده) کورنی ته منسوب دی نو ځکه یې پر ځان د حبيبي تخلص ايښی دی.

د (اوسني ليکوال) مؤلف عبدالروف بينوا ليکي: «ښاغلی عبدالحي حبيبي د پښتو ژبې په اوسنيو ليکوالو کې د اوليت حق لري، نه يوازې په پښتو کې، بلکې په فارسي کې هم پوخ ليکوال دی او په

دواړو ژبو کې مهم آثار او پاڅه اشعار لري. »

لوی استاد حبیبی د افغانستان د زیاتره فرهنگي شخصیتونو په څیر د سیاست ډگر ته هم ورننوتلی دی. له یوې خوا دده کورنۍ د سیاسي مبارزې سابقه لري او د خپلې کورنۍ د مشرانو په لاره تللی دی او له بلې خوا د افغانستان تاریخي بیرته پاتې والی پوهانو او فرهنگیانو ته اجازه نه ورکوله چې د ټولني د سرنوشت په وړاندې یې توپیره پاتې شي.

علامه حبیبی په رسمي کارونو کې د لومړي معین تر درجې هم رسېدلی دی، خو دده اصلي منصب علم او تحقیق و. لوی استاد د خپل وخت په متد او له علومو کې تجربه درلوده او د یوه رښتیني عالم په توګه د پراخ نظر خاوند او بې تعصبه و. دده د آثارو او افکارو په باب دوه ځانګړي کتابونه هم خپاره شوي دي چې یو یې (د استاد یاد) او بل یې (آفریده های مهجور علامه حبیبی) نومېږي (۱).

دلته به د لوی استاد د نشر نمونه د (توریکي) د ډرامه وزمې کيسې له یوې برخې څخه راواخلو:

---

(۱) د ارواښاد استاد حبیبی د ژوند او آثارو په باب ښاغلی څېړونکي حبیب الله رفیع هم یوه ښه څېړنه کړې ده. دده څېړنه هم د استاد یاد په نامه په دوو جزو کې د پېښور پوهنتون د مرکزي آسیا مرکز خپره کړې ده (ه).

## د فدا کارۍ صحنه

د ننگيالو پښتنو کهول لاپرلارې وه چې سپيدې وچاودې، سهار سوپريوه ناورتولو او د سونه تازه کړه. تر لمانځه وروسته زمري خان بابا توره له تيکي راو کښه، په پښتني جوش يې وويل: «خدايه! دا توره ماستاد رضا او د پښتنوالی او ننگ وناموس د ساتنې د پاره راکښلې ده، زه خان او خپل گران زوی او د سترگو توره تورپيکی او خپله پښتنه ملگرې زرغونه پرتاسپارم!»

دایې وويل د لمر لومړيو وړانگو دده توره برينسوله، مخ پر نوې کلا راغلل. هر څومری چې رانژدې کيږي، گرز او غبار، د توپوډ زهار، د توپکوټکهار، د طيارو غرو مېهار ډيريري او داسې ښکاري چې د سپين بولدک پر کلا د محشر ورغ ده. ننگيالو پښتنو چې دا حال وليد ځانونه يې چمتو کړه. د سپين ږيري بابا د پښتنوالی احساسات مشتعل سوه ناره يې کړه: «دا کلا... دازمکه... دا خاوره... دا وطن... دازمور د پلار او نيکه هديره... مگر خاوند نه لري؟

خدايه! پښتانه ژوندي دي که مړه؟

بيا پردې خاوره د غليم قدمونه اينبند کيږي؟

ها - د ميوند زمرو!... څه سواست؟

ها - د احمد شاه بابا او اکبر غازي اولاده!... چيري ياست؟

ها! - پښتو او پښتنوالی!...

ها! - د بارک او اشک زامنو! . . .

د ننگ او ناموس وخت دی . . .

پرسپینه ریزه یې روڼې اوښکې بهیري آخره پلاخپل گران گلالی  
زوی ریډی په بغل کې نیسی، پرتندی یې مچوي، وایي:

«خدايه! . . . دا زوی خو ما خاص ددغي ورغي دپاره لوی کړی و،  
دا دی ستارضا او د وطن دپاره یې قربانی کوم! . . .»

تر دې وروسته توریسکی هم پرسپین یار خویاندې مچوي ورته  
وایي: «جنکی! د سترگو توري! د پښتانه میړمنې تل پر خپل ننگ  
وناموس ترسرتیریري. له خدايه غواړم چې ته هم یوه توریالی پښتنه سي  
او د وطن انتقام له غلیم خخه واخلي.

پښتانه به خپل هوډ پري نږدي له لاسه

که یې سرشي د خونسي زمري تر ژامه

که دې نقش د توري کښليني راته غور کړه

کامروا به شي هاله له هره کامه

رېډي خان چې هم وخت آخیر ولید خپله گرانه او د زړه سر محبوبه  
یې په بغل کې ونیوه، آخرنی وداع یې ورسره وکړه. دا منظره دومره  
دلچسپه وه تا به ویل یو اهل جنت له حورې سره مینه کوي . . .

وروسته نوډو اړود زرغونې ادې لاسونه ورمچ کړه او حق پلټت یې

خني واخيست.

توري له تيکي خخه وېرېښېدلې. ټوله په گډه د فدا کاري میدان ته

راغلل. مرد کئ لکه رلی داسی اوری، فضا له ډیره گمزه تیاره ده. که زمري وي هم به يې دلته زره ورپردي مگر زمور ننگيالي پښتانه يو تر بل دمخه کيږي. تورپيکی خو ځان دريدي خان مخ ته وراچوي چې که مرد ک راسی پردي به ونښلي اوله ده څخه به چپ سي. پوخ څانښت دی د کلادنه غازيان ټوله د غليم په طيارو، توپکو او توپو شهيدان سوي دي، فقط څو تنه ننگيالي پښتانه پاته دي چې کارطوس هم نه لري. هغو سلاسه وکره چې له کلاڅخه د باندي پر دښمن وروزي اولاس په لستوني جنگ ورسره وکي. توپکونه يې وغورځول، تورې يې واخيستي، د کلاتر دروازه راوتل، لکه زمري د دښمن په لښکر چې کلاته نژدې راغلی وء گډ سوه. زمورد ننگيالو پښتنو کهول هم په دي وخت کې راورسید. سپن ريري بابا خود څو تنو سرونه په توره غوخ کره شهيد سواو خپل لور مقصد ته ورسید! . . .

پښتنې زرغونې ادي چې د حال وليد د هغه په توره يې دده قاتل وواهه، پښې يې ورپرې کړې. دا هم سخته زخمي سوه، ولويده، . . . . هابلې خواته ريدي خان د زمري په خير له دښمن سره چنگاودی. څو تنه يې مړه کړه. دده گرانه محبوبه هم تورې وهي سپن مړوندونه يې د غليم په وينورنگ دي، په سره ميدان باندي دوينو په سيلاب کې لکه ځوان ميره داسی جنگيږي:

« پښتنو ځلميو بيا لاسونه سره کړل  
 لکه باز منگولي سرې کاندي په ښکار

سپينې تورې يې گلگونې کړې په وينو  
په اهار کې شگفته شولاله زار»  
تردې منځ تورپکې په خپل گران مين باندې نارو وکړه:  
« تردې تيرې تورې دې جارسم  
د غليم وينې بيوه گرانه مينه  
په وينورنگ توره دې راوړه  
راسه په سرو شونډو يې زه دريا کومه. »

د (تورپکې) کيسه په (اوسني ليکوال) کې بشپړه چاپ شوې  
ده. اوس به دلوی استاد د شعر يوه بيلگه هم راوړو. ددې شعر سرليک  
(سپورمې) ده. دا شعريې په (۱۳۱۴ ش) کې د لاهور په يوه بڼې کې د  
پرديسې په حال ويلي دي:

### سپورمې!

د آسمان سپينې سپورمېه!  
منځ دې روڼ، ننډې دې ورين دی  
شاوخوا دې پلوشې ځي  
په رنځاډې تورين سپين دی  
دوير جنو خواله گري  
راسه زړه مې دير غمگين دی

راسه زما گرانې پي مخې!  
 چې يودم د زړه خواله کړو  
 سره کينينولاس تر غاړه  
 خواپه خوا سره پاله کړو  
 بنکلې پي غلې مه شرميره  
 پتې دې ولې تر غره مخ کئ؟  
 ته يې زما د زړه ملگري  
 تل به نورو پر مورخ کئ  
 په کوچيني هم ته زما وې  
 مابه تاته تل اخ اخ کئ  
 چې کوچني وم مابللي  
 ته «الاکو کو» سپورمي!  
 له هيواده ليري گرځم  
 زما په زړه پورې ملگري!  
 د وطن بل څوک خونسته  
 دلته يم يوازې ليري  
 نه خواره ياران خپلوان سته  
 نه ددوی خورې خبرې  
 يوه ته يې زما ملگري  
 راسره يې له هيواده

هم هورې يې هم دلې يې  
خدای دې تل ولره بنیاده!

چې زه درومم ته هم درومې  
چې زه ناست يم، ناسته ته يې  
په خفستار اسره خفلي  
چې بیده يم ته بیده يې  
وفاداره بکلي پیغله:  
ته سپورمې، که پښتنه يې؟

ستا وفاد پښتنوده  
آسماني پیغلي نجلې!  
په خورې بکلي پښتنه يې  
دغم جن مین شهی!

عبدالرؤف بینوا (۱۲۹۳ - ۱۳۶۳ هـ ش):

عبدالرؤف بینوا د مفتي عبدالله زوی په کندهار کې زیږیدلی دی. ابتدايي زده کړه يې د خپلې کورنۍ د غړو او کندهاري عالمانو څخه کړې ده. وروسته يې په خصوصي ډول زده کړې او مطالعې ته دوام ورکړ. دی په (۱۳۱۷ هـ ش) کې د پښتو ټولني د غړي په توگه مقرر شو او له هغې وروسته يې بيلا بيلې دندې سرته رسولې دي، چې ځينې يې دادي: د پښتو ټولني لوی مدير، په دهلي کې مطبوعاتي اتاشه، د کابل

رادیو رئیس، په ولسي جرگه کې وکیل، په قاهره کې د افغانی سفارت مطبوعاتي اتاشه، د اطلاعاتو او کلتور وزیر، او په لیبیا کې سفیر. په (۱۳۶۳ ش) کال کې د سرطان ناروغی د معالجه د پاره نیویارک ته ولاړ، هلته وفات شو او په نیو جرسي کې خاورو ته وسپارل شو.

بینوا د پر آثار لیکلي دي چې مشهور یې دادي: پښتني میرمنې، میرویس نیکه، ادبي فنون، هوتکي ها، پریشانه افکار، د ټاگورد گیتانچلي ترجمه، اوسني لیکوال (درې ټوکه) او خودرامې (۱) د بینوا (پریشانه افکار) دده د اشعارو مجموعه ده. دده له مړینې وروسته په (۱۳۶۷) کال کې دده د شعر بله مجموعه چې (د هسک پیغله) نومېږي د لیکوالو د انجمن له خوا خپره شوه. استاد الفت د (پریشانه افکار) په سریزه کې لیکي: «زه د بناغلي بینوا شاعري دده په نورو کمالونو غوره گڼم او په دې باب ورته په ډیر حق قایل یم. دی طبیعتاً شاعر دی. دده ژوند، دده صحبت، دده خوی، دده فکر، دده ناسته ولاړه، خوراک او خکاک ډیر شاعرانه رنگ لري او اصل رنگ یې همدغه دی.»

د بینوا په شعرونو کې رمانتیک سوز او هیجان او رومانتيک خیالات لیدل کېږي. دی د بینوا یانوسره خواخوږي لري او زړه یې شاعر دی، مگر پخپله یې بینوا یې ته غاړه نه کیښوده، خپل ژوند یې خوشحاله تیراوه، خوش معاشرته او ژوندي طبیعته سړی و او ظرافت یې ډیر

(۱) استاد بینوا د ډرامو مجموعه غوانیمرگ سید جا<sup>ش</sup> ملال جوړه کړه او د زور گنهار په نامه د افغانستان د هنرمندانو د اتحادیې له خوا خپره شوه (ه).

خوبنیده. سرې او سپینې خیرې بینوا ته خاص جذابیت وریځنیلې و.

### د شعر بیلګې:

د شاعر جونگره

د دولت له سودا تشه

خوله ماتو توریو د که

صراحی شنه په خندا ده

د غم زړه کباب کباب

د پروغ خاطره مړه ده

د سبا انتظار پسته دی

بس د نن تازه مضمون دی

او د عشق نوی کتاب

\*\*\*

### غلی شاته انقلاب:

نسیم ووی د گل غورکې، بدل شود یارانې رنگ

غلی شاته انقلاب دی، بدلوي د زمانې رنگ

ورسره نوي رنگونه رنگارنگ تحوّلونه

کړي سمسور به راغ رغونه

نوی سازنوی آواز دی، هم شو نوی د نعمې رنگ

غلی شاته انقلاب دی، بدلوي د زمينې رنگ

نوی دام نوی صیادی نوی چل نوی بیدای دی

نوي آه نوي فرياد دى

هونبىاري صيد لره بويه، بدل شوى دداني رنگ  
غلى شانته انقلاب دى، بدلوي د زمانې رنگ  
لري نوي محبسونه نه يوسراى نه يوه خونه  
حبسوى لوى هيوادونه

چې بندي پرې نه پوهيږي داسې شو دزولانې رنگ  
غلى شانته انقلاب دى، بدلوي د زمانې رنگ  
طلايي جام کې د دور شراب زهردي په دور  
نوشيدل يې غواړي غور

اې سرمست زلميه پام كړه بل راز شو د ميخانې رنگ  
غلى شانته انقلاب دى، بدلوي د زمانې رنگ  
سره واوښتل قومونه وينښ خبر شول له ژوندونه  
دويدوشول وړان كورونه

گوره كله به شي نوى د پښتون د كاشانې رنگ  
غلى شانته انقلاب دى، بدلوي د زمانې رنگ

نور محمد تره كى (۱۲۹۶-۱۳۵۸ هـ. ش):

نور محمد تره كى د نظر محمد زوى د مقر په سره كلي كې زيږيدلى دى.  
په (اوسنى ليكوال) كې دده د زيږيدو ځاى (ميمنه) بنودل شوې ده.  
خرنگه چې د نور محمد تره كى له سياسي شخصيت سره افغانان پوره  
آشنا يى لري. دلته به يوازي دده په ادبي نوښتونو خبرې وكړو. دى په

ناول ليكلو کي لوی لاس لري او ځینې لنډې کیسې یې هم لیکلې دي.  
 دده تر ټولو مشهور ناول (د بنگ مسافري) نومیري، ځینې نور آثار یې  
 دادی: څره، سپین، سنگسار، بې تربیته زوی، او نور.  
 ددې د پاره چې دده د آثارو له روحیې سره آشنا شود (غوايي  
 لاندی) په نامه دده یوه لنډه کیسه را اخلو:

## غوايي لاندی

لاس وپښې چاودې، مخ سپیره، شونډې وچې، بڼو کوچنۍ پښتې  
 غنم پر شارا اړولې او په ستمی د کور پر لور را روان دی. بشپړ (۹)  
 میاشتي یې خواری کښلې او منتونه یې وړي دي، تر څو چې په آخر دوی  
 نوی (۹) مننه غنم له بزگري نه ورخلل. په دې کې یې (۹) مننه غنم ملا  
 صاحب ته زکات ورکړل، (۳) مننه یې پښ ته ورکړل او څلور مننه هم  
 (رقبه) توبلنه مورول. (۶) مننه یې هم د هغو دوو زرو افغانیو په  
 سود کې ورکړل کومې چې دده د پلار مزگ د خیرات او استعاط له پاره د  
 یوه سود خوړنه په شپېته مننه گټه راوړې وې. په کور کې دده هاینه او مور  
 او څلور ماشومان دده لار څاري او ماشومان یې له کوره راوتلي او دهغې  
 لازې خواته په یوه اسره گوري پز کومه لاړ چې، ددوی پلار اوس کورته  
 راځي او دوشې غنم راوړي.  
 دده مور او مایني د سړک کال د محصولاتو په شا وخوا کې خورابښي

خوږې قصې کولې او هيله يې وه چې گوندې سربه يو څوورځې په نس  
 ماږه شي. په دې وخت کې ماشومان يو په بل پسې د کور لوري ته  
 راځغلي او نارې وهي چې بابا راغی او غنم يې په شادي. بزگر هم پيټی په  
 شاپه کور راننوت او پيټی يې د خوږې له مخه کښيښود. دده مور او  
 ماینې يې په الوتو ښو ترينه درشې احوال پوښته، چې په دې وخت کې يو  
 سړی تر ازاو کانهي په لاس په انگر را کښيوت او په کلک ږغ يې ورته  
 وويل چې: « تاخو وويل پر راشه به غنم د پور په عوض کې درکوم او تا  
 ټول غنم خپل کورته اوړل. خانصاحب خورا په قهر وويل چې تانه  
 « کورغم » ورکړی او نه دې « سړي غم » ادا کړی دی.»

روپۍ خونه لرې، ژر شه غنم راوتله! مور يې چيغې کړې « چې دا خو  
 دانې چې ته يوسې نومور به څه وخورو؟ » ده ورته وويل چې: « خاورې! »  
 سمدلاسه يې انډی راواړاوه او ټول غنم يې غيښې و تلل او په پای کې يې  
 لانور هم پسې په قهر خوار بزگر ته وويل چې: « دوه مننه خولا نور هم  
 درباندي پاتې شوه، هغه به څرنگه شي؟ » خوار بزگر په داسې حال کې  
 چې له خواشینی نه يې پرستونی دردو، تش جوال وڅا نډه او يوې خواته  
 يې کښيښود. ماشومانو وژړل او په ژړا ژړا کې يې ويل چې: « مور  
 خوږي وو، تاسې خوبه يوه لپه نينې را کولې.»

د ماشومانو انا د باندي ولاړه او يو څه شفتل يې په پلو کې راوړل او  
 له مالگې سره يې له ماشومانو سره وخورل. خو ماشومان په دې تردیرې  
 مودې قانع نشول اوده دوی د پاره يې په ژړا پيل وکړ. خوار بزگر ته اوس

د کلي گاونډيانو پور هم نه ور کاوه، ځکه له يوې خوا دده گاونډيانو هم دغه راز د پنا داری تکليف درلود؛ له بلې خوا نه ده پر رشه باندې يو دوي کاسې اوږه چې ترينه پور کړي يې وو، هم بېرته نه وو ورکړي او خپل اعتبار يې بايللی و. نو وروسته له هغه چې ډير فکر يې وکړ له ځان سره يې فيصله وکړه چې د يوې غوايي چې دده وروستی او يوازینی دارايي وه او د هغه په مرسته يې د خلکو بزرگري کوله، د عيال د قوت او لایموت د پاره حلال کړي او په خپله سترگې نهامې کړي. په دې خصوص کې يې د مور او ماینې رضایت هم واخيست او د يوې غوايي يې حلال کړ چې د عيال د ژمي او مني قنغ شي او پخپله لڅې پښې پرانگې پرانگې کالي بلې منطقي ته د خواری او مزدوری د پاره لار.

ده په يوه توده منطقه کې شپږ میاشتي د خاورو او خټو مزدوري وکړه، ده ته يې دورڅې شپږ افغانی ورکولې، چې درې افغانی يې په سپوره ډډی او درې افغانی يې د کور د پاره سپمولې. په پای کې دده ټوله گټه (۴۸۶) افغانی شوې چې په درې سوه افغانی ځانته پښې او کوچنيانو ته يو يو بکس واخيست. دی شپږ میاشتي په کور خبر نه و او په خورا بیره او ښه زړه د کور لوري ته را روان شو.

چې د کور په وره راننوت لور او ماینې يې چغې کړې. وروسته ورته څرگنده شوه چې مور او درې ماشومان يې د سکاروي په اثر په مني لامړه شوي دي. يو گړی وروسته د کلي ملک وروغوښت او ورته يې وويل چې: « ستا د مور او ماشومانو کفنونه ما ورکړي دي چې قيمت

بې (۳۳۴) افغانی کيږي او هم مې ستا پر ځای په دې شپږ مياشتو کې  
 (۱۲۳) افغانی «کورغم» او «سړي غم» پرېکړې دي، تا خو څښان نهام  
 کړ او خپلې ميلې دې کولې خو ټول غمونه دې پر مور را ايله کړي وو.  
 اوس دستي زما پورچې (۶۴۶) افغانی کيږي را کړه. «ځکه چې ده دا  
 ټول رقم پر يوځای نشو تاديه کولای نو محکمې ته يې کش کړ او بندي  
 شو، چې بيا د دې خوار او دده د کاله احوال چا و نه خيست !!

### سليمان لايق:

دده اصلی نوم غلام مجدد د خليفه عبدالغني زوی، په خټه  
 سليمان خيل دی. سليمان لايق د (۹۰۱ هـ. ش) کال د ميزان په (۲۲)  
 د کتواز په (بدرنه) کې زيږيدلی دی. ده خپل لومړنی شعر په دريم  
 ابتدايي ټولگي کې ويلی دی، خو اوس د پښتو او فارسي دواړو ژبو په  
 شعر او نشر کې استاد دی (۱). سليمان لايق دو بښتيا د پړاو ستر شاعر  
 او داوښتون د پړاو د شاعرانو لارښوونکی مثال او مثال دی. د لايق  
 اکثر شعرونه د گوندي ايديالوجی په خم کې رنگ شوي دي او له همدې  
 امله، دغه ستر استعداد، لکه څنگه چې بنايي ونه پير ندل شو.

(۱) د اکادميسين سليمان لايق د شعر دغه لاندي مجموعی چاپ دي: چونغر، کيردې: يادونه -  
 درمنډونه: قصي او افسانې: ساحل: بادبان: روشن جاړه او سپورمنی. د اباسين سپيدې يې د  
 کيسه گوټو، لنډو کيسو او منشور وټوټو مجموعه ده. (غرونه او کساتونه) يې د يو بښتون اول نوم  
 دی، چې په ۱۳۷۷ هـ ش کال په پيښور کې چاپ شو (هـ)

## د چونغر ترانې

### دوهمه ترانه

زما د نیکونو او پلرونو کوره  
ای درنگینو خاطر و چونغره!  
ستا هره تیره د تاریخ پانه  
ای دلرغونو عظمت و چونغره!

\*\*\*

په دغه شا او خوا درو کې وایه  
ستا شاه زلمیان او سربازان څه شول؟  
دهغو مړو لمبو ایرې کومې دي  
دهغه اور سمندران څه شول؟

\*\*\*

هغه بیباکه عاشقان چېرې دي  
هغه د ژوند بیکلې لیلایه شوه؟  
د ستاد خاورې په قدم قدم کې  
د عشق او مینې تمنا څه شوه؟

\*\*\*

ستا په درو کې چې شاهان خوئیدل  
اوس هلته هیره او مرگو خوره ده  
ستا په بنارونو او مانیو باندې  
شگه او خاوره د قبرنو خوره ده

\*\*\*

هلته چې پیغلوبه سوما خنبله  
اوس یا گیدرې یا لیوان گرځي  
د سرخ کوتل د ویرانو د پاسه  
اوس یا غوایي او یا اوبنان گرځي

\*\*\*

کلونه غغلي، زمانه تښتي  
اوزه ستا خو کوته حیران گورم  
د پسرلي په انتظار شومه زور  
لاستا په پرېښو کې خزان گورم

\*\*\*

ستا په کراره اوسره فضا کې  
چونغره زره مې خونارې غواړي  
د ژمي شپه کې چې سپورمې خوره وي  
خو درد وونکې نندارې غواړي

\*\*\*

## آشنا ته

هیر کره آشنا دا تیر عمر ونه هیر کره  
باده د رنيسه تیر غمونه هیر کره  
کاروان د عمر آشنا

\*\*\*

کله د ریري، کله صبر لري؟!  
پياله کره پورته چې فرصت کم دی  
بیا به خواني وي خوبهار به نه وي  
یا به بهاروي د زره یار به نه وي  
زه له دې عمره آشنا

\*\*\*

سخت اندینمن یم او ویره لرم  
له دې ظالمه انتظار کم دی  
مهلت د عمر یوه بریننده بریننا  
پوه غمجنه شان خندا ده خندا  
په دې خندا کې آشنا

\*\*\*

يورپ لذت دی گوره لارنشي  
چي افسوسونه بيا ثمرنه لري  
که زاهدان په سجا ده بڼه ښکاري  
يوه گړی عقل آشنا

\*\*\*

عذاب عذاب دی گوره پام کوه  
راځه راځه چې ليوني شوسره  
راځه چې ځان له يو جهان کړو پيدا  
خو ليوني او خومستان کړو پيدا  
ساراته لار شو آشنا

\*\*\*

هیر کړو د او اړه بند يزونه هیر کړو  
په بدمستی کې خونارې ووهو  
زړه مې سارا پسې ژړاوې کوي  
زما تیر عمر ته ښېراوې کوي  
راځه چې وزو آشنا

\*\*\*

ویریرم لاره د سارا بنده شي  
جنون به گرځي سرگردان راپسې

\*\*\*

## سعد الدين شيون:

د پښتو ليکوالو او شاعرانو په پاڅنه نسل کې خوتنه ليکوال او شاعران په هنري لحاظ ډير اوچت مقام خاوندان دي. الفت، حمزه - شينوارى، عبدالباري جهاني، اجمل خټک، بينوا، لايق، پسرلى او شيون په دغه کتار کې دريږي. شيون د خپل ژوند خاطر په يوه ښکلي هنري نثر کې دغسې بيانوي:

مورمې راته په گونډه وشوه، دشنه پاچ پگړۍ مې چې ول ول په غاړه وليدلې وه په سر راتړله او په دواړو مخويې چپ کړم بيا يې زما مخ په دواړو پستو لاسونو کې ونيو او همداسې يې راته کتل، په سترگو کې يې او ښکې ډنډه وې، په ژرغوني غږ يې راته وويل:

«څه ورځه بچيه! زه پوهيرم چې ته دا بوماهي يې. څه، خپل همت دې مل شه!» زه اريان پاتې شوم چې خدايه دا څنگه چل دی، په خپله خوبه مې کابل ته ليري او بيا راته وايي ته د او بوماهي يې!؟  
خونن چې له هغې ورځې نه ديارلس کاله تير يږي د مور هماغه غږمې په غوږو کې، لکه گونگرو داسې شرنگيري.

اوس هم چې کال يو وار خان آباد ته ولاړ شم د مور په زنگانه سر زدم او زاري ورته کوم چې: «ادکو! زه به سترگې پټې کړم ته راته يوه شيبه للووايه.» ادې للوراته وايي او خويندې ورونه را پورې خاندي. هيڅوک نه پوهيږي چې داليزانده غږمې په زړه کې د اسرافيل د شپيلۍ په شان دعواطفو او احساساتو څه قيامت جوړوي. زه يې هم چاته نه وایم ځکه

نورته شه همت لري. د پسرلي يوه ورغ مې ادې دويالې په غاړه ويلني  
کول زه يې په اوږو سپوروم، اولمدو ختو، د بادام د گلونو، دولې د  
تانو لښتسو او د پسرلي خاورين بوی سره يوځای کيدل او د ټولو د  
ترکيب نه داسې يوه وړمه جوړيده چې لکه هير کړی خوب غير مجسم وي  
او دا وړمه په مالگينه. ليري چرته د بورا گانو بنهارو چې دوريو او غوا-  
وو درمبارو او د چرگورو د چون چون سره يوځای کيده او داسې يو غير  
ترې جوړيده چې يوازې احساس يې اوري او همدا غير ما اوريده.

دادې په لومې په مخيله کې دا ټولې صحنې او ديري نورې چې  
خلکو ته تر دې نه هم بې اهميته دي، را پاريري.

کله چې د هندو کش دلړ نه ديخوا را پناشوم خان مې په داسې  
يوسيند کې وليد چې نه يې د جريان پلو ښکاره و او نه د ساحل شرک  
لگيده.

لامبه، غرقيره، غرقيره، لامبه، دلته غرقيره، په او بوکې ډوب  
اوسه ناخاپه دې همت ملگری شه او هو غلته راوزه؛ د تيرو تيرو سره ټکر  
خوره، او د پښولاندې دې شگه رڅيره، ښو بيړه او ښو بيړه او تصادفي  
دې لاس دونې يوې ريښې ته برابر شه، منگولې پکې خښې کړه، داريشه  
وشکيره او بيا ډوب شه او لرې چيرته بله د نجات کړی لاس ته درشه . .

ورو ورو مې لامبوزده کړه، د جريان سمت مې بيا موند او د ساحل  
ليکه مې سهې کړه.

غوښتل مې چې ساحل ته ورو خيژم خو چې مې کتل کب رانه جوړ شوی و،

نورمې نود وچې طاقت نه لاره. نور همزولي هم کبان وو، ځينې غټ،  
 واره. ديارلس کاله په سيند کې او سيدل د سړي نه کب جوړوي.  
 نومې ځان بيرته لاهو کړ. اوس د نورو کبانو په کتار کې کب يم،  
 لامبم، دورې کوم، غوتې وهم او داسې رنگينې پوکنې په اوبو کې جوړوم  
 چې د نورو کبانو راته پام شي او دا گرده مې پوښتي چې ته څوک يې چې  
 داسې رنگينې پوکنې په اوبو کې جوړوي. زه واييم: همزولو! زه هم  
 ستاسې په شان يو کب يم، په قام هم کب يم او د هماغه اول نه کب وم. . . .  
 خود زه په گوټ کې مې يوه تته شانتي آرزو د چې کاشکې هډوډې  
 سيند ته نه وای رالويدلی او کب شوی نه وای او د ساحل د هوغې شنې  
 ليکې نه څو غرونه ها خوا د خان آباد په چارتوت نومي کلي کې مې يوې  
 کولی خوبيامې د مور خبره سترگوته راته ودريري: «څه، ورځه. زه  
 پوهيدم چې د اوبو ماهنی يې، همت دې مل شه!» البته ماهی به يم نو!

\* \* \*

په ادبياتو کې د اتوبيوگرافي (خپل ژوند ليک) ليکنه چې د هنري  
 نثر په گانه بنسکولل شوې وي، ادبي اثر گڼل کيږي او کيدای شي چې لنډه  
 کيسه يې هم وپولو.

سعد الدين شپون په (۱۳۱۱ ش) کې د کندز د ولايت د خان آباد د  
 چارتوت په کلي کې زيږيدلی، د پلار نوم يې قاضي برهان الدين او په  
 خټه خوگيانی دی. د لومړني ښوونځي نه وروسته کابل ته راغی، د  
 حبيبيې په ليسه کې شامل شو، کله چې له دولسم ټولگي نه فارغ شو د

ادبياتو پوهنځی يې ولوست او په پښتو ټولنه کې د علمي غړي په توگه وټاکل شو. وروسته يې د امريکې له متحده ايالاتو نه په ادبياتو کې ماسټري تر لاسه کړه.

شپون د شعرونو يوه مجموعه لري اولنډې کيسې يې هم ليکلي دي. (۱) دی په خپله ليکنه کې د اکثرو ليکوالو په خلاف، نېغ په نېغه سياست ته نه ورگډيږي او فورماليزم يعنې د هنر ښکلي اړخ ته زياته پاملرنه کوي. اوس به دده د شعر يوه بيلگه ولولو:

## زايه

ستا اوږده اوږده وزرونه د پامير له څوکو جگ دي  
لنډوې اوږده مزلونه، چيرته ځي کله رسيري؟  
ستا اوږده مښوکه ډوسه نن آموکي بيا سباته  
هندوکش د سر ډنډو کې مسته مسته مخچوليږي  
الموتو کې زانگې زانگې چاشراب درياندي څښلي  
چې سېلې سخته لگيري ته په نازو رته نخيري  
د نيلي آسمان پيغلې ولې دومره جگه گرځي  
راته ښکاري پښتنه يې له زلميانو نه شرميري  
تور اوږه د پسرلي کې چې باران نم وريږي

(۱) د استاد سعد الدين شپون چاپ آثار دادي: ليکوالی د ۱۳۵۲ ش کال چاپ؛ پرڅه په ترڅه (د شعر مجموعه) د پېښور چاپ؛ د ښکې غاړه (د لنډو کيسو مجموعه) په ۱۳۷۷ هـ ش کال د پېښور چاپ؛ شين تاغی (د ۱۳۷۷ ش کال چاپ) او گټيالی (د ۱۳۷۸ هـ ش کال چاپ) نارلونه؛ ادبي څيړنې (د مقالونو چاپه مجموعه، د افغانستان د علومو اکاډمي کتابخانه) (هـ).

ته زمورد کاله شاته توره شپه کې را کوزيرې  
 زه يې اورم چې ته بولې ها خورې خورې بدلې  
 زه دې گورم چې ته خاندي او بيا ورانه ورانه کيرې  
 ستا يې بڼې درلمدې کړې کاشکي نن شپه اوربنت نه وای  
 نه رښتيا بڼه دي چې اوري که نه بيا ته نه ستنيږې  
 ياد تالندې متروکې د آسمان مخ ورشپن کړې  
 ته داوبنکو دانکې يې چې کرار کرار بهيرې

### عبدالباري جهاني:

د جهاني شعر له تخيل، عاطفې، او طغيان څخه ترکيب شوي او د  
 پښتنود هنري فرهنگ د گالري يوزره وړونکي تصويږدي.  
 حبيب الله رفيع د پښتو ادبياتو نامتو خپرونکي ليکي: « جهاني زمور  
 دهيواد په معاصرو شاعرانو کې د گوتو په شمير شاعرانو له ډلې څخه  
 دی. » (ورکه مينه، ۱۲ مخ)

عبدالباري جهاني د عبدالاحمد زوی په (۱۳۲۷ ش) کال د کندهار  
 په بنار کې زيږيدلی دی. خپله زده کړه يې د بکلوريا تر درجې پورې  
 هم پخته سرته رسولي او د کابل پوهنتون د ادبياتو او بشري علومو د  
 پوهنځي له لوستلو وروسته يې په پښتو ټولنه کې د علمي غړي په توگه  
 کار کاوه.

په (۱۳۶۷ ش) کال کې د (ورکه مينه) په نامه دده د شعرونو يوه

مجموعه خپره شوه (۱) چې په هغه باندې نامتو ادبپوهانو او شاعرانو: عبدالرحمن پښواک پوهاند دوکتور حبیب الله تبری، او ادبي مؤرخ حبیب الله رفیع تقریظونه لیکلي دي. ددغه کتاب په سر کې، جهاني د (اهداء) تر سرلیک لاندې لیکي: «د بزم او رزم د نهمگرو ترانو د اوږه مجموعه د پښتو ژبې هغو شاعرانو ته اهداء کوم چې تقدیر محکوم پیدا کړي، واکمنانو یې پر خولو مهر ونه وهلي او زمان یې قلمونه زولانه کړي دي».

عبدالرحمن پښواک لیکي: «هر شاعر لره ځانته یو جهان دی چې یوازې دی یې جهانيان دی. شعر راز دی، په راز باندې خبري کول په زړه باندې تجاوز او په روح باندې تیری دی. زه په شعر باندې تقریظ او انتقاد گناه گڼم.

عبدالباري جهاني یواستعداد دی چې که چیرې زموږ د اسیر محیط د قید او بند څخه آزاد پاتې شي خپل رازونه به د سپیڅلو پیامونو د شعارونو په څیر جهانيانو ته ورسوي چې د ننني بازاری شعارونو بازارمات کړي. زه ورته دعاء کوم چې خدای (ج) او خندا دې ورسره مله وي.»

پوهاند دوکتور تبری په مقدمه کې وایي: «... دلته که له یوې خوا د افغاني جنگیالیو د تورې خرپ او شرنګ ستایل شوی او د باتور افغان

(۱) ترور که مینه وروسته، د ښاغلي جهاني د شعر بله مجموعه پایکوب هم په پېښور کې چاپ شوه او د شعر دریمه مجموعه یې شش محل نومبیري چې ښاغلي صحاف کندهاري یې خپروي (ه).

ولس د تورې، زړه ورتيا، سرتيري او د ميرانې غبرول شوې، نوله بلي خوا  
د ژوند بښونکو يو غړپ اود افغاني رباب زړه وروونکی ترنگ هم په ډير  
وچت شاعرانه انداز کې تصوير شوی او د زړو ميکدو او پښتني تاريخي  
حجرو کيفيت په ساحرانه الفاظو تازه شوی دی.»

دغه مقدمه هم په شاعرانه انداز کې ليکل شوې او ټوله د ويلو ورده  
خود کتاب د حجم په پام کې ساتلو سره له هغې څخه تير يرو او د جهاني  
له جهان سره ځانونه آشنا کوو.

دا بايد وويل شي چې جهاني د پردیسی، حالت کې ځينې شعرونه  
ويلي او په ( ورکه مينه) کې يې خپاره شوي دي. ددې مجموعې په  
لوستلو سره هر څوک د شعر اعجاز درک کولی شی دلته به يوازې دوي  
بيلگې راوړو.

### ورکه مينه

د ژوندون وحشي موجونو  
له آشنا مينې بيل کړی  
د زمان ياغي بادونو  
بل جهان ته يم راوړی

\*\*\*

راياد يري مې جونگره  
راياد يري مې خيالونه  
هسې ليرې راته ښکاري  
لکه ورک ستري خوبونه

نه د چا پرييدو شونډو  
خه مرموزه نغمه ناڅي  
نه د چاله پتو سترگو  
دهوس ترانې پاڅي

\*\*\*

نه د چا پرسپينو ليچو  
تورې خونې راخوړې دي  
نه د مړو کتو يادونو  
سپينې کړې د چاشپې دي

\*\*\*

نه د چا پردنگه غاړه  
لونگين په ورو ورو زانگي  
نه مستي د مستو پيغلو  
ماتي کړې دي گلخانگي

\*\*\*

نه هغه د سوما بوتې  
نه هغه د غرو لمنې  
نه اوښبه نه يې هي هي دي  
نه کيردي دي چيرته پلنې

\*\*\*

نه هغه وحشي د بښتونه  
نه غاټول پکې غوريږي  
نه شيلې نه يې باډاسکي  
نه خپې پکې مستيږي

\*\*

نه خوشال له زوره يرغ کړه  
په ښکاره چې خوله يې راکړه  
نه له بخته فريادي دی  
چې ملگرو ورته شا کړه

\*\*

نه حميد په شنه زرگي کې  
خيال د شونډو دی ساتلی  
نه فراق د نوخطانو  
کری شپه دی ژرولی

\*\*

نه محفل سته درندانو  
نه قيامت د پايگويونو  
نه د شيخ په لاس عصاده  
نه فرياد له سرکويونو

\*\*

نه څه زيری د فرودس دی  
نه هوس د کوټرونو  
نه څه ویره د گناهسته  
نه وحشت له دوزخونو

\*\*

نه جنون پر خروښ راغلی  
نه هوښیاره بدمستي سته  
نه د عقل لیون توب دی  
نه د بنگو هوښیاري سته

\*\*

دلته اوږد ژوندون نسته  
دساره جهنم کور دی  
دلته هر څه ایري کیږي  
د حیات په نامه گور دی

\*\*

دلته هر څه سودا کیږي  
دلته هر څه بازاری دي  
دلته ویني بیگانه دي  
دلته مینې ظاهري دي

\*\*

زما د جگ و غروسندري  
خوڪا يي نسي اوريدلاي  
زما زبیره پڻ تنه ڙنه  
دلته نسي گريدلاي

\*\*

زه داستان د بربادينو  
زما کيسي په وينوسري دي  
نه له ستوني مي رخ وزي  
نه په سور کي زمزمي دي

\*\*

دلته وڙنم خپلي هيلي  
بي لمبي سوخم ويليرم  
نه د چاد لاري مل يم  
نه د چام مخ ته بليرم

\*\*

زما هغه جنت پردي سو  
چي مي حوري ورستايلي  
زما هغه کورگي تباه سو  
چي کيسي به مي کولي

\*\*

هانسیم لمبه لمبه سو  
چي يي ويني وينولي  
هغه جام له زهرودک سو  
چي مستي يي پاڅولي

\*\*

زما وروستي بخري مړه سول  
زما، نه مه غواړئ اورونه  
زما گونگي احساس مړسوی  
زما نه مه غواړئ شعرونه

\*\*

(ویرجینیا، امریکا، ۱۹۸۵م)

## زه شاهدوم

ما به لیده چې د باغوان په لاس غوټی زمولېږي  
ما به لیده چې د ساقی په لاس خمونه ږنگ سول

زه د جامونود لوتلو شاهد

زه د غوټیود زموللو شاهد

د میكدود وړانولو شاهد

ما ددې بڼې د بوټي - بوټي لانبیدل ولیده  
ما په سپرلی کې د زاغانو پایکو بونه کتل  
ما د نسیم په غیبر کې زیری د خزان اوریده

ماد بلبلو خوانيمرگي نغمي

ماد گلونو چپاوسوي ورمي

ماد پايمالو آرزوگانوزگيروي

ماله وحشته ريدلي زرونه تول وليدل

راوينبوي مي ولي؟

راپاخوي مي ولي؟

دارغوي مي ولي؟

ما به ليدل چي د زمان توپان وهلي بيبي

د گردابونو تلاطم کي رنگه بنگه خوخي

د خپو غيبي ته ورخرمه سي د ويبي بيبي

د جاله وان له نامرد به خخه

د دي ظالم له بيباکيه خخه

بيبي له پربنوسره وجنگي بيبي

د غرقيدوله ويبي تهوله بيبي وال چينغي کري

شوک د بيبي تياره کونجونو ته له وهمه خغلي

مال او اولاد هيروي

د ديوي خنگ ته له قاه قاه سره غابنونه بريسي

د جاله وان دي ظالم

زه بيبي خندا پيژنم

د دي ليوه سره پخواهم خه آشنا غوندي وم

ماهرڅه وليده، خوهيڅ مې لاوبلي نه دي

زه د بېرې د دوولوشاهد

زه د توپان د خوځيدلو شاهد

ماله آرام ساحله تينته ليده

زه په لوی لاس د غرقيدلو شاهد

راويښوئ مې ولې؟

راپاڅوئ مې ولې؟

داړغوئ مې ولې؟

ما به ليده چنې د غوغا د چوپيدو د پاره

سپينې آبداري تورې څه په بې آبي سرې کيږي

تر يو څو سوو کررو وروسته څه کمزوري چيغه

وروستی نفس د زولنو په ښرنگهار کې ورک کي

يولالهانده زړه آرام غوندي سي

يوه سينه د هديرې په رسم

يوه کوچنوتې قفسچه کې هلته

يولوی جهان لره مکان پېدا کي

يوه نری شاني لمبه تورې تيارې ته درومي

دا بدي سکوت په غير کې حرکت ډويږي

څوک د ژوندي مرگ په آرزو د گولی لارې څاري

څوک بيا د مړه ژوندون بقا ته له ايمانه تير سول

زه د زگيروي د چرپولو شاهد  
زه د تر تلو د لو تلو شاهد  
ماتار اكونه چپا وونه ليدل  
زه د سرو خاڅکو تو يولو شاهد

راويښوئ مې ولسې؟

راپاڅوئ مې ولسې؟

دارغوئ مې ولسې؟

مابه لیده چې د جلا د په وینو سرو منگولنو

مابه لیده چې د لیوانو د خیر لوهوم

خلک د ورور پر جنازه نخول

خلک په ډکو ستونو وخنډول

مابه لیده چې څوک د مینې د لر لویه تور

ولې سنگسار سو، ولې تپولو گناه کار و باله

مابه لیده چې خلکو لوی، لوی گناهونه ستایل

هر چا چې ښې منگولې سرې کړې قهرمان قبول سو

دلته قاتل قضا ته نه کشیږي

دلته چې سروهي سردار یې بولي

دلته د سرو لاسو په نوم عبادتونه کیږي

سجده هغوته ده چې زرو نه یې سینو کې نسته

زه بیگناه گناهکاران پیژنم

ماگناهکاره جنتیان ولیدل  
 زه د پایکوب د سرکویونو شاهد  
 زه د قاتل د سرو لاسونو شاهد  
 چاد منبر پر سرگناه ستاپله  
 خودا ثواب د سنگسارونو شاهد  
 شوک چې زرگونه قتلوي خلک بیعت ورکوي  
 هغه چې وینې پاکوي، هغه دوزخ ته درومي  
 د گناهونو د تمیز پر میدان

ددې نړۍ د عدالت شاهدیم  
 راویینوئ مې ولې؟  
 راپاڅوئ مې ولې؟  
 دا یرغوئ مې ولې؟

\*\*\*

پر بردی چې هر څه په سینه کې ولحد ته یوسم  
 د شعر ژبه مې گونگی بڼه ده پرې سوې بڼه ده  
 په سترگو وینم خو چې نه یم گریدلی بڼه دی  
 دلته لیدل او کول بڼه دي څه ویل کفر دي

په رڼو سترگو ژوندی ډیراوسیري  
 خو شوک چې ژبه لري سر نه لري  
 دلته لاسونه پر یکیدل ژبې بې هم غوڅې کړې  
 خو سترگور وهر څه ولیده گونگی پاته سوه

پري بردئ چې وسو ځيرم  
 پري بردئ چې وکړم ځيرم  
 چيرته به زده هم دويلو په تور  
 ددې ليدنو دويلو په تور  
 د ژورو په دود خپله سزاگي ووينم  
 زما په مري باندي به هم د چا منگولي سرې سي  
 راويستوي مې ولي؟  
 راپاڅوي مې ولي؟  
 دا رغوي مې ولي؟

### قيام الدين خادم (۱۲۸۵-۱۳۵۸ هـ . ش) :

کله چې دوينس ځلميانو دوخت په ادبياتو باندي بحث کيږي نو د لومړي ځل د پاره د حبيبي، الفت، بينوا، خادم، رښتين اورشاد نومونه په ذهن کې تداعي کيږي، ځکه چې دوی د پښتو د معياري ژبې او ليکدود (املاء) او دا د بي سبک په پالنه کې ډير ستر خدمتونه تر سره کړي او زيات شاگردان يې روزلي دي. لوی استاد حبيبي او فاضل استاد رشاد دواړه دا د بي او تاريخي څيړنو سر لاري او په خپله ساحه کې د تبصر په لحاظ بې ساري دي. محترم استاد پوهاندرښتین هم په گرامر او ادبي تاريخ کې لوی لاس لري. الفت، بينوا، او خادم که څه هم ادبي څيړنې تر سره کړي دي خو هغوی زياتره دوينستيا د دورې د نامتو شاعرانو په توگه

شهرت لري.

که مور په ادبي تاريخ کې د پوهاند رښتین او پوهاند رشاد نه مخکې د جهاني یادونه کوو، دلیل یې د ادی چې په ادبیاتو کې هنر او بداعت له علم او تحقیق نه مخکې راځي. که څوک د ادبي څېړنو تاریخ لیکي هلته بنایي د ځینو نامتو شاعرانو او کیسه لیکونکو هیڅ یادونه ونشي.

له دغې لنډې یادونې وروسته به د استاد قیام الدین خادم پر ژوند لیک رڼا واچوو.

قیام الدین خادم د ملاحسام الدین زوی او د ملا علي گل اخونزاده لمسی دی. د (اوسني لیکوال) مؤلف لیکي چې: «بناغلی قیام الدین خادم په اوسنیو پښتنو لیکوالو او شاعرانو کې د قدامت او مشرتوب حق لري او د افغاني پوهانو او ادیبانو په لومړۍ ډله کې درېږي».

خادم صاحب د پښتو، پښتونولي، او د هیواد له ترقی سره ډیره مینه درلوده، د ښو احساساتو خاوند و او د لهجې صراحت یې درلود. استاد خادم په (اوسني لیکوال) کې خپل ژوند لیک خپور کړی دی، په یوه برخه کې یې د (زما په حیات انتقادات) تر سرلیک لاندې داسې لیکلي دي: په ژوندانه کې هیڅوک له انتقاده نه دي خلاص هغه انتقادونه چې په مایې خلک کوي دادي:

۱- وایي نه منونکی سړی دی. دا انتقاد په ما باندې زما والدې هم هر وخت کاوه مگر زما جواب به دا و چې (که زه منونکی وای خوزه به هم

د نورو خلکو غوندې وای. ) په ورکو ته والی به مې د مور سره تل په دې  
جنگ و. دې به وېل: ( خلک داسې کوی او ته داسې. ) ما به وېل چې:  
( خلک راته مه یادوه خلک خو هرڅه کوي!!! )

۲- وایې ډېر بحث کوي او نه قانع کېږي . . . دا خبره نشم فیصله  
کولای چې داد خلکو قصور دی او که زما عیب؟ استادان به هم زما  
پوښتنو ته اریان وو، زه پخپله هم په دې قانع یم چې بحث مې خوښ دی  
مگر په اساسي او اصولي خبرو. نه مطلق بحث . . . .

۳- وایې « سر شخه دی » مگر دوستان مې وایې ادبي شجاعت  
لري. په ورکو ته والي کې راته خلکو وېل چې « کلان کار دی » ولې په  
آزادی خوزه پخپله هم قایل یم او دا ځکه چې د طمعې بارزما په ورمیر  
نشته.

۴- هو، په دې یو گناه زه پخپله هم قانع یم چې هغه د حقیقت مینه  
باید وېولم.

خلک په امور وکې د نورو نورو ملاحظاتو مراعات کوي، مگر زه  
په حقیقت او واقعیت پښې نشم ایښودای. ما خپل دغه عادت په هغه  
نظم کې چې (د شاعر مسلک) یې نوم دی ښه تصویر کړی دی.

زه د اتولې خبرې اورم مگر د ځان سره وایم: « ډیرې خولې ډیرې  
خبرې ».

دا پورته لیکنه د خادم صاحب د نشر نمونه هم کیدای شي. دده په  
نشر کې ایجاز لیدل کېږي او د ځینو لیکوالو په شان د حق الزحمې دپاره

خبره نه اوږدي، بلکې نيغ په نيغه خپل مطلب بيانوي.  
 دده خورلس ځانگړي آثار چاپ شوي دي چې مشهور يې دادې:  
 دکوچنيانو اخلاقي پالنه، روهي گلونه، د مرغلرو اميل، نوی ژوندون،  
 مکارم الاخلاق، پښتونولي، بايزيدروښان، خيالي دنيا، د شريف  
 سرگذشت، او نبوغ او عبقریت.

### د شاعر مسلک

صحيح لاره به ښاييم که ووم که نه ووم نه ووم  
 رښتيا رښتيا به وایم که ووم که نه ووم نه ووم  
 د حق د پیروي نه مې بل څه په زړه کې نشته  
 چې څه یمه همدايم که ووم که نه ووم نه ووم  
 آزادیم زیریدلی بنده گي کولی نشم  
 بنده د خپل مولايم که ووم که نه ووم نه ووم  
 په بلو خوشامندومي ځان خوښ نه دی چې غټ شم  
 که غټ یم خوهم دايم که ووم که نه ووم نه ووم  
 چې څوک غواړي څه سپکه مې د قام له څه جهته  
 د پښمن دهغه چایم که ووم که نه ووم نه ووم

---

(۱) داستاد خادم په چاپي آثارو کې دالاندې منظوم او منشور آثار هم شامل دي: څاروان (د شعر مجموعه د ۱۳۴۶ هـ ش کال چاپ) د بابانصیحت (نظم) ۱۳۳۵ هـ ش. نوې رڼا (د مقالو مجموعه) د ۱۳۴۳ هـ ش کال چاپ. دغه راز داستاد درې کتابونه په پېښور کې چاپ: لوی اصحابان، لرغونی پښتانه قومونه، او پښتوتی (ه).

په ماته كښتۍ سپوريم طوفانونه مې دي مخكې  
 په دې لاره يې بيايم كه وم كه نه وم نه وم  
 خدمت د خپلې ژبې، قام، وطن زما مسلک دی  
 په دې مينه به پاييم كه وم كه نه وم نه وم  
 لرم ښكلي تخمونه چې گلزار شي پښتنوته  
 په دغه تمنايم كه وم وده كه نه وم نه وم  
 د ناز په خوب ويدي غنچې په ورو ورو وښومه  
 (خادم) باد صبايم كه وم وده كه نه وم نه وم

### صديق الله رښتین :

پوهاند صديق الله رښتین د مولوی تاج محمد زوی د ۱۲۹۸ هـ ش  
 کال شاوخوا د مومندو په سره کمر کې زیږیدلی دی (۱). لومړنی زده کړه  
 یې په خپله علمي کورنۍ کې کړې ده او بیا یې خپل تحصیلات د  
 ننگرهار د هېډې په نجم المدارس او د کابل په عربي دارالعلوم کې سرته  
 رسولې دي. د پوهاند رښتین پلار مولوي تاج محمد خان (د ترنکزو  
 حاجی صاحب) له همکارانو څخه و او د باچا خان په کتاب (زما ژوند جد  
 او جهد) کې یې یادونه راغلې ده.

پوهاند رښتین د خدمت زیاته موده په پښتو ټولنه کې او د کابل  
 پوهنتون د ادبیاتو پوهنځي کې داستاد په توگه تیر کړې ده، وروستی  
 (۱) ددې کتاب ترلیکلو وروسته کابو څه د پاسه اوه کاله نور هم ژوندی و او د ۱۳۷۷ هـ ش کال د  
 لېنډی په ۶ مه نیټه په پېښور کې وفات او د ننگرهار په بهسودو کې خاورو ته وسپارل شو (ه).

وظیفه یې د پښتو ټولني درئيس په توگه اجرا کوله چې د محمد داؤد له خوا په (۱۳۵۲ هـ . ش) کال کې تقاعد ورکړ شو.

پوهاند رښتین په ابتدا کې شعرونه هم وپیل خو وروسته یې خپل وخت ژبپوهنې او ادبپوهنې ته وقف کړ. دده نشر پوځ او معیاري دی. پوهاند حبیب الله تبری په دې باره کې داسې وایي:

«رښتین د خپل وخت نومیالی لیکوال او قوي نشر لیکونکی دی چې آثار یې په متفرق او مستقل ډول سره د هیواد په مطبوعاتو کې خپاره شوي دي. نظم او نثر داوړه لري؛ مگر د نشر خوایی له نظم څخه ډیره قوي او برجسته ده. حتی دی د خپلې دورې یوازینی لیکوال دی چې د نشر خوایی څو ځله تر نظم قوي بنکاري. دده د نثر ډېره ستر ممیزه داده چې دده الفاظ تل قالبی بریښي. د نظمونو کومه مجموعه یې تر اوسه لانه ده خپره شوې (۱) خو په نثر کې یې مستقل آثار زیات چاپ شوي دي».

د پوهاند رښتین نامتو آثار دادي: د پښتو ادب تاریخ، د پښتو اشتقاقونه او ترکیبونه، د پښتو لوی گرامر (په پارسي ژبه)، پښتو قصې، د هند سفر، پښتو ژبښودنه، د ژوند سندره، نوی ژوند، د مینې هینداره د پښتو مصدر و نولارښود، او نور.

### عبدالشکور رشاد:

عبدالشکور رشاد د عبدالغفور خان زوی د حاجی محمد ایاز خان

لمسی په خټه بابړ په (۱۳۰۰ هـ ش) کال کې د کندهار ښار د بابړو په

(۱) د ارواښاد استاد رښتین د شعر مجموعه خورې وړمې نومبري او په ۱۳۷۷ هـ ش کال په پېښور کې چاپ ده. د استاد د ټولو چاپی آثارو مجموعه تر ۴۵ اټرونو پورې رسي. (ه).

کوڅه کې زیریدلی دی. پوهاند رشاد په تاریخ، ادبپوهنه، او لغت پوهنه کې د تبحر درلودلو له امله دروښانفکرانو له خوا د (فاضل استاد) لقب گټلی دی. دده د معلوماتو پر اختیا او قوي حافظه اوریدونکی په حیرت کې اچوي. دا کادمیسین پوهاند رشاد د چاپي آثارو شمیر، لکه څنگه چې ښایی، دومره زیات نه دی او علت یې دادی چې ده ته د خپل نفس مناعت اجازه نه ورکوله چې د کتاب د چاپولو غوښتنه وکړي. اکثر کتابونه یې د علمی مؤسسو په غوښتنه چاپ شوي دي.

فاضل استاد په اوسني وخت کې د پښتو او فارسي ادب د کلاسیک متونو د مشکلاتو د حل کولو د پاره یو مهم مرجع گڼل کیږي. استاد رشاد نه یوازې د خپل علمي تبحر له کبله، بلکې د تقوی او د نفس د مناعت په درلودلو سره د پوهانو او روښانفکره قشر په منځ کې خاص محبوبیت گټلی دی.

د (اوسني لیکوال) مؤلف دده په باره کې لیکي: « ښاغلی رشاد که څه هم په بډایه کورنۍ کې پیدا شوی دی خو اوس نه یوازې بډای نه دی بلکې د ځینو بډایانو په خلاف د بې وزلو سره د همدردۍ احساسات هم لري او د شعر په ژبه یې د غربیانو پر حال ډیر ژرلي هم دي چې دده ددې غریب پروری د احساساتو نمونې د پاره به یوازې دده هغه یو شعر کافی وي چی (د غریب زنکندن) تر عنوان لاندې یې خورلس کاله پخوا (هغه وخت) ویلی دی.»

پوهاند رشاد په اردو، عربي، انگرېزي، او روسي ژبو پوهيږي.

## حریت

د مجنون ژوندون به څه وي چې ليلا مري  
څه په کاردی تش کالبوت چې زړه د چامري  
زړه ډيوه ده دا د ختو په قالب کې  
خدا و مه کړه چې دا ډيوه د چامري  
چې مرغه لاړ شي قفس د ماتيدو دی  
که به زړه مری تش گوگل دي لا پخوا مري  
هيڅ ممکن نه دی پایښت دهغه پښي  
زړه چې مري کالبوت مجبور دی خامخامري  
حریت د هر ملت د بدن زړه دی  
که دانه و، هم ملت مري هم بقا مري

## د دې پړاو نور ليکوال او شاعران:

کله چې د پښتو جامع ادبی تاریخ لیکل کېږي نو هلته باید د  
پوهاند دوکتور بهاء الدین مجروح، نصر الله حافظ، موسی شفیق،  
محمد صدیق پسرلي، عبدالله غمخور، غوث خیبري، کبرا مظهري،

---

(۱) دا کادمیسیښ پوهاند عبدالشکور رشاد د لیکلیو څپر نیزو آثارو، ترجمو او ادبی منظمو،  
منشورو آثارو شمېره تر پنځوسو اوږي. د شعر دوی مجموعې یې چاپ دي: د زړه وینې (د کابل  
چاپ) د افغانستان بدي ورځې (د پېښور چاپ). د تولستوی درې نکلونه او د تاگور ځینو آثارو  
ترجمې یې په ادبی ترجمو کې حسابیږي (هـ).

حبيب الله رفيع، ابراهيم عطايي، عبدالرحمن پژواک، دوکتور مجاور- احمد زيار، عبدالله بختاني، دوست شينواري، احسان الله هير او محمد- دين ژواک په آثارو او افکارو ځانگړې څيړنې ترسره شي. د دوکتور مجروح (ځانځاني بنامار) (۱) يوداسې اثر دی چې د شعر په ژبه يې يوه فلسفي مفکوره بيان کړې ده او په پښتو ادب کې يو مهم نوښت گڼل کيږي. د موسی شفيق کيسې ډير لوړ هنري ارزښت لري. او دنصرالله حافظ شعرونه د کميت او کيفيت په لحاظ د پښتو (معاصر) شعر په لومړي کتار کې دريږي. د کبرا مظهري، غوث خيبري، او ابراهيم عطايي ناولونه جلا څيړنو ته انتظار باسي. دادبي تاريخ په غنا کې د حبيب الله رفيع او زلمی هيواد مل علمي څيړنې د خاصې يادونې وړ دي. په ژبنيو څيړنو کې د پوهاند دوکتور مجاور احمد زيار اود دوکتور- عبدالحکيم هلالي آثار، په ادبي تېوري او ادبي کره کتنه کې د پوهاند محمد رحيم الهام او سر محقق دوست شينواري ليکنې د ژبې او ادب عمده پانگې گڼل کيږي.

په پای کې ددی ټکي يادونه هم ضروري بريښي چې دوينستيا د پړاو په مينځ ته راتلو او د نهضت په پالنه کې د عبدالمجيد زابلي او محمد گل مومند نومونه د هيرولونه دي. زابلي دليبرال د موکراسی د پرمختيا او پراختيا د پاره خپل مالی امکانات په کارا چولي وو او فرهنگي آثارو ته يې جاييزې ورکولې. محمد گل مومند د پښتو او

(۱) د شهيد پوهاند دوکتور مجروح (۱۹۲۸ - ۱۹۸۸م) د شعرونو بله مجموعه نا آشنا سندري

په پېښور کې چاپ شوی ده. (ه)

پښتونولي د يوه ليکوال او درانه مشر په توگه په پښتني نړۍ کې شهرت لري. دې د ځينو آثارو مؤلف هم دی، خو دده نوم زياتره د فرهنگي نهضت د بنسټ ايښودونکي په توگه يادېږي.

دوينبټيا په پړاو کې په کليو او بانډو کې ولسي شاعران هم موجود وو چې د هغو د زيات شمير نومونه په (اوسني شاعران) کې معرفي شوي دي. دا ولسي شاعرانو په ډله کې ملنگ جان (۱۲۹۳ - ۱۳۳۶ هـ ش) يو ځلانده ستوری دی. څرنگه چې له يوې خوا دده سندرې له تنگ تکور سره ملگرې وي او له بلې خوا دې په لومړۍ سر کې بيسواده و او وروسته يې يو څه سواد زده کړ، نو ځکه د ولسي شاعر په نامه مشهور شوی دی، ليکن دده هنري نوښتونه هغه د سترو شاعرانو په کتار کې دروي.

## ملنگ جان وايي:

مينې دې سټي کړم

راغلی په ابرو

اوس مې ابرو کې لاس وهه چې باديې ورينه

ستاد مخ پتنگ وم

شپږم څپرکی

## داوښتون پړاو

تاریخی پس منظر:

دوښتیا پړاو په ادبیاتو کې د کین اړخ روښانفکرانو ځینې داسې غوښتنې او آرمانونه هم انگازه کړي دي چې دريفور میزیم له سرحد نه او پری او د هغو په عقیده یوازې د ملي د موکراتیک انقلاب په بریالیتوب سره تحقق موندلی شي. د انقلابي افکارو په وده او چټکتیا کې کورنیو او بهرنیو عواملو لاس سره ورکړی و. په هیواد کې دننه

دولتي واکمنانو د ستهاتسکو (د اوسنی حالت د ساتنې) د پاره کار کاوه او له تحول څخه په ویره کې وو. د ملي شوری د اتمې دورې په انتخاباتو کې (۱۹۵۲ م کال) د حکومت لاسوهنې د اوښوده چې دولت حتی دریفورمستانو اولیبرال دموکراتانو فعالیتونه هم نشي زغملی. د مظاهره کوونکو د ټکولو او د سیاسي سازمانو د مشرانو د بندي کولو په نتیجه کې یو شمیر روښانفکران په دې معتقد شول چې د ټولنې اساسي ستونزې، (لکه فقر، بیسوادې، او ټولنیز فساد) له بنيادي تحول او انقلابي بدلون نه پرته نشي حل کېدای. له بلې خوا په همدې وخت کې د افغانستان شمالي گاونډي د خپل سياسي نظام د تفوق ښودلو د پاره په پراخو ایديالو جيکي تبليغاتو لاس پورې کړی و. په (۱۹۵۵ م) کې د افغان - شوروي تړون هم د افغانستان په اقتصادي او فرهنگي ژوند کې د تحول راوستلو د پاره زمينه برابره کړه. د محمد داؤد د صدارت په دوره کې د پښتنو او بلوڅو د خپلواکۍ يا داخلي آزادي له نهضت څخه د ملاتړ په نتیجه کې د افغانی حکومت مناسبات له پاکستان او د هغه له متحد-ینو (د امریکې متحده ایالتونو، ایران، ځینو عربي هیوادونو، او لویدیځې اروپا) سره په عادي د پلوماتیکه سطح کې پاتې شوي وو او له شوروي اتحاد سره یې په اصطلاح دوستانه اړیکي تېنگ کړل. له همدې وخت نه وروسته افغانستان د شوروي د نفوذ په ساحه کې واقع شو.

د (۱۹۶۳ م) کال په مارچ (حوت، ۱۳۴۱ هـ ش) کې د محمد داؤد په استعفاء سره یوځل بیا د تحول غوښتونکو ځواکونو د پاره د خپل غبرد

پورته کولو فضا مساعده شوه. په ۱۹۶۴م (۱۳۴۳ش) کې نوی اساسي قانون نافذ شو چې د فکر او عقیدې د بیا نولو، د اعتصاب او مظاهري د کولو، او د سياسي گوندو جوړولو ته يې اجازه ورکوله. که څه هم چې د گوندونو قانون لانه وجور شوی، په هيواد کې ځينې سياسي سازمانونه جوړ شول. د ۱۹۶۵م کال د جنوري په لومړۍ نيټه (۱۱ جدی ۱۳۴۴ش) د افغانستان د خلک د موکراتيک گوند لومړنی مؤسسه کنگره په کابل کې دايره شوه. د افغانستان د خلک د موکراتيک گوند نشراتي اورگانونو د خلق او پرچم جريدو په سيستماتيک ډول د اوښتون د پروا د ادبياتو په ترويج پيل وکړ او د انتقادي رياليزم د ادبي ميتود په څنگ کې سوسياليستي رياليزم هم تيغونه ووهل.

دا بايد ووايو چې د پښتو ادب د اوښتون پروا زري لاپخوا کرل شوي وو. د نور محمد تره کي (د بنگ مسافری) او نورو کيسو ډير لوستونکی درلودل او د سليمان لايق (د چونغ ترانې) د انقلابي نظم لومړنی زمزمې وې چې په ظاهر شاهي دوره کې د خلکو غورونو ته رسيدلي وې:

زړه مې له مکيزد هر دلبره سره نه ځي  
 پښې مې د دوران له هر بې سره سره نه ځي  
 دا زخمي وطن چې د مزدور په وينورنگ دی  
 دا سپينه کوتره له اژدره سره نه ځي  
 دا زمکوغل دا خيتور دغه د کلي خان

لاره د ورورۍ باندي بزگره سره نه ځي  
ديديې نیکمرغی د خوارو خلکو زغمای نشي  
عقل يې په خیر له بشره سره نه ځي  
دا خلک نور پل له استثماره سره نه ږدي  
دا وطن یو گام له دې بریره سره نه ځي

### ادبي ځانگړتیاوې:

دا وښتون ادب چې د کارگرې طبقې اوزیار ایستونکو د ایډیالوجی  
انگازه کوونکی و، د (۱۳۵۷ ش کال) د ثورد اوومې نیتې له پېښې  
څخه وروسته په رسمي او دولتي ادب بدل شو. د دغه وخت د شعرونو،  
کیسو، کره کتنو، او ادبي څیړنو محوري مفکوره د فیوډالیزم او  
امپریالیزم پر ضد او د ټولنیز عدالت، ترقی، سولې او انترناسیونالیزم  
د پاره مبارزه وه. د ادبي نوښتگرو د بیاروزنې په منظور، د لیکوالو  
اتحادیه جوړه شوه. کومو روښانفکرانو چې د بیاروزنې په وړاندې  
مقاومت کاوه د هېواد پرېښودلو ته مجبور شول، یابندیان شول، یا  
چوپ پاتې شول او ځینو په نه زړه همکاري کوله. د (۱۳۵۸ ش کال) د  
جدی په شپږمه نېټه د افغانستان پر خاوره د سره لښکر له تیري نه  
وروسته په ادبي هستونو کې د سويتيزم په نامه یوه اصطلاح هم باب  
شوې وه او د شوروي دوستۍ په باب لیکنې هم باب شوې.

لکه چې تجربې ښودلې ده د هر ټولنیز تحول په پیلامه کې د  
ادبیاتو پیغام او مضمون له فورم او قالب څخه مخکې ځي او غالباً د

فورم بشکلاته چندانې پاملرنه نه کيږي. څه موده وروسته نوښتگر روښانفکران د کليشه يي او يکنواخته مبتذل ادب د پای ته رسولو د پاره د ابتکار لمنې ته لاس غځوي او د پيغامونو د پاره مناسبه ژبه او مناسب ايماژونه پيدا کوي.

د ثور له پيښې وروسته، اکثر شعرونو د شعارونو بڼه درلوده او انقلابي ترانې د شعر اصلي مضمون شو. د داستانونو محتوی هم له فيوداليزم سره مبارزې ته وقف شوې وه. د افغانستان په «دموکراتيک جمهوريت» کې د ليکوالو اتحاد يې په جوړيدو سره داد بې کره کتنې محفلونه او سيمينارونه جوړ شول. په ادبي غونډو کې د شعر او داستان ليکنو موازين او پر نسيونه شرح شول؛ نيمگړتياو ته گوته ونيول شوه، په هنري او ايستيتيکي اړخونو باندې ټينگار وشو او د ابتذال او سطحی گرايي مخه ونيول شوه.

د (۱۳۶۵ ش) کال په وروستيو مياشتو کې د افغاني ټولني په سياسي ژوند کې د يو څه تحول نخښې ښکاره شوې. په شوروي اتحاد کې نوی مشرتوب د (نوی تفکر)، (بيا جوړونې) او (علنيت) تر شعارونو لاندې يوه نوې سياسي تگلاره پيل کړه. د همدغې نوې تگلارې او د افغانانو د مقاومت په نتيجه کې بايد له افغانستان څخه د شوروي قواوې وتلې وای او د افغانستان دولت هم د جگړې په ځای د روغې جوړې تگلاره اونسبي دموکراسی منلې وای. د ملي روغې جوړې (ملي مصالحې) د تگلارې په غوره کولو سره فرهنگي پلوراليزم ته

اجازه ورکړه شوه.

د فرهنگي پلوراليزم په نتيجه کې د غزل ژانر په نوې بڼه احيا شو او د زمان روح پکې پوک وهل شو. رباعي د نويو مفکورو د پاره استخدام شوه او د مثنوي لمن هم په بنياسته گلونو ډکه شوه. دلنډې کيسې ليکنه ډيره باب شوه. اکثر ليکوال د لنډې کيسې له اصلي توکونو او نور مونو سره اشنا شول. په دې وخت کې يوشمير کيسې او ناولونه هم وژباړل شوه. اوس شوک ساده، مېخانيکي او شعاروزمه آثار نه خوښوي، بلکې په نوبت او بداعت پسې گرځي؛ دغسې نوبت چې په هغه کې لور انساني ارزښتونه او سپېڅلي ملي ارمانونه په ايستيتيکي او هنري ايمارونو کې نغښتل شوي وي.

د فرهنگي پلوراليزم له پيليدو سره د ديکټات، رانده تقليد، او تعبد مرحله پای ته ورسیده. د (متکور) په نامه (د محمد اسمعيل يون) د شعرونو د مجموعې په سريزه کې، محمد صديق روحي داسې ليکي:

«په وروستيو څلورو کلونو کې چې کيداې شي د فرهنگي آزادۍ پيلامه يې ويولو - زموږ د هنري فرهنگ په تيره د شعر په گلبن کې رنگارنگ گلان وغوړيدل او د ادب او هنر د مينه والو زورونه يې باغ باغ کړل. رښتيا خبره داده کله چې د هنر د آزادۍ وږمه په غرو، رغو، کلو او بانډو وچليږي د شعر بلبل يې د هر کلي د پاره گلورينې ترانې وايي. د تعجب خبره نه ده حتی هغه شاعران چې د کوم طلسم تر اغيزې لاندې له ځانه پردي شوي وو، د مسخ شوي حالت نه بيرته راوگرځيدل. داسې

ښکاري چې هغوی خپله حافظه تر لاسه کړه، خپل کلی، مالت او دوستان او دښمنان یې وپیژندل. زه په دې خبره بحث نه کوم چې د شعر گلبوتی په هوسا او بسیا خاوره کې ښه وده کوي او که بحراني حالات د شاعر احساس راویښوي او طغیان ته یې لمسوي، خود دې خبرې یادونه ضروري گنم چې شعر او د تخلیق آزادي د مجنون او لیلا په شان یوله بله جدایی نشي زغملای. چیرې چې د تخلیق آزادي نه وه خدای خبر چې شومره خبرې به د شاعرانو په مغزو کې په ابدی خوب ویدې شوې وي، او شومره خبرې به په نه زړه ویل شوې وي . . . مور غواړو پردغه ټکي زور واچوو چې فرهنگ یوازې د دموکراسی په فضا کې وده کولی شي. که څوک غواړي چې په دې خاوره کې فرهنگ وغورږي نو باید د نوښت آزادی ته درتاوی وکړي. په تیرو څلورو کلونو کې، سره له دې چې جگړې زمور خاوره د خپلو بچیانو په وینو ولمبوله، ودانۍ یې په کنډوالو بدلې کړې، د کونډو، بورو، او یتیمانو اسویلويې د فلک مانۍ توره کړه. باغونه، څنگلونه یې پو پناه کړل او مادي هستی یې تالا کړه خوله دې ټولو سره سره د فرهنگ په برخه کې د یوې نسبي آزادی له برکته یو څه تنوع او ښکلا لیدله کیږي:

څوک د اتلانو حماسې انځور وي، څوک د شهیدانو پر مقبرو او ښکې تویوي، څوک د سولې آرمانونه بیانوي، څوک وران کلي او زړې خاطرې را په یادوي؛ څوک د نهیلۍ او بې وسۍ نغمې غږوي؛ څوک سباوون ته په تمه ناست دي او څینې په تور تم کې د امید مشالونه گوري».

د فرهنگي پلوراليزم د وخت شعرونه او ادبي آثار د هنري ارزښت او همدارنگه د پيغام او محتوي له پلوه د اوښتون د پړاو د لومړيو وختوله آثارو سره جوت توپير لري. د مثال په توگه، په لومړيو وختوکې طبقاتي مبارزه نه پخلا کيدونکې گڼل کېده او له مخالفو جگړه مارو څو اکونو سره د پخلا کيدو او مصالحي خبره خيانت بلل کېده. اما د اوسني اساسي قانون د حکم له مخې د جگړې د پاره تبليغ منع دی او ملي مصالحه د دولت بنيادي تگلاره ده.

په همدې ترتيب، په اوسني وخت کې ملي، اسلامي، او بشري ارزښتونو ته زيات درناوی کېږي. د نن ورځې ادبيات د اوسنيو شرايطو زيرنده دي.

د فرهنگي پلوراليزم د پاليسۍ په نتيجه کې په هيواد کې يو شمير فرهنگي ټولنې هم جوړې شوې چې په گوندونو او حکومت پورې نه دي تړلې. د غوتولنو هم د فرهنگ د پرمختيا او پراختيا په لاره کې د يادونې وړ خدمتونه ترسره کړيدي.

### نامتو ليکوال او شاعران:

که څه هم د ويښتيا د پړاو د ځينو شاعرانو او ليکوالو آثار زياتره د اوښتون په پړاو کې چاپ شوي دي، خو دوی کار د ويښتيا په پړاو کې پيل شوی دی نو ځکه د ويښتيا په پړاو کې معرفي شوي دي. د دغو ليکوالو او شاعرانو په ډله کې د سليمان لايق، نصر الله حافظ، مجاور احمد زيار، حبيب الله زره سواند، عبدالله بختانی، ابراهيم عطايي،

دوست شینواری، او عبدالرؤف قتیبل نومونه دیاد ونې وردی.  
د اوبنتون د پړاو نامتو شاعران او لیکوال دادی:

## ۱- شاعران:

الف) صدیق کاوون، اسحاق ننگیال، احمد الله تکل، عارف  
خزان، علی گل پیوند، افضل تکور، لطیف بهاند، افضل شیرزاد، اسد-  
الله اسد، اسمعیل یون، عزیز تحریک، فضل الهی گران، عبدالهادی  
هادی، لطف الرحمن خاموش، تاج محمد یاری، غلام جان جگر،  
عبدالهادی هادی، حفیظ الله خورلن، فاروق فردا، ابراهیم شینواری،  
سلطان جان کلیوال، خیال محمد کتیوازی، غلام محمد کامه وال، بلقیس  
مکیز، صفیه صدیقی، پروین ملال، شمسوار سنگروال، ممتاز آرمان،  
محبوب سنگر، باقی بریال، بابرزی، او نظیف الله تکل.

ب) نور شاعران: سمیع الله سیمع، عاشق الله فریاد، کمال الدین  
مستان، رشید آرین، سباورمه، کریمه رسولی، بسم الله حقمل، علی-  
محمد رسولی، رحیم روہین، اسد الله لودین، ستانه میرزهیر، جلات-  
خان حکمتی، غلام سخی اتمر، حبیب الله غروال، امیر گل شرر،  
باباجان نیاز یوال، حسن گل، حکیم نور اکاخیل، حاذقه هروی، داد-  
محمد صحرايي، راجا سنگهه، داد محمد راسا، میر حبیب سهیلی،  
آصف بهاند، زکریا ما نیجن، زرجان صیاد، نور علی شاه خوستی، سید  
محمود کارگر، سراج الدین منگل، سید شفیق الله احمد، سید عثمان  
اندینمن، محمد معصوم هوتک، لعل پاچا آزمون، محسن مختار،

محمد هاشم غمشریک، مسکین یار، سید نور الله گل، سامدل مختار،  
 شربین تاج رحیمی، شاه عالم خپاند، احمد شاه وینن، عبدالحلیم  
 ظریفی، عبدالعزیز پرهیز، صالح محمد مصلح، عبدالغفور ملهم،  
 عبدالله خاخی، عقل محمد مقبل، عبدالقدیر عمر زیوال، عبدالمالک  
 ساپی، غلام جیلانی اشکار، کمین عمر، محمد حسین، محمد ظاهر-  
 قانت، محمد رفیق، محمد داود شهید، محمد علی توکلی، محمد درود-  
 امیدوار، محمد هاشم خیرک، محمد کاظم بیمار، محمد اجان ملنگ،  
 محمد مراد سنگرمل، محمد بشیر شریفی، خان محمد، محمد طاهر،  
 میرزا محمد حسین مسکین، محمد معین قاسمی، محمد اسمعیل،  
 نواب ملنگ، نور الحق مشتاق، نعمت الله نعمت او نور (۱)

دلته باید د خوتکو یادونه وشي: لومړی دا چې بنیایي ځینو  
 شاعرانو خپلی مجموعې چاپ ته نه وي سپارلې. د پښتو د ستر شاعر  
 عبدالباري جهاني د شعریو مجموعه په (۱۳۶۷ ش) کال کې خپره شوه  
 تردې وخته د جهاني له شعراو نامه سره ډیر خلک آشنا وو. کیدای شي  
 چې ځینې ډیرې ښې مجموعې وروسته خپرې شي. په دې اساس،  
 پورتنی فهرست د شاعرانو بشپړ تصویر نشي ښودلی.  
 دوهم دا چې د ځینو شاعرانو د شعریو یوه بیلگه په لاس کې وه. د

---

(۱) د شاعرانو کوم فهرست چې پدې پړاو کې د (نور شاعران) تر سرلیک لاندې استاد ورکړی دی  
 ځینې یې ولسی شاعران دي. ددې فهرست ځینو شاعرانو د وینتیا په پړاو کې شاعري کړې ده، خو  
 په کومو تذکرو کې چې معرفي شوي دي، هغه دواړې د اوښتون په پړاو کې چاپ دي زما په  
 خیال ارواښاد استاد روڼی په همدې بڼه دوی په دې پړاو کې یاد کړي دي (ه).

يوې يادوو بيلگوله مخې د شاعر استعداد په نښه توگه نه څرگندېږي. ځينو كسانو بڼايي په خپل ژوند كې يو يادوه شعره ددې د پاره ويلي وي چې په شاعرانو كې يې نوم راوړل شي او په ادبي تاريخ كې يې نوم پاتې شي. داسې هم اوريدل شوې دي چې ځينو كسانو ته بل شاعر يو يادوه شعره جوړ كړي او د هغو په نامه يې ثبت كړي دي.

درېم دا چې دغه كتاب د يوه عاجل ضرورت له مخې ليكل شوی دی. دا يقيني خبره ده چې د پښتو ژبې په لسگونو نور شاعران اوليكوال شته چې آثار يې په ورځپاڼو او مجلو كې خپاره شوي دي. زده كوونكو او محصلانو ته بايد دنده وسپارله شي چې د هغو بشپړ فهرست د ورځپاڼو، جريدو، او مجلو له مخې ترتيب كړي.

### ۲- كېسه ليكونكي:

امين افغانپور، زرین انځور، عبیدالله محک، اکبر کرگر، بريالی باجوړي، مصطفى جهاد، احسان آرين زى، خالق رشيد، بشير دوديال، گل احمد نظری آريانا، شاه محمود حصين، حبيب الله زره سواند، نور-محمد سهيم، محمد عيان عيان، بسم الله حقل، محمد نبی صلاحی، غوثی، ستانه ميرزه هير، شريفه شريف، پښتون بهرامزی، سهراب دیدار، او نور.

### ۳- د ادبي طنز ليكونكي:

کاتب پاڅون، ملگری اونور...

#### ۴- ادبی تحریروں کی:

زرین انخور، اکبر کرگر، عبدالرحیم خدران، محمد اسماعیل سرین، خالق رشید، نبی صلاحی، نور محمد سہیم، زرغونہ زیور رشتین، نور- اللہ ولسپال، لطیف بہاند، آصف بہاند، زیور الدین زیور، غوثی خاوری، محمد ولی مندوزی، صابر خویشکی، محمد رفیق، انس زرینی، مصطفیٰ نژدی، نصر اللہ ناصر، میر احمد گوریز، عبدالحکیم حلیم، او نور۔

#### ۵- ادبی آثار و تراجم کی:

معتمد شینواری، قیوم کریم، افغانپور، محک، عبدالرحیم خدران، شیر محمد کریمی، گل جان صابر، یوسف صابر، حبیب اللہ زہہ - سواند، نظام الدین سلیمان خیل، نصر اللہ سوہمن، عبدالوکیل - سرلہ مل، فرہاد ظریفی، عبدالطیف طالبی او نور۔

#### ۶- ادبی گرہ گتوں کی:

زرین انخور، نور محمد سہیم، لطیف بہاند، خالق رشید او شاہ محمود حصین۔

۷- فولکلور بستان: غوثی خاوری، میر احمد گوریز، عزیز اللہ امر- خیل، حضرت محمد و یار، فرہاد ظریفی، شہزادہ زیارن، مجاور احمد- مومند، محمد مؤمن، تنوال، ننگیالی بخرکی او نصر اللہ ناصر۔

## ۸- په خارجي ژبو د پښتو د ادبي آثارو ژباړونکي:

محمد هاشم رحيمي (په انگرېزي ژبه) کوشان (په انگرېزي ژبه)،  
معمد شينواری (په روسي ژبه)، دولت محمد لودين (په روسي ژبه).  
نظام الدين سليمان خيل (په آلماني ژبه).

### صديق کاوون:

صديق کاوون طوفاني په (۱۳۳۳ هـ. ش) کال د لغمان ولايت په  
(اخونزاده کلا) کې زيږيدلی دی. لومړني او منځني تحصيلات يې په  
لغمان کې ترسره کړل. په (۱۳۵۷ هـ. ش) کې يې له کابل پوهنتون نه د  
حقوقو او سياسي علومو په څانگه کې ليسانس واخيست؛ د (۱۳۶۶  
ش) کال تر لومړيو ورځو پورې (د ثور انقلاب حقيقت) د ورځپاڼې  
منسؤل چلوونکی و. اوس د اطلاعاتو او کلتور وزارت معين دی  
(۱۳۷۰ هـ. ش).

دده د شعرونو څلور مجموعې:

د سپرغی د تېرو په ذهن کې، شگې او گلونه، او وروستي ټکي  
تر عنوانو لاندې خپرې شوي دي. (۱)

### اول لمر وزيريد

ته په ساړه ژمي کې

ديخ وهلې شپې له منځه ځني

(۱) د کاوون يوه بله شعري مجموعه هم چاپ ده چې نوم يې دی: کله چې ونې مري - (ه)

د سپينو واورو د غونډ يوله شا  
د سره اميدله کړينې پورې وټې  
سوي چمن ته راغلي

\*\*\*

چمن د گلو په تاراج ژرلې  
اوسارايي بلبلو  
په چيفو پيغو فرينادونه کول  
اود نارنجو په شينکي ذهن کې  
دا وراووينو ترانه جاري وه

\*\*\*

خوته د گلوله کاروانه سره  
اوپه ساړه ژمي کې  
سوي چمن ته راغلي  
اومهاجرې مرغی  
بیرته ستنې شولې د خالو په لور  
اود گلبوتوليتې  
په گلوپټې شولې

\*\*\*

ستاله راتگه سره  
پنججرې ونړيدې

اويي گناه مرغی  
خالوته والوتلي  
ستاله راتگه سره  
دوينوسين ودریده  
اود مرميوژيه گونگه شوله  
اوربخو ماتم ونيوه  
اود برلي خبره

د شنه سکوت له ياده ووتله

\*\*\*

ستاله راتگه سره  
د پسرلي توتکي  
د ساړه ژمي له اغزنو کربنووا وبتلي  
اوپه ساړه ژمي کي  
د شنه سکوت په ژبه  
د گل غوتيو غزل وغوریده  
اود تاريخ په هغه شنه فصل کي

د سرو گلونو هنگامه جوړه شوه

\*\*\*

تا په تود وپسرلنيو لاسو  
د سړي خاورې زړه کي

د سرو غاټولو دانې وشیندلې  
میننه دې وکرله  
اوبیاد لمړیلو شپې  
د سپینې واورې په پخجنه سینه وځلیدې  
او ټولو خلکو ویل:  
دادی بیالمر وزیرید  
اود آسمان د سمندر په څنډو  
د تور کسوف د وحشتونو څپې ماتې شولې

\*\*\*

دادی بیالمر وزیرید  
اوما  
په ډکو سترگو  
سپینې او بیا کې  
وژدلې

اسحاق ننگیال:

اسحاق ننگیال په (۱۳۳۵ ش) کال د لغمان ولایت د (بسررام) په  
کلي کې زیږیدلی دی. لومړنۍ او منځنۍ زده کړې یې په لغمان کې د  
روبنان په لیسه کې وکړلې او بیا یې په کابل کې د څارندوی اکاډمۍ پای

ته ورسوله. اسحاق ننگيال اوس د پیام په جريده کې کار کوي. (۱۳۷۰ هـ ش). (۱)

## د ميلاد په شپو کې

اې، د دې شنه آسمان په غيره کې خوب وړې سپوږمې!

اې، په دې شپو کې د پردیسو د سفر د يوې!

اې، د گلونو او د پيغلو پيغلو وینو پرې!

ته راته گورې؟

ته راته گورې چې د کړیکو او تیارو نخبه شوم؟

او د ساړه ژمي خوني او گنهگار ابليس

زما د گلابو او نرگسو باغ کې او رو کاره.

ته راته گورې؟

ته راته گورې چې محل مې له کارغانو ډک شو؟

او په ويالو کې د هيليو بچي وسوزيدل

اوزمور د کلي ميندې

---

(۱) د پښتو دغه خور ژبې او مبتکر شاعر د ۱۳۷۷ هـ ش کال د غويي د مياشتې پر ۸ مه نيټه وفات شو. په کابل کې دده د شعرا مجموعې چاپ وې: دالې، سپيره ډاگونه او غوړيدلې بوزغلي، څاڅکي څاڅکي، هغه شيبې هغه کلونه. ددغو چاپ مجموعو ډير شعرونه دده له ناچاپو شعرونو سره پوهنيار يون يو غای کړل او د (سيندو نه هم مری) په نامه يې دده د شعر کلیات څڼې جوړ کړ. دا کلیات په ۱۳۷۷ هـ ش کال پېښور کې چاپ دی. په همدې ۱۳۷۷ هـ ش کال کې د سيوري په نامه د ننگيال يو ژمان ډوله اثر هم په پېښور کې چاپ او خپور شو. ننگيال د (سين په منگي) کې په نامه د کره کتنو يوه مجموعه هم لري (ه).

د ميلاد شپو کې بې لاسو او پښو بچيان زيروي؟!

ته راته گوري؟

ته راته گوري چې مې ټول کلي چاره چاره دی؟

خلک په نوکو او برچود يو بل سترگې باسي!

او د مالت نجونې

په خپلو تورو خټو کې غوزان ټک وهي؟

آه

آه نازولې سپورمې،

آه درنا مورې!

۱۳۶۷ کال

د اسحاق ننگيال د شعر درې مجموعې د (دالی، سپيره ډاگونه او

غورډلی بزغلی، هغه شیبې او هغه کلونه) په نامه خپرې شوې دي.

احمد الله تکل:

احمد الله تکل د امان الله زوی په (۱۳۴۲ ش) کې د میدان ښار د

نرخ په علاقه دارۍ کې زيږيدلی دی. لومړنی زده کړې يې د کابل د

حياتي او شير شاه سوري په ښوونځيو کې، او لوړې زده کړې يې د کابل

پوهنتون د هنرونو د پوهنځي د تياتر په څانگه کې سرته رسولي دي. دده

د شعر لومړنی مجموعه (کرونده) نومېږي (۱). د دغې مجموعې په

لومړۍ پښتې باندې دغه بيت ليکل شوی دی:

(۱) د احمد تکل د شعر يوه بله مجموعه هم په ۱۳۷۷ هـ ش کال په پېښور کې چاپ شوه. ددې

مجموعې نوم دی: (د ښکلا يوه شيبه) (هـ)

که کرونده کې گڼه غبرگه وله وسوځيږي  
لوگر به ټکنده غرمه کې چيرته د مه وکړي؟!

## د خزان لمن

دا تاندي بوري څيږي  
او دا موز مري څانگي  
د کومې مينې د زيارت د پاسه  
د کوم شهيد آرمان د روح په نامه  
لاس په دعاغځوي  
چې د خزان سپيره لمن کې د ژيرو پانډو  
پورنۍ وغيږاوه.

۱۳۶۷.۸.۲۱

## عارف خزان:

عارف خزان د کرم خان زوی په (۱۳۳۰ ش) کې د هرات په ښار کې  
زېږېدلی دی. لومړنی زده کړې يې په خصوصي توگه کړې دي. وروسته  
بیا د فراه ولايت د ابونصر فراهي په لېسه کې شامل شو او زده کړې يې  
تريو هده پورې وکړې. (د سحر په غيږ کې) مجموعه يې په  
(۱۳۶۵ ش) کال کې خپره شوې ده. (۱) پردغه مجموعه باندې محمد-  
صديق روهي يوه سريزه ليکلې ده چې د زده کوونکو د استفادې دپاره يې  
يوه برخه دلته رانقلوو:

(۱) د خزان د شعر يوه بله مجموعه هم په کابل کې چاپ شوې ده، چې نوم يې: (له برهوت نه)  
دی. (ه).

«خزان په رمزي ژبه د شعر پرزمينه باندې د خپل چاپيريال رنگينه  
منظره انځوره کړې ده. دلته د خزان په منظره کې د پسرلي د ښکلا نخبه  
سترگ کونه وهي. د دغه خزان په سروپانو او طلايي جامه کې د يوه  
غوریدلي گلستان پس منظر ښکاري د شاعر خزان، د نهیلی او پسميز له  
خزان او د کلاسيک شعر له خزان نه جلا شوی دی او د خړو او ريځوله تېر نه  
بې دور انگين ژوند ځلانده مرغلي راتويږي.

د شاعر په دې مجموعه کې تور وختونه، سره وختونه، او د سبا  
ورځي روښانه وختونه واقعيني په روحیه کې متبلور شوي دي:

تور که مې «پرون» و، «نن» په وینو سور

خیر دې وي روښانه مستقبل ليکم

شعر يو پل دی چې پرون له سبا سره نښلوي. غولونکی شعر د  
خراب پله په شان د پير ژر سقوط کوي او د راتلونکي لاره ږندوي. دا يو  
تريخ واقعيت دی چې مورد خپل تاريخ په حساسو او سرنوشت  
جوړوونکو شيبو کې له يوه تحميل شوي حالت سره ډغري وهو. زمورد  
شهيدانو غونډی له ورايه د لاله زار په شان سرې څپې منعکسوي. ځينو  
شاعرانو په دغه «لاله زار» باندې د پسرلي گمان کړی دی او د  
«غوریدلي گلستان» ترانې غږوي.

اما خزان په دې باره کې داسې وايي:

لکه غوټی په وینو سوريمه، سبا خندوم

د گل په سرو شونډو پرته او ده موسکا خندوم

شاعر ستر و امیدونو ته منزل لیکی او د تندې په ماتولو سره د خپل  
سپیره تقدیر بدلول غواړي. دده په «غچ» کې یولیونی شانته آرمان  
نغبنستی دی. شاعر ماته نه قبلوي خود ذهن په اوږده کوڅه کې یې لاهم  
تورو گردونو او خړې بربوکی اتن اچولی دی او په سوو خاطر اتوباندي  
یې د تور لوگي غمجن سیوری غوړیدلی دی. شاعر خندا یا دوی خود ا د  
غمونو لیونی خندا ده.

دده په غمجنه خندا کې یوپټ رازهم شته خوبنایي چې د «یاراني»  
په خاطر یې په گوگل کې ویده کړی وي....»

چې امیدونه لوسومه د آرمان په څیگر  
وسوسې ټولې سوز و مه د ایمان په څیگر

د شک بیدیا کې چې یوگل د باور نه وچیرته

نن سره گلونه غوړوم د بیابان په څیگر

چې په پالنگ مې رقیبان د ناز خوبونه کوي

خواره خوبونه هیرومه د جانان په څیگر

چې زمانې وریاندي ایبني دي ژور زخمونه

دا خیلې اوښکې توپومه د انسان په څیگر

چې د مشرق یاد مغرب د مزدور خولې نه وزي

هماغه چغې رسومه د جهان په څیگر

زما دفن او د قلم کمال ته وگوره نن

لمبې د شعر بلومه د دیوان په څیگر

حالاتو غلي راته غورکې خلکو داسې وويل:  
نوي گلونه غورومه د خزان په څيگر

يوه بله بيلگه:

دا خپل تندي مې ماتولو خو چا پرې نه ښودم  
سر مې له غرونو جنگولو خو چا پرې نه ښودم  
بخت مې سپيره، رنگ مې سپيره و، ما ويل رنگ به شي لږ  
سپيره تقدیر مې سوزولو خو چا پرې نه ښودم  
درنو څپيرود حالاتو مې ومخ شين کړی  
رنگ مې دمخ هم بدلولو خو چا پرې نه ښودم  
لکه د ستوري په شان وځليدم توره شپه کې  
ځان مې تياروته بلولو خو چا پرې نه ښودم  
په دې کوڅه کې تيريدمه، ښه په یاد دي زما  
دا خپل گريوان مې څيرولو خو چا پرې نه ښودم  
زه لیونی وم که داخلک لیونی وواشنا  
دومره تپوس مې بس کولو خو چا پرې نه ښودم  
نن چې د هریوه په خوله کې داغزل دی، پروڼ  
همدا غزل مې اورولو خو چا پرې نه ښودم

امین افغانپور:

امین افغانپور د غلام قادر مسکین زوی، په خټه سلیمان خیل او  
په (۱۳۲۶ ش) کې په کابل کې زیږیدلی دی. د ۱۳۵۷ کال د جوزا په

مياشت کې د اطلاعاتو او کلتور وزارت د معين په توگه مقرر شواو اوس د هيواد په نشراتي خانگو کې کار کوي (۱). دده د استانونو درې مجموعې (موسکا، د خپو پرو زرو باندې، ايلبنډ) او يو شمير ترجمه شوي آثار خپاره شوي دي.

زرين انځور د افغانپور د (ايلبنډ) په سرريزه کې ليکي: «د امين افغانپور کيسې د معاصرې کيسه ليکنې بڼه، خواره او په زړه پورې آثار دي. تاسويه د هغه په کيسو کې خلک وويني، ژوند به پکې وويني او د ژوند روان بهير ته او حواد ثوته به يې خير شئي.»

د انځور په نظر، د موسکا په نوم لنډه کيسه د افغانپور د استاني شهکار دی. دلته به يې د مين ربابي په نوم کيسه راوخلو.

## مين ربابي

ژوند پخپله د کيسې جوړوونکي او زيروونکي دی. که موباورنه راځي او پوښتنه کوي چې څنگه؟ نور اځي، له ماسره يو ځای د ژوند په پياوړي لاس يوې جوړې شوې کيسې ته غوړو نيسي او چې کيسه مو واوریده نو به د هغې مسند وکړي او به وایاست چې رښتيا ژوند ډيري افسانې جوړوي او د دغو خوړو افسانو سره يا زړونه خوشاليري او خولې خوځيري او يا ډيري سترگې ژړيري او د زړونو بنيسنې ماتوي.

---

(۱) امين افغانپور د ۱۳۷۷ هـ ش کال د لړم د شپږمې شپه په کابل کې وفات شو او هلته خاورو ته وسپارل شو. د آرمان سپلني د افغانپور يو بل داستاني اثر دی: چې دا هم په کابل کې چاپ او خپور شوی دی. (تېری مساپر) دا هم يو ځانگړی داستاني اثر دی، چې ده ژباړلی او په ۱۳۷۰ هـ ش کال په کابل کې چاپ دی. (ه).

هوکې، دغه کيسه په ډيرو پخوا زمانو کې زمور د هيواد په يوه لرې سيمه کې چې سمسورې کروندې يې د يوه څپانده سيند په خوا کې پرته دي، تيره شوې ده . . . ددغو کروندو او زمکو په دواړو خواوو کې دوه ستر سنگرونه يعنې دوه داسې وچت غرونه ولاړ دي چې په وچتوالي کې يې يوله بل سره سيالي وه او تل به يې وريځو په سرونو باندې اتنونو کول او د بري او برم ترانې به يې ويلې. هماغسې چې توفانې او خونړي سيند دامرسته او فيض له کروندو سره کاوه چې خړوبې شي، همداشان هم دغودوه مغورو او له برم نه ډکو غرونو هم نه پرېښودل چې ساده بزگران په بيه لرگي او بوټي واخلي او کله به چې د مني سرو سيليو په خپله بې رحمه متروکه د بزگرانو مخونه شرفول نو به ددغه غرونو فيض ته اړتيا پيدا شوه. دوی به ددې وچتو غرونو سروته وختل او د ژمي لرگي او بوټي به يې راوړل او بيا به يې په ډاډه زړه د ژمي د ډول له ډکو ښځيو او باد کويو سره د ليوانو د مستې لاره څارله. دغه دره ډيره ښکلې وه، داسې ښکلې چې يوازې يې يونازک خياله شاعر تمثيلولی شي:

کله به چې د شينگتي آسمان زرغون زنگ د سيند پر مخ انعکاس وکړ نو به يې ښکلا له واره زياته شوه. د کليوالو کورونه داسې ښکار بدل له که چې په يوه شنه بخمل باندې د سرو زرو بخرکي خپاره شوي وي.

او دا به هغه وخت وچې د شنو کروندو او دغټوونو د پانو له منځه به د خټو کلاگانې ښکار بدلې. کليوال تل خپل کورونه خپلو کروندو ته نژدې جوړوي. ددغو کورونو په منځ کې او يا لږ څه لرې د ځينو کلاگانې به څه وچتې او بر جوړې هم وې.

د زیاتې توجه او پاملرنې وړ دي هغه دا چې یوه کوچنۍ کلا او یوه لوړه کلا ده چې زمور د کیسې قهرمانان ورسره اړیکه لري او د کیسې قهرمانانو د واپرو په دغسې بیلو بیلو چاپیریالونو کې ژوند کړی دی، یوه په یوه معمولی کلا کې او بل یې په وچته او بر جوره کلا کې. د بزگری او مالدارۍ ژوند دلته ښه ښکاریده.

د دغو کلیوالو په منځ کې یوه خبره وه چې هغه مور ته په زړه پورې ده. د همدغه کلي په بر جوري کلا کې یوه کورنۍ ژوند کوي چې هغومور ته زمور د کیسې قهرمان پیدا کوي.

دا دوه کورونه یو په انځر خان پورې اړه لري چې د دغه کلي یو لوی خان بلل کیږي او تل په ښو کارونو او خیرلتونو کې نوم لري او د ټولو چارو مشر توب ور په غاړې دی. او بل کور هم د یوه خوار بزگر دی چې زین الدین نومیږي او کلیوال او د چاپیریال خلک د بې ارزښتی او خواری په وجه هغه زینو بولي. زینو لږ څه زمکه لري خو بیا هم ددې لپاره چې خپله گوزاره وکړي دا انځر خان کاکا بزگري کوي.

هر څه انځر خان کاکا . . . ده ته خو خدای ورکړې ده. ښایسته ډیر جایدا لري او گوزاره یې کیږي او سر بیره په دې د کلي مشر هم دی او له دې سره سره ډیر لمونځ گذاره او د چاپیریال د دودونو منونکی او ښه سپری دی.

هو کې! زمور کيسه له همدې ځایه او د دغو خلکو د پیژندگلوۍ سره شروع کیږي.

د مني په يوه ساړه ماينام کې د زينو کره په ډيره غمجنه او سره  
فضاکې يو تعامل تر سره کيږي او خدای زينو ته يو ښکلی زوی ورکوي.  
خو هيڅوک نشته چې د پيداينبت د بنادې لپاره يې ډزې وکړي او يا په  
اتن کې ورته واوري. يوازې د خپلې ميرمنې ډيره کراره او له درد او خور  
څخه ډکه خبره اوږي چې ورته وايي:

- زوی دی!

هو کې! په دې توگه وو چې د زينو په ژوند کې د ډيره لويه پيښه  
شوه. خو سره له دې هم زمانې هومره زياته پاملرنه ورته ونه کړه، لکه  
هماغسې چې په زيږيدنې کې يې چا اتن ورته ونه کړ نو همدا شان څوک  
پوه نشول چې ژوند به له هغه سره څه وکړي او د زينو د کوچنۍ (بادام  
گل) د سرنوشت مخه به کوم لورته ورو واړوي. په دې توگه هغه شپږ کلنۍ  
ته ورسیده. بادام گل لادشپږ و کلونو و چې د زمانې ناخوالو په څپيږو  
وواهه او د خپل ژوند له ډيرې خواشينۍ کوونکې پيښې يعنې د پلار له  
مرگ سره مخامخ شو او څه موده لاتيره شوې نه وه چې مور يې هم خدای  
پاماني ورسره وکړه. دوی دواړه يعنې د بادام گل پلار او مور مړه شول.  
او دی يې د زمانې د پيښو خونړي توفان ته يوازې او يو وزرې پريښود. د  
زمانې زور ورو منگولو هغه ونيو او هره خوا يې چې لاس او پښې اچولې د  
خلاصون لاره ورته نه وه.

کوم وخت چې د زينو د ميرمنې بختورې د ښخولو مراسم پای ته  
ورسيدل نو د کلي يوه سپين ږيري بزگر نارې کړې:

کلیوالو، دا بختوره توری خو مو خاوروته وسپار له خود زوی سره  
به یې څه چل کیري؟

لومړی خو ټولو بزگرانو سترگې او سرونه کښته واچول او له هیچانه  
غیر او غور نه خوت. خو همدا چې انځر خان کا کا په تسبو باندي وظیفه  
پای ته ورسوله نو یې خپل بودا مزدور پیرک ته ورغیر کړ او په هغه باندي  
یې سپارښتنه وکړه چې:

پیرکه، هلک کورته بوزه او په بی بی باندي دې وسپاره!

په جومات کې یو شور بگت جوړ شویوه ویل: خدای دې  
خیر وکړي. بل ویل: کور دې ودان! او دریم ویل: ته په ریښتیا سره هم  
زمور سر پوښ یې! موږ ته دې خجالت راکړ. . .

گونگوسی پورته شول. له هرې خوا په انځر گل کا کا باندي د دعا  
گانو او ستا ینو باران جوړ شو.

او په دې ترتیب بادام گل خپل دویم کورته ولاړ. دلته باید ووايو چې  
انځر گل کا کا یوه د دوو کلو لور هم درلوده چې په ډیر ناز او نعمت کې  
لوییدله، هم په مور او هم په پلار باندي زښته زیاته گرانه وه. کوم وخت  
چې خان خپل کورته ولاړ میرمنې یې ورته وویل چې: سریه، عجب کار  
دې وکړ. د زینو زوی که هیڅ کار هم ونه کړي دومره خوبه یې له لاسه  
وشي چې شیرینو مشغوله کړي. د انځر گل کا کا د میرمنې له خبرې څخه  
زیات وخت تیر شو. زمانې پوره دولس څرخه وو هل او د کلونو په نامه  
سره یې خپل دغه څرخونه وکړل. ډیر ژمي راغلل او ډیر پسرلي تیر شول

او دغو خر خونو سره بادام گل پوره اتلس کلنی ته پنبه کیښوده. یو وخت به شیرینو نیایي څوړوله او ورته ویل به یې چې که خدای کول نو څو کاله وروسته به قیامت شي. نو شیرینو به په دې خبرې ډیر وژړل او خپلې مور ته به یې سر تهگونه کوله چې ماما وایي قیامت دی.

خودادی اوس په رښتیا سره قیامت و. ددې تورې او خماری سترگې، ددې متناسب اندام . . . سپین مخ، تورې او اوږدې څنی، ددې جگه ونه اوسرې شونډې دا ټول د هغه قیامت نڅښې وې چې ماما ورته د هغه دراز سیدلو پیشبیني کوله. د ټول کلي او له کلي نه بهر د نورو کلو ځوانانو تل د شیرینو د مینې او وصال آرمان په زړه کې روزه. خود او موره یې خیاله او مغروره وه چې د محیط او چاپیریال په گونگوسويې څه پروانه کوله. وروسته تر درې کلو بادام هم پوخ زلمی شوی و، تورو څڼو یې نظرونه را ښکل، جگې ونې او غنم وزمې څیرې یې دکلي د پیغلو په زړونو کې یوه گونگه او خامه تمه پیدا کوله او هر چېرې به چې پیغلو لیده نوزرونه به یې دده په میړني څیرې باندي درزیدل. خودی خوار . . . دی کری ورغ په کرونده کې لگیاو، شپه ورځ به یې آرام نه کاوه. په ژوند کې یې یوه کړنلاره درلوده او هغه کار کاوه او بس.

اوله همدې کبله هم وچې په خان باندي زینت زیات گران و او تقریباً یو ډول پلارنی مینه یې ورسره پیدا کړې وه. او داد دې لپاره چې بادام-گل بر سیره په زیات کار، په میړانه او زړه ورتوب کې هم له چانه کم نه و. کوم وخت به چې ما بنام سترې او ستومانه له کروندې څخه راغی او

غوايي به يې غو جل ته کړل او واښه به يې وروا چول نو به پټه کوټې ته ننوت او د خان رباب به يې واخيسته او په زنگانه به يې کښنود. تر ډيره وخته به يې درباب په تارونو کې خپل اوږده او نا پايه غمونه هيرول. همدا چې له رباب به يې ترنگ تر ونگ پورته شونو بيا به يې په يوه شيبه کې خپل ټول غمونه د هيرې لاس ته سپارلي وو. ده به د رباب په تارونو سره د غم سازونه سورول. ده به تارونه داسې په سوز او درد راوستل چې هغوی به دده ټول غم احساس کړ؛ د بې کسی غم، د غريبي او بيوزلي غم او تر ټولو پورته د يوازيتوب غم او د يوې گونگې او خامې مينې غم.

هو کې، دی په را وروسته وختو کې پوه شوی و چې په زړه کې يې د مينې يوه څرېکه پيدا شوې ده. له چا سره؟

همدا چې احساس به يې دغه پوښتنه ترې وکړه نو په اننگو کې به يې د ډرم وينه وچليده او ورو به يې له ځان سره وويل: اوف شرينو... آيا زما او ستا ژوند به امکان ولري؟! او ددې احساس سره به يې گوټو قوت وموند او په تارونو به يې محشر گډ کړ. درباب نه به چيغې او فريادونه پورته شول او هغه وخت به ددی پوه شو چې مينه يعنې څه؟

شرينو هم تردې کمه نه ځوريدله. د هغې غورونه به هم دې ته منتظر وو چې درباب چيغې او نارې وچتې شي، نو بيا به يې په زړه کې ويل چې: خدايه موريو تر بله ورسوي! او له دې خبرې سره به يې د حسن او ښکلا په گلانو باندې د حيا شبنم وڅښيده. د بادام گل په رباب کې يو اعجازو... شورو، او زورو. هيڅوک نه و چې دده رباب واوري او بيا

خپل ذهن ته تمرکز ورکړی شي. همدا چې د تارونو به شور جگ شونو کار به يې پرېښود او غوړونه به يې دغو فريادونو ورډک کړل. په دې فريادونو له شور او زوړونه ډکو ترانو کې د هغه بې پلاره مور ه کمکي د زړه حال وچې سرنوشت د خلکو مزدور کړی و او تردې پورته يې ددغو خلکو د ښکلې لور مينه هم په زړه کې ورځای کړې وه.

مور مخکې هم وويل چې بادام گل نه يوازې يو زيارا يستونکي او وفادار مزدور و، بلکې له دې سره سره خدای ښه خوی، ښه ميرانه او لکه د زمري په شان زړه هم وريخښلی و. يوه ورځ دی دکلی په منځ کې را روان و، سپاره يې په اوږه باندې وه او غويان يې مخکې. په دې وخت کې د برکلي يو سپک زلمی په لاره باندې و دراوه او ورته يې وويل:

او هو، بادام گله يوه خبره مې درته کوله.

بادام گل چې دغه زلمی ښه پيژانده په تر يو تندي اوقار سره يې ورته

وويل چې: هلکه څه وايې؟

خبره کوه چې زه وزگار نه يم.

هغه زلمی ورته وويل: دا زما پيغام شيرينو ته ..

اولا بادام گل دا خبره سمه نه وه اوريدلې چې سپاره يې له اوږې

کښته کړه او بيا يې وخته سپک زلمی ته سوک په خوله کې ورکړی و.

ددوی جگړه ډيره اوږده شوه. بادام گل پرې زړه ښه سوړ کړی وچې زلمی

چا کويسې راوايست او دی يې په وړانه کې په چاکو وواهه نورو بزگوانو

دوی سره بيل کړل او بادام گل کورته راغی.

ده هیچاته غبرونه کړ. خوبیا دوخته دا پیغام او احوال خان او د هغه  
 کهول ته رسیدلی و او سم په همدې شپه وه چې ده او شیرینو یو بل سره د  
 زړه خواله وکړه او یو د بل په مینه سره خبر شول. کیسه داسې وه چې همدا  
 بادام گل د برکلي له زلمي سره شخړه وکړه نو بیا وروسته کورته راغی.  
 نو دده ډوډی یې ورته رالیرلې وه خوده خواب ورکړی و چې ډوډی نه  
 خورم. همدا چې دا احوال کورته رسیدلی ونو خان یې پوښتنې ته راغی او  
 ویې ویل چې هلکه څه چل دی؟ بادام گل ورته کیسه وکړه او د خپلې  
 وفاداري ثبوت یې ورته وکړ. خان ورته څه ونه ویل او بیرته خپلې کوتې  
 ته ستون شو. . . . ده هم، سره له دې چې ډیر په عذاب و، خپل رباب یې  
 سور کړ. شیبه پس، د کوتې وروشانته بیرته او بادام گل یې د اوږده  
 چرت نه را په خود کړ. خدایه څه وینم؟ آیا دا خوب دی که حقیقت، په وره  
 کې شیرینو له خپل ټول ښایست سره ولاړه وه. ده رباب یوې خواته  
 کینبود او له ځایه را ولاړ شو. شیرینو په خواږه آواز سره ورته وویل چې:  
 بادام لالا، دا پتی مې ادې جوړه کړه. ما ویل ستا پرهار به درد کوي او  
 ددې خبرې سره یې بیاد ټیکړي پیڅکه په غاښ کړه. بادام گل یې سترگو  
 ته وکتل اولر څه موسکی شو ورته یې په ډیره پسته لهجه وویل چې دا  
 پتی څه گټه نه لري.

شیرینو په اربانی سره ورته وکتل او ویل چې: ولي ستا پښه خوړنه  
 ده څه؟

او بادام گل خواب ورکړ چې: نه، زما مقصد د پښې له پرهار څخه نه

و، بلکې زما زړه داسې لگيدلی دی چې بنايي جوړ نشي او ددې خبرې سره کټ کټ په خدا شو. شیرینود بادام گل له خدا سره د اجرات پیدا کړ او ورته یې وویل: هغه څوک چې دې د پښې پر هارته پټی راوړي خامخا به دې د زړه د پرهار غم هم ورسره وي. او بیا یې د ټيکري پيڅکه وچيچله بادام گل ورته و خندل او په ډیره مينه یې ورته وکتل او وروپې وویل: خیر، زه ددغې ښکلي طبيبي له وجود څخه خبر نه وم.

شیرینو چې دا خبره واوریدله نو شاوخوا ته یې وکتل او وپې ویل چې: بادام گله، چیرې دی رباب دې؟ رومبی خودې تارونه داسې غبرول چې ما ویل زما د زړه مزي سوروي خواوس . . . .

بادام گل ورته د ځواب په ځای رباب راواخيست او یوه په زړه پورې نغمه یې سور کړه او شیرینو همدا سې ورته ناسته وه غیر او غور یې نه خوت، تابه ویل چې دده د رباب په مزیو کې محوه شوې ده. ډیر مهال تیر شو ایله چې د بلې کوټې نه د شیرینو د مور غیر شو او همدا سې یې شرینو وغوښتله. نو شیرینو په ډیر تلوار سره پټی بادام گل ته ورکړه او ترینه راووتله. او په دې ترتیب و چې ددوی مینه یو بل ته سره ښکاره شوله او سم له همدې شیبې نه و چې د شیرینو مور په دې باندې بد گمانه شوه او تل به یې څار ورپسې کاوه. د کور مزدوره حلیمو یې ورپسې کړه چې تل د شیرینو احوال ورکړي. بادام گل هم له دغې څارنې یې نصیب نه و، تل به حلیمې رښتیا او دروغ احوالونه ورورول.

زمانه په تیریدو وه او هرواړه یې ددوی مینه هم پخوله او ددوی د

ژوند په پانویاندي به يې نوي رنگونه شيندل. دوی نور د یرخان ساته. دوی نور هغه پخوانی بادام او شیرینونه وو چې يې خیاله به يې د خان له مخې توکې سره کولې او خنډل به يې. کوم وخت به چې بادام گل کورته او په راوړې نو همدا چې بانگي به يې له اوږو کښته کړه د سترگو له څنگو به يې شیرینو ته کتل او په دې ترتيب به يې سلام ورکاوه او شیرینو به هم په شونډو باندي، ورته د موسکا يوه نری څپه تيره کړه او دده د سلام ځواب به يې وراړاوه. ددوی تر منځه هر ورځ همدا ليدنه وه او چې ما بنام به شو وروسته تر دوی او لمانځه به بيا د بادام گل رباب سور شو. خو واره د خان بشپې ورته ويلې وو چې بادام گل له رباب وهلونو واپروي خو خان په سره سينه ځواب ورکړی و چې:

- ستایې څه؟ پريره زلمی دی او ساعت تیر وي.

نو کله به چې رباب سور شود شیرینو په زړه کې به د مينې تاو بيا زیات شو او يوه توتو ته احساسات به ترينه جوړ شول. ددې دزړه سيند به په غور څنگوراغی او ډيره به يې تا به شوه. . . او په همدې يې تابی کې به ورو ورو خوب پې زوره ورشو او د خوب په زړه پورې او آرام اقليم ته به يې کډه وکړه. . . اوس نور د هغې عادت گرځيدلی و چې د بادام گل د رباب په زونگوسره خوب ورشي او ځملي. . . هره شپه همدا زونگي وي، چيغې وي او فریاد ونه وو او هره شپه هم شیرینو وه او همدا وضعه. ددې پېښو سره سره د خان په کور کې ځینی نور حوادث د زيريدو په درشل کې وو او دا پخپله د بادام گل او شیرینو په ژوند کې نوی فصل و.

کیسه داسې وه چې هماغه زلمی چې د بادام گل له لاسه وهل خوړلی وو او د بادام گل له خوا بنه سپک شوی و؟ دخان کره د شیرینو په باب مرکه رالیزلې وه. او لکه چې ښکاره وه، د شیرینو مور هم دغې مرکې ته هوکې ویلې وه. خو کله چې انځر خان کاکا ته ددې خبرې حال څرگند شوی و، نویې ښځې ته ویلي وو چې زه له داسې خلکو سره چې زما د ناموس سپکاوی کې کړی وي، خیسې نه کوم آیا له هغه وخته ډیره موده تیره شوې چې ددغه سپکاوي په وجه بادام گل چاکو خوړلی و؟ او په دې ترتیب وچې خان ددغې جرگې او د شیرینو د مور بند وېست شنه کړی و. ورځې شپې تېرېد او ددغو شپو ورځو په اوږد وکې هم د شیرینو او بادام گل د مینې د مانۍ د نړولو لپاره نقشي ایستل کیدې. څه موده وروسته د یوه بل کلي نه شیرینو ته جرگه راغله او دا ځل جرگه بریالی شوه!

او دا واره شیرینو مور داسې کوه گري کړې وه چې خان کاکا هم د جرگې مننه کړې وه.

که څه هم چې انځر گل خان کاکا ویلي وو چې زه مې خپله لور نه پردی کوم او که چیرې خپله لور واده هم کړم نوله بادام گل نه پرته یې هیچاته نه ورکوم. خوله دې خبرې سره سره یې میرمنه د تور مار په شان تاورا تاوشوې وه او په پیغور سره یې ورته ویلي وو چې:

ته غواړې دوست او دښمن په مور پورې وخنډوې. آخر دې نازولې او منلې لور شل کلن مزدور ته ورکوي! او خان کاکا په دې خبرې غلی

شوی و او کله چې د شیرینو مور دغه چوپتیا لیدلې وه نو فکریې کړې  
وچې گنې رضا شوی دی او سبا یې بیاد وخته د جرگې خولې ورخوړې  
کړې وې.

هره خوا خوبني ده. لوی اورونه بل شوي وو او دیگي یې ورباندې  
ایښي وو او د پښو ایښودلو ځای نه و، مست ساز روان و. کوچنیان  
همداسې تر پښو او لاسو لاندې کولیدل.

خان کاکا هم په ظاهره کې خوشاله ښکاریده او له سره ټول خوشاله  
وو، نویوه بزگر بل ته وویل:

۳ هی... هی... نن شپه د چرچو شپه ده... همدا ناوې او  
همدا مور زوم سره جوړیږي... ته به وایې چې یو بل ته سره جوړ شوي  
دي..

خو په دغه لوی کور کې خلوز سترگې وې چې او ښکې یې تویولې او  
دوه ځوان او هیله من زړونه وو چې غم او خواشینۍ پکې څپې وهلې،  
دوینو غورځنگونه یې په پلو کې وو اوله کرکې او نفرت نه د ک آهونه وو  
چې د دواړو تر مریوراختل... شیرینو او بادام گل!!

د شپې کاروان ورو ورو د سهار منزل ته په رسیدو وچې هلکانو غږ  
کړ:

خان کاکا، وراتیاره ده.

اوله دې خبرتیا سره د سازیانو ساز لاهم مست شو. زوم په یوه سره  
او مست آس باندي سپور او داسې خوشاله تر نظر راته چې هیڅ یې گمان

نه کاوه چې په نړۍ کې به غم او خواشینی موجود وي او همدا چې وراغوبنستل حرکت وکړي نو بادام گل د خان کاکا په غور کې څه وویل او ددې سره خان کاکا کت کت وخنډل او ورته یې وویل چې ولې نه، هلکو یوه شیبه اوسنی چې بادام گل په رباب کې د یوې نغمې اورول غواړي . . . او دا نغمه . . .

لاخان کاکا دا خبره نه وه بشپړه کړې چې ترنگ شو. او د بادام گل ماهرې گوټې درباب به تارونو باندي تیرې شوې. درباب نه بیا چيغې پورته شوې او په زونگو او زگیرو یو یې د کلي د نیمې شپې فضا په سر واخیستله . . . داسې چيغې او فریادونه چې د یوه یتیم د زړه حال یې وایه، د هغه یتیم د زړه حال چې شل کاله یې د خان په دروازه کې مزدوري کوله او د هغه چوپړ ورته کتل او ژړا یې په مری کې غوته شوه . . . دورا آس روان شو، او د بل کلي لاره یې په مخکې ونیوه. د بادام گل د نغمې پای هم په حقیقت کې د هغه درد وونکی ژوند پای و.

سبا سهار همدا چې ټول له خوبه پاڅیدل، خان کاکا د بادام گل د خونې ورو روټکاوه او غوږ یې وکړ چې: هلکه، لمونځ به دې قضا شي . . . خو همدا چې ځواب یې وانه وریده نوور یې خلاص کړ او همدا چې وې کتل نود کوټې د یو الونو یوه غمجنه خندا پسې وکړه او لکه چې هغه مسخره کوي (خندا یې) په غورونو کې تاوراتاوشوه هغه اریان پاتې شو چې څه وکړي. او دایې په زړه کې تیر شول چې بادام گل به اوس اوس چیرې تللی وي او لایې دا اندیښنه په ماغزو کې سمه نه وه پخه شوې چی ورو

تکیده او د زوم له کلي نه احوال راغی چې خان کاکا دې راشي او د بادام  
گل جنازه دې یوسي هغه جنازه چې او بور اوړې ده او د کلي بزگرانو له  
اوبونه را ایستلي ده . . .

دانخر گل په زړه باندې د غم او خواشینۍ لړۍ تاوراتا و شوې او  
ولاړ چې جنازه راوړي . . . همدا چې شیرینود ناویتوب تر پالنګه  
ورسیده نوبیا وخته د بادام گل جنازه هم کوز کلي، د شیرینو کلي ته د  
مبارکۍ لپاره وررسیدلې وه او د دې خونړي او خپانده سیند لپاره داد  
کلیوالر نوي سوغات و.

### بريالی باجوړی:

په (۱۳۳۲ هـ . ش) کال د باجوړ په جندول کې زیږیدلی دی. لومړنۍ او  
منځنۍ زده کړې یې تر یوولسم ټولګي پورې د خوشحال خان په لیسه کې  
وکړلې او په (۱۳۵۲ هـ . ش) کې د ننګرهار د لیسې نه فارغ شو. په  
(۱۳۵۵ ش) کې د کابل پوهنتون د ژبو او ادبیاتو پوهنځی کې شامل او  
د ماسترۍ تر درجې پورې تحصیلات یې تر سره کړل.

باجوړی اوس د کابل پوهنتون د ژبو او ادبیاتو استاد دی (په  
۱۳۷۰ هـ ش کال) د (تنبیدلي خوب) او (گیلې) په نامه د داستانونو  
دوې مجموعې یې چاپ شوې دي. ده د کیسه لیکنې لومړۍ درجه جایزه  
هم گټلې ده. باجوړی آزاد خیاله لیکوال دی. دده د لیکنې سبک ساده او  
نیغ په نیغه مطلب بیانوي خو کله چې کیسه د بحران پړاو ته رسیږي  
باجوړی له هنري نثر څخه استفاده کوي او عواطف راخوځوي.

د (گيلې) په سريزه کې امين افغانپور ليکي: «زما خيال دی، تردې به يو ليکوال بختور نه وي چې قلم يې د زيار ايستونکي انسان د ژوندانه انځور کاري، دهغه د کار او زيار، مينې او هيلې او بالاخره د ژوندي پاته کيدو په خاطر د ستونز منې او له کړاوه ډکې مبارزې تصوير. او ما بريالی باجوړی د يوه دغسې ليکوال په توگه پيژندلی دی او آثار يې هم د همدغې پيژندنې رېښتینې هنداره جوړوي. د باجوړي داستان د حورو او غلمانو، د ټباپيرو او افسانوي قصرونو او ماڼيو په منځ کې د (خانگرو او فوق العاده) موجوداتو د ژوند داستان نه، بلکې د خورو ورو خلکو، د ساده خلکو، او زيار ايستونکو پرگنو د ژوند داستان دی.

بريالی باجوړی دغه داستان لکه څنگه چې دی ليکي، څنگه چې جاري دی ليکي، لکه څنگه چې پېښيری ليکي. په خوره او ساده ژبه يې ليکي او داسې يې ليکي چې هر يواځل يې خپل تصوير پکې له ورايه ويني او خپل ځان ته ورته موجوداتو سره مينه او خواخوږي پيدا کوي.

که په مترقي ايډيالوژي کې طبقات او طبقاتي مبارزه اصلي جوهر او د ژوندانه د پيژندلو اساسي محک وي، نو بريالی باجوړی دغه هنرښه پيژندلی او د خپل داستان سړي په همدغه محک باندې ازمويني او تله ترازو کوي يې.

په دې کې شک نشته چې ټول افغاني ليکوال د بېوزلو او ستم خپلو خلکو سره خواخوږي لري خو دغه خواخوږي او همدردی ددې معنی نه لري چې هغوی د «مترقي ايډيالوژي» پلويان دي او ځانونه يې طبقاتي

مبارزي ته وقف کړي دي. د باجوړي زياتره کيسې دميني او له ناوړه دود-  
ونوسره د مبارزې په باره کې دي او د مظلومانو حالت يې هم تصوير کړی  
دی.

## د سکروکان

د زليخا ترور په سترگه وارنه و، له سهاره راهيسې يې سترگه شيبه  
په شيبه رپيدله او له هر پ سره به يې چې په سترگه لاس راښکته نوله  
خان سره به يې وروشان وويل:  
په ښومې نيولې، بهرام زوی به مې راځي.

زليخا ترور د خدای په دې لويه او ارته دنيا کې د خپلو لمسيانو سره  
د همدغه يوزوی تر سيوری لاندې ژوند کاوه او بله څه اسره يې نه وه.  
همدغه يوزوی ته يې کونتون کړی و او د هغه په لوبيدو کې يې خپله  
ځواني خاورې کړې وه. د سر په وينستانو کې يې تورتار نه وپاتې او  
د سترگو نظر خويي سم نه لگيده.

خو اوس د هغې د سختې شپې وتلې وې. زوی يې زلمی او په متبو  
قوي او د ښځې خاوند او دوه بچو پلار و. هغه اوس د سکرو په کان کې  
کار کاوه او کله ناکله به د خپلو بچو او مور ليدو ته راته.

هسې خود زليخا ترور زياته هيله وه چې په زوی باندې نور تعليم هم  
وکړي او له هغه نه غټې سړی جوړ شي خود قسمت کارونه وو چې پلار يې  
مړ شو نو تعليم ترې نيمگړی پاتې شو او په روزي گټلو پسې يې بلې

راووهلې. زليخا ترور خوډيرو دروازې ووهلې، ډير كوښښ وكړ چې د زوی لپاره يې كوم مناسب كار پيدا شي. په همدې هيله يې د ډيروته سوال اوزاري وكړې خوڅه ترې جوړ نه شول او آخر دا چې سړيې د سگرو كان ته ووت.

دا يې دويم كال وچې كورته نه وراغلي او زليخا ترور خوڅكه وراخطاوه چې گوندې بيا د تير كال ټوكه ونه شي او زوی ته يې څوك رخصتې ورنه كاندي. د زوی دوه كلونو جدا يې بيخي ليونې كړې وه او تل به لاس تر زڼې په چرتونو كې ناسته وه.

نن هم چې يې د ماسپښين د لمانځه سلام وگرځاوه نو لاسونه يې پورته كړل او د خپل زوی د روغتيا او سلامتيا د غوښتلو لپاره په زاری سر شوه هغې لا دعا نه وه خلاصه كړې چې دروازه وټكیده. د دروازې له آواز سره سمه له جای نماز نه سپكه را پاڅیده. په ډيري توندی د دروازې نه ووتې. خو لمسی يې له دې نه مخكې شوې وه او چې دروازه يې خلاصه نو غږ شو:

د بهرام خطر راغلی!

د زليخا ترور زړه له خوبسې نه ودرزیده، د روزه يې زر خلاصه كړه. د ليك راوړونكی يې په تندي ښكل كړ او وې ويل:

په عمر دې برکت شه. خدای دې در سره ښه وكړي زويه!

هغې په يوه ساد او ويل. بيا يې حبيب ته لاس كړ څه ماتي پيسې چې پكې وې هغه يې وركړې، ليك يې واخيست او په ډيره تادی راننوته.

نېرور او لمسيان يې ترينه را تاو شول.

هغوی ټول يود بل نه زيات د ليک اوريدلو ته په تلو سه کې وو. زليخا ترور د کوټې له تاخ نه خپلې درجه دارې عينکې را واخيستې، عينکې يې په سترگو کيښودې، په بیره يې ليک پرانيست او په رومبې کرښه يې چې سترگې ولگيدې نو ليکل شوي وو.

مورې!

زما ددې تور بخن خط په لوستلو سره به دې پریشانی کمې شي. زه ښه يم او دا خط د کار په وخت کې تا ته ليکم.

مورې! تا په رومبې خط کې زما په حال ډير افسوس کړی و. خوزه تا ته ليکم چې دا حال يوازې ستا د زوی نه دی. دلته د ډيروميندو زامن د ډيرې مودې راهيسې په کار بوخت دي او ډير پکې دلته مړه شوي دي. دا اوس زموږ په کان کې د لسو تنو سړي د سکرو دوږو داسې نيولي چې ډير په مشکل سا وباسي. زه خو هسې لږ شانته ټوخی او تبه کوم نور خوبېخي تکړه يم.

تيره شپه د کان يوه څنډه راو لويده شپږ تنه يې لاندې کړل او چې کله مور او ايستل نو په يوه کې هم سا نه وه. خير په هر حال ...

تاليکلي وو چې د ځونډي د پښو څه نشته او د څانگې د مکتب کالي نو ځکه خو مکتب ته نه ځي. مورې، خير دی مکتب ته يې ليره. زه به ډير زرد وی ته کالي او پيزار دروليرم او يا به يې له ځان سره دروړم خو چې سبق يې قضا نه شي. د ځونډي مور ته مې هم سلام وايه. نور مويه

خدای سپارم.

ستا زوی بهرام.

زلیخا ترور چې لیک ولوست نوعینکې یې له سترگو لرې کړې په دووگوتو یې د سترگو او بنکې پاکې کړې خود پر زریې سترگې بیاله او بنکوډ کې شوې او چې د او بنکو کتارونه یې پرمخ جوړ شول نو خانگې یې اختیاره وویل:

ولې ژاړې په دا داخوبه مې څه چل نه وي شوی؟

زلیخا ترور د زړو کي په پلواو بنکې پاکې کړې او وې ویل: هیڅ چل پې نه دی شوی شکر روغ رمته دی. د ځونډي چې هم لږ اطمینان حاصل شونو وې ویل:

ماله به کله بوتان راوړي. زه خو گرځیدی نه شم. پنبې مې سوزي. ځونډي چې دا وویل نو دنیا څنگ ته نږدې شو. هغې په خپل څنگ پورې نور هم جوخت کړ او وې ویل: تا سو دواړو ته له خیره کالي او بوتان رالیري او یا به یې له ځان سره راوړي.

زلیخا ترور چې خبره خلاصه کړه نو بیا یې نږورغلی شان وویل: کله به راشي؟

څه موده وروسته بیا بهرام د چا په لاس یو لیک او څه پیسې کورته را ولیرلې او دایې هم لیکلې وو چې اختر ته به درشم.

زلیخا ترور د خپلې نږور او لمسیانو سره د روژې ورځې یو په بل پسې شمارلې او چې څومره به یې د زوی دراتگ نیته را نږدې کیده نو

هغو سره به يې تلوسه يو په سله زياتيدله.

ماشوم زوی خو به يې درسته ورغ د سرک په غاړه د پلار راتلو ته تيروله او لور خو به يې چې شوک ليدل نو همدا به يې ورته وويل چې اختر له مې دا داراخي.

د روژې وروستی شپې ورځې راغلي خو بهرام را معلوم نه شو. د زليخا ترور خوښي په شک او ويره بدله شوه او د بهرام په نه راتگ يې په زړه کې ډير څه راتلل. د اختر ورځ هم راغله خو بهرام رانغی، په لومړۍ ورځ خويې ماشومان د اختر په خوشالي شول خو په دويمه ورځ له مور او نيانه راتا و شول او د پلار په نه راتگ خپه او غلي کښينا ستل. هغه ورځ هم تيره شوه او چې ماښام پخپله نو په کوڅه کې څه شور او زور پورته شو. شوک په منډه راننوت او وې ويل:

اډې، بهرام يې راوړ!

ددې خبرې سره د زليخا ترور زړه بې اختياره ولويد. پلې يې وتښتيدې. نرور يې سر تور سر رامنډه کړه. د ځونډې او خانگې چيغې پورته شوې او زليخا ترور چې په ډير زحمت غولي ته راووته نو د بهرام تابوت په دروازه راننوت. د تابوت سره په راغلو کسانو کې يو تن وويل:

دکان دلويډو په وجه پنځه ويشت تنه مړه شول. بهرام هم لاندې شوی

و. تر ډير وخته ژوندی و، خو . . .

هغه خپله خبره پوره نه کړه او چيغې سورې جوړې شوې. ټول گاونډۍ

يان په يود رنگ راننوتل، بشخو او نرو ژړل. ماشومانو يې د تابوت سر او پښوته ځانونه له ډاگې ډاگې وهل. بشخي يې د سروينستان شکول او مور يې په تابوت را پر يو تلې وه او په چيغو سوړو کې يې ويل:

زما ځوانيمرگه زويه... آخر د کان تورو تيارو وخورلې. زه پوهيدم چې د سکرو د کان نه ژوندی نه راوړې!

د زليخا ترور دا چيغه زياتيدله او دومره زياته شوه چې د تابوت سره په راغلو کسانو کې چې کوم يو د پوخ عمر خاوند و په غوړونو يې کلک لاسونه کيښودل، په سترگو يې تياره راغله شاو خوا يې وکتل هر څه تياره وو: د يوالونه، انسانان، زمکه او آسمان هر څه، لکه د تورو سکرو په شان وو او هغه ته ټوله دنيا د سکرو د کان نه هم توره تياره ښکاره شوه.

### زرين انځور:

محمد زرین انځور په (۱۳۳۵ هـ. ش) کال کې د ننگرهار ولايت د مومند درې ولسوالي د (گردي غوث) په کلي کې دنيا ته راغلی دی. تر بکلوريا پورې زده کړه يې د مومند درې دايمل خان په ليسه کې سرته ورسوله او په (۱۳۵۶ ش) کې يې د کابل پوهنتون د ژبو او ادبياتو له پوهنځي څخه د ژورناليزم په څانگه کې ليسانس واخيست. (۱)

انځور شاعر دی، کيسه ليکونکی دی او کره کتونکی دی او په دغو

(۱) ښاغلی انځور په ۱۹۹۲م کال له پېښور پوهنتون نه په پښتو ادبياتو کې ماسټري اخيستی ده.

ټولو برخو کې يې ابتکاري آثار ايجاد کړي دي. (د ا سرونه دار سمونه)  
 د انځور د داستانونو مجموعه ده (۲). د کره کتنې په باره کې يې د  
 (شعرونه او نقدونه) په نامه يو کتاب ليکلی دی (۳). محمد صديق  
 روهي د (شعرونه او نقدونه) په سريزه کې ليکلي: «کله چې د پښتو  
 ژبې د ادبي کره کتنې په باره کې خبرې کوونو تر هر چاد مخه د زرین-  
 انځور خيره را تداعي کيږي. د دغه کره کتونکي کار د کميت او کيفيت  
 په لحاظ په خپله ساحه کې د پښتو له نور و ادبي څيرونکو څخه زيات  
 دی. دده د کار ستر اهميت دادی چې هغه په عمومي توگه د پښتو ادب په  
 بڼه کې مړاوي بوتي او هرزه وابنه نه پريريدي. د باغ د سمسورتيا او تازه-  
 گي د پاره د يوه خوار يکښ ماليار دنده او مسئوليت پر غاړه اخلي.  
 انځور له ابتدال سره مبارزه کوي، د يکنواخته، کليشه يي او تکراري خبرو  
 پر ضد مبارزه کوي، د شعرا و داستان له پرستيژ څخه دفاع کوي؛  
 ادبي نوښتگر ته بلنه ورکوي چې د ابتکار مشال په لاس کې واخلي،  
 نوې لارې، نوې ښکلاوې، نوې انځورونه، نوې خيالونه، نوې فورمونه  
 او په مجموع کې نوی مترقی ادب خپلې ټولنې ته وړاندې کړي.»

دلته به د زرین انځور يوه ټوټه شعر راواخلو. له ښوونکي څخه هيله  
 کيږي چې د (د ا سرونه، دار سمونه) تر سر ليک لاندې لنډه کيسه په  
 ټولگي کې ولولي او له زده کوونکو څخه وغواړي چې تفسير يې وليکي

(۱) د ښاغلي انځور د کيسو درې نورې مجموعې هم چاپ دي، لکه: شاري کوڅې (د کابل چاپ)  
 تروښمی (د پيښور چاپ) زمير د کلي پانی (د لاهور چاپ) (ه).

(۲) د ښاغلي انځور ځينې نور څير نيز کاوونه دادی: د غزل ښاننگو کې، د زنجيرونو شاعر؛ صدر  
 خوشحال او نورې درې ټولنې او څيرونې... (ه).

او يا په ټولگي کې بحث ورباندې وکړي.

ټولو ته په مينه

مخه بڼه

يوه شيبه ده،

عجيبه نه ده، يو غزل د جدایي دی

يو غمگين شانته پرتم دی

عجيبه ده،

را اوريري د وصال له شنه آسمانه تندرونه

او لگيري،

پرې لگيري د مينو ټول نا خواله اميدونه

خدايه خير کړې، خدايه خير کړې

يوه شيبه ده،

شيبه نه ده، د يو عمر پيلا مه ده

يو عجب ټکي د کرښې

ورپسې بله ليکلې

خو لوستل د دغې کرښې

لايې بله تماشه ده

هلته پټه

د سر سام زمان د پانو هديره ده

بې لوستلو ديري پاتې

دده په داستانونو کې د سایکلوجی او هنري تصویر خواته زیات تمایل لیدل کیږي. د کرگرد داستانونو دوي مجموعه د (شيبې) او (سینده څه سینده بهیره) په نامه چاپ شوي دي. (۱)

## افضل تکور:

د (بنکالود پسرلو) او (پرهرونه) په نامه يې د شعرونو دوي مجموعه خپرې شوې دي. اسحاق ننگيال د (پرهرونه) په سريزه کې ليکي: «هر څومره که د تکور شعرونه ولولو او ويې پلټو، وينو چې هغه په خپلو هڅو کې د خپل خيال او د خپل احساس نيلى په مستقله لاره، له کندو او کپرو پرته، له بې لارېو او کړ ليچونو پرته غغليوي. که وغواړو چې په دې شعري جونگ کې د تکور د شعرونو شعريت ثابت کړو، نو وينو چې تکور له يوه ليوني استعداد څخه ډک انځور گړدى. هغه خپل احساس، خپله انديبننه او خپلې ذهني او روحي تجربې داسې په شاعرانه تخيل رنگوي او بيا ترې داسې انځور باسي چې هر څه پکې مينه مينه شي او د بنايست پرگيډې بدله شي. دا ځکه چې شاعر په دې پوهيدلى دى چې يوازې په پيغام او مضمون شعر، نه شعر کيږي. او دا ځکه چې شعر د ستيج د سر تبليغي خبرې نه دي. شعر هنر دى او شعر بديعى خلاقيت دى. شعر د بنکلا، تخيل سمبولونو، استعارو، اساطيرو او ايسا ژونو د اوډون ژبه ده. زموږ شاعر پوهيدلى دى چې يوازې د

---

(۱) د ښاغلي کرگرد لنډو کيسو يوه مجموعه (چې ماشومان سندره ووايي) په ۱۳۷۷ هـ ش کال په پيښور کې چاپ شوې ده (ه).

مضمون شعر سرخپيلې ناوې ته ورته دی او کنډه اسې خولې ته. «  
 د تېکور په آثار وکې (د اليکوال او داخيري) دادبې تاريخ د  
 ليکنې د پاره ډير ارزښتمن اثر دی. (۱)

## قاتل نظر

ډيرو غمونو ته ورغاړې وتم  
 چې انگارونو ته ورغاړې وتم  
 د توري شپې قاصد به خود خپه وي  
 زه سحررونو ته ورغاړې وتم  
 تمسيزد خپل او پردي نشته پکې  
 داسې وختونو ته ورغاړې وتم  
 اوس به د زلفو تنستې او بدمه  
 چې غزلونو ته ورغاړې وتم  
 ستاد قاتل نظر به اخلم بدل  
 نور همتونو ته ورغاړې وتم  
 وخته! کيسه زما په ياد کې ساته  
 ځنگه زخمونو ته ورغاړې وتم  
 پریده چې مات کړمه دوخت لاسونه  
 زه تېکورونو ته ورغاړې وتم

(۱) ښاغلی تېکور د پښتونخوا د ډوډونو مینالیو شاعرانو: رحمت شاه سایل او سلیم راز د اشعارو  
 منقحات هم په ځانگړيو مجموعو کې تهیه کړي او په کابل کې چاپ شوي دي. دغه راز يې د شعر  
 درېيمه مجموعه يوداغ يو تېکور هم په ۱۳۷۷ هـ ش کال<sup>۴</sup> پېښور کې چاپ شوه.

## زخمي وطن

تانه وه که مانه وه خو و روانه شوه  
دا د حق خبره کول گرانه شوه  
خدایه دې وطن کې ولې هر څه نه  
وینه د انسان ډیره ارزانه شوه  
خدایو غورځوئ مود مرگ کندي ته  
دا قافله کوم لوري روانه شوه  
عقله! دې زخمي زخمي وطن کې نن  
لویه د مرگي ډیره آسانه شوه  
ستاد غم په جهل کې مې د حق چيغه  
پورته ان د ظلم تر آسمانه شوه  
چاوي چې د هجرز هر څه له څښې  
ماوي ماته پيښه له جانانه شوه

## علی گل پیوند:

د پیوند شعر درې مجموعې چې (زره ډمه، سیلی او باولی) نومېږي، چاپ شوي دي. محمد صدیق روحي د (باولی) په سریزه کې وایي: «پیوند له هر څه نه زیات د احساس شاعر دی، د درد ونو شاعر دی، د خپل وخت انځور گردی او د خپل ټاکلي موقعیت ترجماني کوي. ده واقعیتونه په سمبولونو کې نغښي دي. دده روایتونه او

اسطوري رمزونه افاده کوي. مور دده شعر دده له ژوند پيښو څخه جلا نشو څيرلی. د هغه دشنه ذهن تپونه او د بې وسې اسويلې په نوې پېر ايه کې ځان څرگندوي.

د پيوند شعر که څه هم د محلي لهجې په اثر او له لرغونو تاريخي اسطورو څخه د استفادې له کبله تر يوې اندازې پيچلې دی او لوستونکي بايد ځای په ځای توقف وکړي خو ټولنه دغه ډول شعر ته هم اړتيا لري. لازمه نه ده چې زمور ټول شعرونه دې سهل ممتنع وي، آسان دې وي، روان دې وي، او ارزان دې وي -

د پيوند شعر ستر کمال دادی چې د لوستونکي ویده تخيل را وپيښوي، د يوه رمانتيک خيال په وزرويې لورې فضا ته بيا يې، له هغه ځايه يې د زمکې د مخ نندارې ته را بولي او د تاريخ افسانې، لکه د سينما په پرده کې يوه يوه دده له نظره تيروي. هغه له پيښو سره، له ښکلا ووسره او له آرمانونو سره مينه لري. پيوند د نوي سبک خاوند دی او پښتو ادب يې په خپلو نوښتگر و هنري آثارو سره غني کړی دی. «

عبيدالله محک د همدغه اثر په سريزه کې ليکي: «... خويوه خبره کوم چې دده شعر به يو ځل نه لولئ. هڅه وکړئ په شعر کې يې غوتې پرانيزی او بيا بيا يې ولولئ خو ددغه ژور ليدي او لوی اروا شاعر په شعر کې د هغه رنځيدلې اروا هم ووينئ.»

## د پیری گالیله

ما په خپلو سترگو ولیده  
هم هغه و

بیرسر گریوان خیرلی  
لاس او پنبوکې څنڅیرونه  
خو پاگانو پې خندلې  
ویلې دا!

دالیونی دی

پریردی پریردی چې گونډه شي  
په درنو درنو ورنونو.  
خوده؟

ده د زمکې غور کې «هو» کره:  
درته نه مې ویلې گراني،  
ودې نه لیده څه وشو.  
څه! ته څه! لنډه لاري  
«که زه وم که نه وم نه وم.»

د یاد ونو ستوری

هره شپه چې په شلیدلي کت کې پروت وم  
خلیدلو به یو ستوری  
دا وړاندې غره په څوکه

بر آسمان کې  
 آ- زموږ د کور له بڼه  
 خوبه وینئ و  
 دا به وینئ و  
 چې به پروت و  
 دا به وینئ و  
 په سپیدو به راته وینئ و  
 په تیارو به راته وینئ و  
 آ- زما ملگری ستوری  
 اوس په لږو کې د ویرې

### عبید الله محک:

دی یونوبتگر کیسه لیکونکی او کره کتونکی دی. (گل په جبه  
 زار کې) (۱) دده د یو ناول نوم دی چې غالباً د (سور ریالیزم) له نوي  
 میتود څخه یې کار پکې اخیستی دی. دده په لنډو کیسو کې د  
 (سمبولیزم) نښې هم لیدل کېږي او په اکثر و داستانونو کې یې د ظاهري  
 پیسو تر شا فلسفي مفهومونه پراته وي. له دې امله، دده داستانونه  
 زیاتره دا د بپوهانو د پاملرنې وړ دي او عام لوستونکي ترې لازمه فایده  
 نشي وچتولای. ددې د پاره چې د محک له سبک سره تر یوې اندازې

---

(۱) په ۱۳۷۷ هـ ش کال په پېښور د ښاغلي محک یوبل پند ناول چاپ شو. مخونه یې تر  
 زرو وي او په دوو ټوکونو کې خپور شوی دی. نوم یې دی (زمرده) (ه).

آشنا شو دده د لنډو کيسوله مجموعی (د نیموشپو چیغې) څخه یې یوه لنډه کیسه را نقلوو.

## داغونه

زموږ ښه لوی کلی دی. د وخوا ووتنه یې ښه لوی سیند بهیږي. کلی یو وخت ډیر آرامه و. څه غږ غوږ پکې نه و. چا به په څه شي پسې دومره سرهم نه گرځاوه. د خلکو د روزگار د خرابتیا سره سره بیا هم دومره د شکوې ورنه و. گوزاره کیده. خود نورو کلیو ژوند زموږ د کلي نه ښه و. هغوی زمکې ډیرې لرلې او یو څه پریمانې په هغو کې وه. خو اوس دادی زموږ ژوند د بدنه بد شو؛ دومره بد چې نور د ویلونه دی. نه پوهیږم ولې ماته اوس خپل کلی قبرستان غوندي ښکاري. هر څه پکې خپل اصلیت له لاسه ورکوي. آرامي چې پخوا زموږ په کلي کې ډیره وه اوس یې نوبیخي خپله بستره ترلې ده او دا کار له هغې ورځې پیل شو چې زما ورور یوه غرمه د کلی د پیغلو څخه یوه راوتښتوله. ډزې وشوې یو خوراکی مړه شول خو زما ورور جلکی خپله کړه. یوه خورمې بیا په بدو کې هغوته ورکړل شوه. موږ په خپله خوښه دا کار ونه کړ.

اصلاً هغو زموږ خورنژدې وتښتوله. خودا کاری یو دوه کاله وروسته وکړ. له هغې مخکې راته گوانښیدل اوښه سخت گوانښیدل. توپک مو په اوږو کړل. یو بل سره نه مخ کیدو. د مخ کیدو سره سم به

دزې وې بيا به څو ک راکې مړه يا تپيان شول.

خو که رښتيا درته ووايم زه اوس له بل څه نه رنځ وړم: هغه دا غونه دي. پوهيرې دا غونه. دا دا غونه زما د زړه په سر هم شته او د هغود زړو په سر هم شته. د ټولو د زړو نو په سر شته. خو ټول خپل د زړه دا غونه پتوي. چيرې د اکار کوی؟ بيا خونو غرور، ځان غوښتنه، تکبر. او دا ټول ماتيري. او د دود ماتيدو زور دوی په ځان کې نه وينې. خبره د داغونوده. د چا زړه مړينو داغ کړی دی او د چاهم وينو، د چاغچ او بدل او د چاهم بې وسي. بې وسي مې ياده کړه، بې وسان خونو هسې اريان دريان گوري او نه پوهيرې چې څه وکړي. څوک د خبرو دا وريدو هم نشته. بې وسي لويه بد بختي ده. پوهيرې لويه بد بختي ده.

آها خبره د داغونووه. ما غوښتل درته ووايم چې زما زړه هم داغ لري خو هغه د انځور گری ديوي نه پوره شوې پلر چې په څير ده او زموږ د کلي انځور گران هره ورځ خپل برسونه پرې گرځوي او يوه نوې ځنډه ورزياتوي. خو په دې ټولو کې يوه څيره مې ډيره سترگوته کيږي. هغه د داغونو د پيل ټکی. هغه ټکی دې خدای ورک کړي. خدای شته چې دا اوس ستا سو سره د خبرو په جريان کې مې هم دا ټکی سترگوته کيږي. هغه ټکی چې لومړی پيل شو. او دا دی زما په زړه کې يې هم خاپ لگولی دی. په ژوند کې خو باور نه لرم چې دا خاپ له مينځه لاړ شي. شخړې به ورکې شي، کلي به آرام شي خو خدای خبر چې زما د زړه داغ به ورک شي او که نه؟ زړه مومده په تنگوي اوس يې درته ووايم. دستي يې

درته وایم. هغه د پیل تکی هم یو داغ و. پوهیږی چې زما د زره داغ په یو بل داغ سره پیل شو. آه، هغه د وچولي په داغولو سره اریان نشی. دوچولي داغ زما په زره داغ کیښود. هغه هم داسې داغ چې په ورکیدو یې بې باوره شوی یم. دا د اغونه زموږ په کلی ډیر دي. زموږ کلی به کله کله شخړې په سر واخیست هغه زموږ تر منځ شخړې وخت په وخت به مرگ ژوبله پکې وشوه. بنایسته ډیر خلک دواړو خواوو ته ودریدل. آخر ټول کلی یو له بل سره تړلی و. آن موږ او هغوی هم سره تړبوران وو. خو یوزیات شمیر خلک منځگړي پاتې شول. هغوبه تل موږ ته ویل چې شخړه مه سره کوئ خو د اوریدو غوږنه و.

چا دا کار نه کاوه. نو جنگ کې خو حلوانه ویشله کیږی. جنگ سرونه خوري او د اغونه ږدي.

د میندو، ورونو، ښځو، خویندو، پلرونو، زامنو او لویو په زړو کې داغونه.

زموږ په کورنۍ کې هم په دې جنگ جگړې کې ډیر مړه او تپیان شول. د ډیر و مړینو وروسته یوه ورځ زما مشر ورور ډیر په غصه کورته راغی، دومره په غصه چې ان زه ترې وویریدم هسې خوبه ترهرې پیښې څخه وروسته دی تل په قهرو. له سترگو یې تل غضب وریده.

ډیر وخت به یې چرتونه وهل، ښه اوږده اوږده چرتونه. بنایي ددې چرتونو د ننه به یې پښیماني ښپېله. خو موږ پرې نه پوهیدو. رښتیا خبره دهغې ورځې وه هغه چې ما ویل دی په غصې کورته راغی یو څه

سپکې سپورې يې له خولې ووتې. د هر چا خبره يې په خوله کې وروچه  
 کړه. خبره پرې ښه نه لگيده. د کور ټول لوی واړه چپ شول ويره د ټولو په  
 سترگو کې ښکاره شوه. دې کې نه پوهيږم چې څه يې په خيال کې  
 وروگرځيدل ناخاپه يې زما وړينداره - اوس مې نو وړينداره  
 وه - وروغوښته. هغې غريبې خوله هماغې لومړنۍ ورځې نه خوله تړلې  
 وه. د هر چا تپ سپورۍ وه. په ښويدويې کارنه و. څه يې چې ورته ويل  
 هغه يې کول. اوولې به يې نه کول، څه په خپل اختيار خونه وه، ښايسته  
 ښکلې مخ يې اوس نو داسې اوښتې وچې سړي پرې ديوي ځوانې ښځې  
 هيڅ گمان نه شو کولی. رنگ يې اوښتې، لکه دا د توپکو ټول باروت او  
 لوگي چې د هغې پرمخ تير شوي و. هغه به چې هر کله زما د ورور مخې  
 ته راغله ويه ريريدده. دې ريريددا به تر هغې دوام وکړ چې د هغه له  
 سترگو به پناه شوه. او چې کومه ورځ به څه مرگ ژوبله وشوه نو دې  
 غريبې به ډيره هڅه کوله زما د ورور سره مخه نه شي. ځکه د هغه کتنو  
 به داسې ورنښپيله چې گنې اصلي گنهگاره داده او دې غريبې دا څوکاله  
 ژوند په همدا سې اور کې تير کړ. د هغې په سترگو کې چا مخامخ  
 اوښکې ونه ليدې. هغې به پټ په پټه ژړل. زه يې په ژړا پوهيدم، زما به  
 پرې ډير زړه وسو، د هغې په بې اسرې توب به مې زړه وسو. غريبه ډيره  
 بې وسه وه. دې بې وسي خو يې له هماغې لومړۍ ورځې نه زما پام  
 وراړولی و. خو ما څه کولای شول زه خو هم بې وسه وم. زما واک کې هم  
 څه نه و. زموږ والو خونو ډيرې خبرې سلا، مشورې اوان وکړه او مه کړه د

(شا) په لاس وي. (شا) زمور خپلوان و. دهغه نوم بل شه و خو په کور کې  
 يې ورته (شا) ويل. ځينو ورته (شا آغا) او (شاگي) هم ويل، په هر  
 صورت، زه کور کې يې وسه وم، لکه هماغه خپله ورينداره. او دې وخت  
 کې چې زما ورور په وريندارې غبرو کړ نو زما زړه هم تپونه وکړه. ويرې  
 په سر واخيستم. زما دورور له سترگونه د اور بخري باد بدل. رينتيا د اور  
 بخري وو. ما وليدل لکه د برات د شپې د پتيا قيوالوتل. اوس مې د ورور  
 سترگې هماغسې وې. ورينداره مې په ورو، ورو گامو نو ور روانه شوه.  
 ورور مې د نغزي په غاړه ناست و. ما مې د وريندارې قد مونو ته کتل. د  
 هغې هر قدم په خروارونو زور سره پورته کيده. آخر هلته په خروارونو  
 ويرې خپل لنگر اچولی و. د هغې په بدن او پښو باندي. دا په وړاندي تله  
 خود ويرې لنگر نه پرېښوده چې وړاندي ولاړه شي. اوف! چې په دې  
 غريبې څومره خواري وه هر قدم يې لکه کال وروسته چې اخيست. د هر  
 قدم د پورته کيدو او بيا زمکې ته د راتپتيدو تر منځ ډير زماني واټن و.  
 قدمونه مې له نظره ډير وچت را غلل، لکه غرونه، پښې يې له نظره لوبې  
 راغلي، لکه غرونه. درنښت يې هم د غرونو، بيا مې د ورور سترگو ته  
 وکتل. هلته نور سم داوړتې وې. دستي مې د خدای (ج) دوزخ را په ياد  
 شو، هغه لايته ناهي اور. هغه چې گناهگاران سوزي، گناهونه سوزي.  
 درانه گناهونه، د ټول عمر گناهونه، د لير وخت له پاره، د تل له پاره.  
 اوزما ورينداره اوس سر په دنيا د داسې اورو خواته روانه وه. ما خپله  
 ورينداره د هغې د عمل نامې سره وليده. هيڅ تور تکی مې پکې ونه ليد.

پوازې يو تور ټکی و، تور نه، زمور په سترگو کې دارنگ تورو. نورو  
 بڼايي دارنگ تور نه لیده، هغه تور رنگ د دې ذات پورې نښتی رنگ و.  
 هغه نه لرې کیده. خود تللو په حال کې مې وړپام شو چې هغه رنگ نور  
 تور رنگ نه و. هغه تک سپین روڼ رنگ و. ماته دا انصاف ښکاره نه  
 شو. د خدای تعالی (ج) د قیامت دورخې انصاف او عدالت را په یاد  
 شو، د ذرې ذرې شمیر او گڼل، د ښود بدو، د هر غړي، د هر چا. خواوس  
 د دې رنگ په پیژندلو ماته نور د بدو څه په نظر راغلل. او زما وړینداره  
 دادی روانه وه. هغه سر په دنیا دوزخ ته. هغه داورد بتیو خواته. هغه زما  
 د ورو د سترگو د اورو خواته، په لویو، درنو، خوسترو ورو او ورو، ورو  
 گامونو.

ما خپله پرېکړه وکړه. له خپله ځایه پورته شوم. ویره مې نوره له یاده  
 وتلې وه. غوښتل مې خپل ورو رته ورشم. هر څه ورته ووايم. هر هغه څه  
 چې ما ولیدل هغه ورته ووايم. دوریندارې بې گناهی او سپیڅلتوب ورته  
 ووايم، د پاکي، د انصاف، د خدای تعالی (ج) د انصاف نه. خوزماتر  
 رسیدود مخه زما ورو رخیل کارو کړ. او سپنیز سیخ چې په اور کې پروت  
 و، پورته شو او د سترگو په رب کې زما د وړیندارې په وچولي کې یې یوه  
 توره پرېره لیکه جوړه کړه. هغې کړیکه وکړه او ځان یې شاته کړ. ما ویل  
 د اسرافیل (ع) شپیلې وه. د هماغې منډې په حال کې مې د صغرا او  
 کبراقیامتونه او د رانخور ونه راپه یاد شول. وړینداره پر یوته خوبیاله  
 ځایه پورته شوه او مخ په منگویی منډې کړې. زما له خولي یوه درنه

اوردده اوله هیجانهریریدیدونکی کربکه وخته، خود کربکې په پای کې مې بیادبې وسې ژرا پیل شوې وه. خوله مې ورانه ورانه شوه. غبرمې له خولې خوت خو شوک مې په خبرونه پوهیدل. ما مې وریندارې ته د اوبنکو دننه ورکتل. هغه په تنده داغ شوې وه. بنه ژوره داغ شوې وه. کورکې مې نورو خلکو ته وکتل. د ټولو تنده وکې د داغ تصویر راته بڼکاره شو، خود چالوی او د چاهم ورو کی.

خدا زده ولې مې په هماغه وخت کې د ورور خبرې تر غور شوې چې:  
 «داسې تنده د داغ لودي» هغو هم آزمورد هغې تنده داغلی ده»

### لطیف بهاند:

په (۱۳۳۲ ش کال) کې د کابل په دهه مراد خان کې زیږیدلی دی. په (۱۳۵۸ ش) کې د کابل پوهنتون د ژبو او ادبیاتو په پوهنځي کې استاد شو. اوس د دکتوری اخیستلو د پاره په شوروي اتحاد کې تحصیل کوي (۱). د (پل) په نامه یې د شعرونو یوه مجموعه خپره شوې ده چې د هغې په سریزه کې محمد صدیق روهي داسې لیکلي دي:  
 «ما کوشش وکړ چې په دې مجموعه کې د (پل) معنی او تفسیر پیدا کړم. په یوه ځای کې مې سترگې په دې بیت و نښتې:

که ژوند شي ختم مینه پاتې ده لا

له ژونده وړاندې زموږ پل تیریري

(۱) ښاغلی لطیف بهاند خپله د وکتوری اخیستې ده او د وکتوری تیس یې پلټنو ادبیاتو کې د کره کتنې پر موضوع لیکلی دی. (ه).

نوداسې ښکاري چې (پل) د حواد ټونځښه ده او دغه نڅښه به د تاريخ په مسير کې زمور د کړو وړو ترجماني کوي. (پل) دوخت د حرکت پل دی. د شاعر د زړه وينا ده. د چاپيريال هيڼداره ده، د بې اجله مرگونو تصوير دی، دورانو نغريو تراژيدي ده، د خزان شوي پسرلي سندره ده، د توبې ماتولو او ځنځير شرنګولو افسانه ده، د طغيان او عصيان حماسه ده، د اغزنو لارو سره د بيلو پښو تړون دی، له اورني بنايست سره د خيا- لونو پيوستون دی، بس عشق دی او جنون دی او نور هيڅ.»

## غزل

دغه سورگل يې په شغلوکې ايښی  
 که يې سور خال په اننگوکې ايښی  
 د ساقې خونه ستا کتل وړانوي  
 خدای څه اثر ستا په کتوکې ايښی  
 په نورو گل په مور ايرې وريږي  
 زمور قسمت يې په لمبوکې ايښی  
 شور د بنگړو سره يې روږدي شولو  
 ټسکاري عزت موزولنوکې ايښی  
 چا د منصور د دارکړی خوښي کړې  
 چا خوتندی لا په سجذوکې ايښی

که دې تيارو کې زموږ د بدن ياد يږي  
 هغه خومور کور د سپيدو کې ايښی  
 چې درنه زار او صدقه شي گلی  
 ما خپل زرگی په سپيلنو کې ايښی

### کاتب پاڅون:

کاتب پاڅون يو تکړه کاتب دی چې په خپل پاڅون سره يې د طنز  
 ليکنې هنګامه توده کړې ده. تر اوسه يې څو بوجی طنزونه ليکلي او په  
 خپلو خونده ور او نېش وهونکو کترو او کنايو سره ډير خلک خندولی  
 دي. د کاتب پاڅون طنزونه په اصل کې يوه ترخه دوا ده چې په خواږه  
 کېسول کې نغښتل شوې ده. دده طنز په پرده کې هر ډول خلک ليدل  
 کيږي: ساده گان، تگماران، بې انصافه د کانداران، فاسد بيروکراتان او  
 داسې نور نور. په دې وروستيو وختو کې يې د طنزونو مجموعه هم چاپ  
 ته سپارلې ده (۱) چې ځينې يې په نظم او ځينې په نثر دي. د پاڅون  
 طنزونو که په نورو ژبو ترجمه شي باور دی چې هغه به د نړۍ د نامتو طنز  
 ليکونکو په کتار کې ودرېږي. سره له دې بايد ووايو چې هر طنز له خپل  
 چاپيريال څخه رنگ اخلي او هغه څوک يې په خوند ښه پوهيږي چې له  
 (۱) د: کاتب پاڅون د طنزونو درې لاندې مجموعې په کابل کې چاپ دي: (۱) د شکاياتو صندوق  
 په (۲) مدير صميمي خط خو به پوهيږي؟ (۳) دکار سيالي. دغه راز دانش کتاب پلورنځی په  
 پېښور کې دده د طنزونو دا لاندې مجموعې خپرې کړې دي: پندونه او خوندونه: د بنجاره هتۍ؛  
 دولتی موټر، سړی څنگه ښځه شو: ديگونه او شعرونه: د ښار په سټيډيوم کې.

هماغه چاپيريال سره آشنا وي. دلته به د بيلگي په توگه دده د يوه طنز  
څخه يوه برخه را نقل کړو.

## د حساب ماشين

هر څومره چې نننۍ تکنالوژي وده کوي هومره لټي، تنبلي او ځان  
تکليف ته دنه ورکولو پروسه هم پياوړې کيږي. زه هغه وخت لا وړوکی  
وم چې پلار به مې له قره باغ نه په کجاوه کې انګور کابل ته په ښار اوړل.  
او له خرڅولو وروسته به ما زيرګير ته پلي کور ته راته. خواوس چې د  
کابل په ښار کې د موټرو نوښمير د ښار له خسکو څخه هم تيری کړی دی.  
کله کله چې غواړم له ميوند واپت څخه پښتونستان واپت ته ولاړ شم. نو  
په ميوند واپت کې نيم ساعت ښاری سرويس ته سترگی په لار پاتې کيږم  
او له هغی وروسته چې د جادي، پامير سينما، شاه دوشمشيره (ع)  
تيمور شاهي واپت او پل باغ عمومي له لارې د سرويس پاڼه دان پورې،  
لکه د چکې کڅوړه څوړندوم، ځان پښتونستان واپت ته رسوم نو يونيم  
ساعت وخت خو ضرور نيسي. حال دا چې له ميوند واپت څخه تر  
پښتونستان واپته پورې لاره يوازې د پل خشتي د پله تر اوږدو پورې  
اوږده ده. او که چيرې سړی له ميوند واپت څخه په گنده هم وښويږي نو  
دوه دقيقې وروسته به په پښتونستان واپت سلام واچوي چې په دې  
صورت کې به يې له خپل ارزښتناک وخت څخه اته پنځوس دقيقې سپما

کړې وي او هم به يې د سرويس له کړايې سربيره د ځينو چالا کو حرفه يې کيسه برانو له نوکو خپل جيبونه په امان کې ساتلي وي.

د کور خبره ښه نه وي چې څوک يې په بيديا وايي خواوس خبره د خبرو پورې راغله. مجبور يم چې ويې وايم. له تاسو به يې څه پتوم. له هغې ورځې چې د ماشومانو مورد کاليو مينځلو ماشين په قرض را باندې واخيست نولتي او تنبلي زموږ په کور کې دومره ډيره شوې ده چې ميرمن مې گازرې او شلغم هم د کاليو په ماشين کې مينځي. په پسرلي کې يې د ماشين په خرابيدو خوښ وم خو چې د غاړې جامې د خيرو له لاسه نږدې وې چې په غاړه کې را ماتې شوې وای. نو مجبور شوم چې په قرض ماشين ترميم او د ښځې دورځې له هر شواخون څخه ځان خلاص کړم.

### خالق رشيد:

عبدالخالق رشيد په (۱۳۳۵ ش) کې د غزني ولايت درشيدانو په کلي کې د نياته راغلی دی. رشيد د ماستري درجه اخيستي او د کابل پوهنتون د ژبو او ادبياتو په پوهنځي کې استاد دی. رشيد شاعر، کيسه ليکونکی او ادبي څيړونکی دی. د (دولې) په نامه يې دلنډ وکيسو

---

(۱) پوهندوی عبدالخالق رشيد اوس په هند کې اوسي او په جواهر لال نهرو پوهنتون کې د پښتو استاد دی. دده د لنډو کيسو يوه بله مجموعه په پېښور کې چاپ شوې ده، چې (کنگل ژمي او کنگل لاسونه) نومېږي. دده د ماستري تيسس په پښتو کې ذکره کتنې پر تاريخي سير کېښلی دی او په ۱۳۷۰ هـ ش کال کې د افغانستان د ليکوالو ټولني له خوا چاپ شوی دی. رشيد کړه کتونکی او څيړونکی هم دی (ه).

يوه مجموعه چاپ شوې ده. دده ادبي څيړنې ډيرې ارزښتناكې دي.  
دلته به يې د شعر يوه بيلگه راوړو:

غزل

چې ستاله سترگو سترگ كونه اوړي  
په ما دلنډو شپو خوښونه اوړي  
تسل مې وشو په دې لار به راشي  
په خوږ زړگي مې ستا يادونه اوړي  
هوس مې څكه تخنوي په ورو ورو  
د تا په سپين مخ سره خالونه اوړي  
جانانه غم دې په ليمو ميلمه شو  
په وچو شونډو مې جامونه اوړي  
زما نصيب د مسافرو كچه ده  
چې پرې د غم په سر غمونه اوړي  
راشه چې تا ته مې كيسې ساتلې  
په ما باران غونډې دردونه اوړي  
رشيد دې مينه كې د گل په شان شو  
اوس د تيارو پرې شو گيرونه اوړي

## حفيظ الله خورلن:

په (۱۳۳۲ ش) کې د لوگر ولايت په محمد آغه کې زيږيدلى دى. د  
(نغزي او سپيلني) په نوم يې د شعر يوه مجموعه چاپ شوې ده. په يوه  
مشاعره کې مې چې دده شعرو اوريدنو پوه شوم چې د شاعري ښه  
استعداد لري.

نغزې

د تپي زړونو حال له ما وپوښته  
د روغو جوړوله بل چا وپوښته  
دا چې مې سترگې ولې تل در اوړي  
دادي له حسن او ښکلا وپوښته  
که مې د زړه په خړيکو څان خبر وي  
نور بيا سلگي يا مې ژړا وپوښته  
خومره سترو يا ږدي ليونتوب په عشق کې  
د قيس مقام خوله ليلا وپوښته  
چې په تنکو شونډو يې تل خوره وي  
د خولگي خوندي يې له موسکا وپوښته  
شيخ څه پوهيږي د غمزو په تعبیر  
دا خوله ما غوندي رسوا وپوښته  
خورلنه پته د بې رحمه آشنا  
په ظلم آباد کې له جفا وپوښته

## ځينی نور نامتو ليکوال او شاعران:

که د کتاب د حجم د زياتوالي ستونزه په منع کې نه وای نو لازمه وه چې د دغو شاعرانو او ليکوالو: فاروق قردا، عبدالهادي هادي، شاه محمود حصين، احسان آرينزی، مصطفى جهاد، بشير دوديال، خيال محمد کتوازی، اسد الله اسد، فضل الهی گران، تاج محمد ياری، ميرزا علم حميدی، شهبسوار سنگروال، اسماعيل يون، سلطان جان کليوال، محمد عيان عيان، لطف الرحمن خاموش، نور محمد سهيم، پروين فيض زاده ملال، هنر غيرت، غلام محمد کامه وال، نبی صلاحی، صفيه صديقی، غلام جان جگر او داسی نورو په باب پچی ځانگړې مجموعې يې خپرې شوې دي جلا بيا د ونې کرې وای. ځينې نور شاعران او ليکوال شته چې د هغو ځانگړي آثار يې بنايي لا تر اوسه نه وي چاپ شوي خو کوم آثار يې چې په مجلو او ورځپاڼو کې خپاره شوي دي د پښتو ادب د بن گلان گڼل کېږي. په دغو کې: لال پاچا آزمون، سيد افضل شيرزاد، بابري، عزيز تحريک، عبدالوهاب سرتېر (۱) او داسې نورو نومونه د خاصې يادونې وړ دي.

دلته بايد د څو تکو يادونه وکړو. لومړی د اچې په وروستيو څلورو کلونو کې له يوې نسبي د موکراسی سره هنري ادبياتو له بل هر وخت څخه زياته وده وکړه. دا پخپله د واقعيت څرگندوی چې هنري فرهنگ

(۱) په وروستی ډله کې اوس د آزمون د شو دوي مجموعې (په هرونه دي چې خاندی؛ پرسندرو پو مین سندري وايو)، د سيد افضل شيرزاد يوه مجموعه (سترې مزلونه) او د بناغلی عبدالوهاب سرتېر درې مجموعې چاپ دی. (ه).

ددمو کراسی په شرایطو کې په ښه توګه پرمختګ کوي. دوهم دا چې په اوسني وخت کې آزاد شعر ته زیات تمایل پیدا شوی دی. په آزاد شعر کې هنري انځورونه او احساسات د حقیقي شعر په نسبت په آسانی سره انګازه کیدلی شي. دریم ټکی دادی چې په اوسنيو شعرونو کې اخلاقي وعضونو، سیاسي تبلیغاتو او طبقاتي مبارزي خپل ځای پراخ هیومانیزم (بشر دوستی) او پاسیفیزم (سوله دوستی) ته ورخوښې کړی دی. څلورم دا چې په اوسني شعر کې کلیت او انسجام ته پاملرنه شوې ده یعنې د یوه شعر په تیره د آزاد شعر، بیتونه یو کلي تصویر جوړوي او د یوې مرکزي مفکورې څرګندولو ته وقف شوی وي. پنځم دا چې په شعر کې د شعریت، هنري ښکلا او نوبت خواته میلان لیدل کیږي. شعر ځانته خاصه ژبه او دا فادي ډول لري. شعر د تخیل او عاطفې پېچ دی.

زموږ اکثر اوسني شاعران په دې ټکي پوهیږي او له همدې امله، د نن ورځې شعرونه د بل هر وخت په نسبت زیات ښکلي او شاعرانه دي.

## اووم خپرکی

### د پښتونخوا ادبي بهیر ته یوه کتنه

تاریخي پس منظر:

په (۱۸۹۳ع) کال کې (د دیورند تړون) په واسطه، انگریزانو نه یوازې نیمایي پښتانه له خپل پلرني ټاټوبي څخه بیل کړل، بلکې ددې تړون په اساس یې د افغانستان دراتلونکې سیاسي تگلارې د پاره هم حدود وټاکل؛ په دې معنی چې د افغانستان واکمنانو او د سیاسي نهضتونو مشرانو نشوای کولای د پښتنو د حق خود ارادیت څخه په سترگو پټولو سره له یوه شمیر هیوادو سره مطلوب د پلوماتیک اړیکې ټینګ کړي. د افغانستان د بهرني سیاست په ټاکلو کې د دیورند کرښې

خاص نقش درلود. په شلمه پېړۍ کې د افغانستان په سياسي تاريخ کې د دېورنډ تحميلي کرښه د پېښود محور په توگه اساسي اهميت لري او اکثر سياسي جريانات د هغې په مرسته د پوهيدلو وړ گرځي.

په هغو سيمو کې چې د دېورنډ د تړون په واسطه له اصلي خاورې څخه بېلې شوې سياسي او فرهنگي جرياناتو بېله بڼه غوره کړه.

په دې کې شک نشته چې د ادب ځينې تلپاتې موضوعات په دواړو خواوو کې سره ورته والی لري. لکه عشق او مينه، د مظلومانو سره خواخوږي، د بنځو د حقوق د پاره مبارزه، د خيراو شر تر مينځ جگړه او داسې نور، خو په هغو برخو کې چې له ټولنيز سياسي تعهد سره اړه لري د کوزې پښتونخوا د ادبياتو محتوی د برې پښتونخوا له هغې سره توپير لري. سره له دې، پښتو ادب په عمومي توگه د ټولو پښتنو ادب دی، يو گل دی، د ټولو گهويار دی او د ټول پښتون د آرمانونو او ارزښتونو ښکارندوی دی. يوازې په تکنیکي لحاظ د مطالعې او څيړنې د آسانتيا د پاره د کوزې پښتونخوا ادبيات په بيل څپرکي کې راوړل کيږي.

د پښتونخوا ادبي بهير معمولاً په دوو پړاوو ويشل کيږي. په دې باره کې نامتو ادبي مؤرخ زلمی هېواد مل ليکلي: «ماچې د پښتونخوا د داستاني ادبياتو د شننې، تفسير، او تاريخ په څرگندونه کې کوم آثار لوستي دي، په هغو کې دوه ځايه پر داسې ليکنو پښتني شوی يم چې د داستاني ادبياتو د سير په څيړنه کې يې د پښتونخوا د داستاني

ادبیاتو- په خاص ډول د افسانې (لنډې کیسې) - پرمختیایي بهیر په دوو دورو کې ارزیابي کړی دی.

د ساري په ډول، ایوب صابر تر ۱۹۴۸ کال پورې د پښتونخوا د افسانې یوه دوره او تردې راوروسته یې بله دوره یادده په اصطلاح د لنډې افسانې جدیدې دوره بللې ده. دغه ډول پروفیسر محمد اعظم د افسانې ارتقايي سیر په دوو دورو کې رالندويي: له آزادی نه د مخه دورا له آزادی (۱۹۴۷ع) نه وروسته دور. د دوره بندۍ لپاره چې کوم معیارونه دواړو ښاغلو ټاکلي دي، د پښتونخوا د اوسنیو ادبیاتو له عمومي پرمختیایي سیر سره سمون لري او کیدای شي چې برسيره پر افسانې او داستاني ادبیاتو په ټولو اوسنیو ادبیاتو یې تطبیق کړو. مگر داویش یو تخنیکي عیب لری او هغه دا چې دواړو ښاغلیو له ۱۹۴۷ یا ۱۹۴۸ع کال نه مخه زمانه هم د وړې په نامه یاده کړې ده او تردې نیتې وروسته یې هم یوه دوره بللې ده.

اصلي خبره داسې نه ده. په عام ډول د پښتو ادبیاتو معاصره دوره یوه دوره ده. د دورې په منځ کې بله دوره نه راځي. بهتره به وي چې مورد دورو په منځ کې د ادبیاتو انکشافی جریانونه د پراوونو په نامه ونوموو. زموږ ادبپوهانو چې د پښتو ادبي تاریخ په دوره بندیو کومې خبرې کړې دي هورې هم د پښتو ادبي تاریخ د هرې دورې په منځ کې راغلي جریانونه یې د پراوونو په نامه نومولي دي. د مثال په ډول، په افغانستان کې د پښتو معاصره ادبي دوره له (۱۹۱۰ع) کال راهیسې

شروع کېږي او ددې دورې ادبيات دروېښانتيا، وينتيا، او اوښتون په پړاوونو کې انکشاف کوي. د پښتونخوا ددې دورې ادبياتو په دوو پړاوو کې پرمختګ کړی دی: د هند له آزادي نه دمخني پړاو چې د شلمې پېړۍ له لومړۍ لسيزې څه پيل کېږي او تر ۱۹۴۷ع کال پورې دوام کوي. دوهم پړاو چې له ۱۹۴۷ نه پيل کېږي تر اوسه جريان لري. د پښتونخوا د معاصرې ادبي دورې په لومړي پړاو کې، نوي ژانرونه پښتو ادبياتو کې داخل شول او ادبياتو په عام ډول له پردي استعمار سره خلکو ته د مبارزې روحیه ورکوله؛ د افغانستان له مسایلو سره دلچسپي، د ناوړه دودونو اصلاح، په پښتنو کې د تعليم د عامولو، له نوي مدني ژوند سره د خلکو د آشنایي په لاره کې کار کاوه.

او ددې زمانې زیاتره ادبي آثار ددغسې مفکورو منعکسونکي دي. کیدای شي دا پړاو د بیداری پړاو هم وپولو.

د معاصرې ادبي دورې په دوهم پړاو کې ادبي ژانرونه اصلاح کېږي او انکشاف کوي، په دې پړاو کې پښتو ادب ته زیاتره له اروپایي ادبه آثار راژباړل کېږي. د پښتونخوا نوي تعليم یافته قشر د اروپایي ادب په تقلید په پښتو ادبياتو کې یو لړ نوي تجربې کوي؛ د اجتماعي ژوند له پرمختیا او پیچلتیا سره ددغسې یو محیط غوښتونکو ادبیاتو رشد ته هم زمینه مساعده شوه. د نیمې وچې له ویش نه وروسته د پښتنو د سرنوشت پر مسأله (د بحث) بیلابیلې مفکورې رادمخه شوې چې دغو مفکورو هم په پراخه پیمانۀ ددغه پړاو په ادبي آثارو کې انعکاس پیدا

کړ. د پرولتري مفکورو ريښې خومور د دې سيمې د معاصرې ادبي دورې د لومړي پړاو په ادبياتو کې هم موندلای شو خو په دې پړاو کې ځينو شاعرانو او ليکوالو د دغسې خبرو بيان ته زياته توجه وکړه. (پرملي محور راڅرخيدلی) اصلاحي ادبيات - چې لومړي پړاو يې درشد زمانه وه - په دې پړاو کې مخ په بره روان شول. د غرب د پانگوالی سیستمونو پر مختللو مفکورو هم په دې پړاو کې د پښتونخوا په ادبياتو کې ځای او انعکاس پيدا کړ. کيدای شي دا پړاو دا د بي يون او بدلون پړاو نومو « (د پښتونخوا اوسني داستاني ادبيات، ۲۷ - ۲۸ مخونه).

په پښتونخوا کې د معاصر ادب د پيلامې په باره کې تر وروستيو وختو پورې بحثونه روان وو. د ځينو په نظر مولوي احمد، قاضي مير احمد شاه رضواني، او منشي احمد جان د معاصر ادب سر لاري دي، خو وروسته اکثر و ادبپوهانو په دې دليل چې معاصر ادب، د نويو ژانرونو - لکه د ناول، لنډې کيسې (چې د کوزې پښتونخوا ليکوال يې افسانه بولي)، طنز، تکل، ډرامې، او فلمي سناريو د رواجيدلو او بابيدلو سره پيليري، له پورتنی نظر سره موافقه ونه کړه. اوسني کتونکي او ادبي تاريخ ليکونکي په دې باور دي چې د پښتو معاصر ادب د شملې پيری له لومړی يادوهمې لسيزې څخه پيليري. په (۱۹۰۸ع) کال کې دراحت زاخيلي (شليدلې پڼه) خپره شوه. څرنگه چې دا په پښتو کې لومړنی لنډه کيسه ده نو ځکه همدغه کال د پښتود

معاصر ادب د پيلامي په توگه منل شوی دی.

که څه هم راحت زاخيلي د ډيرو زياتو ادبپوهانو په نظر، د پښتو د معاصر ادب پيلوونکی دی، ځکه چې لنډه کيسه او ناول دواړه په پښتو کې دده له خوا باب شوي دي خو په دې برخه کې ځينې نورې نظريې هم شته. د شوروي اتحاد پښتو پوهاند (گيورگ. فيدروويچ گيرس) په نظر، منشي احمد جان په خپل خواږه هنري نثر سره د پښتو د معاصر ادب د تاد او تيره اېښې ده. دی ليکي چې د زاخيلي د (کونډه نجلۍ) کيسه له خپل ټول خوند سره سره بيا هم د منشي احمد جان په غوره آثارو پسې نشي رسيدای او ورته وروسته ده. (د پښتونخوا د استاني ادبيات، ۷۷ مخ).

د (گيرس) نظريه د پاملرنې وړه ځکه ده معاصر هنري نثر د معاصر ادب د پيلامي معيار گڼلی دی. معاصر هنري نثر له مولوي احمد نه را پيليري او منشي احمد جان يې ادبي معراج ته رسوي. د (آدم درخانی) قصه په اصل کې فوکلوري کيسه ده خو منشي احمد جان هغه په ډير خواږه او هنري نثر ليکلې ده او د اوسني هنري نثر شاهکار گڼل کيږي. که ادبي ژانر د معيار په توگه ومنل شي نو يې له شکه د راحت زاخيلي (کونډه جينۍ) چې په (۱۹۱۷ع) کې خپره شوې ده، د نوي ادب پيلامه بلل کېدای شي. (شليدلې پڼه) بڼايي د لنډې کيسې په معيار پوره نه وي، کيدای شي چې ځينې ادبپوهان يې د لنډې کيسې په توگه تسليم نه کړي. دا موضوع ځانته جلا څيرنه غواړي. ليکن په دې

خبره کې شک نشته چې (کونډه جینې) لومړنی لنډه کیسه ده چې د هنري نثر او د لنډې کیسې د معیارونو په اساس د پښتو معاصر ادب غوره بیلگه گڼل کیږي.

د پښتونخوا نامتو منتقد او لیکوال قلندر مومند (د پښتو ورومېښی افسانه نگار) ترسرلیک لاندې په یوه مقاله کې لیکي، چې د محترمې (سیده بشرې بیگم) په عقیده، ابوالمعانی آزاد گل د پښتو ورومېښی افسانه نگار دی خودده (قلندر مومند) په عقیده، (لړم پیرنگی) چې اصلي نوم یې (جی. لوریمر) دی د لومړي ځل دپاره د پښتو افسانه (لنډه کیسه) لیکلې ده.

نامتو کره کتونکی (زرین انځور) د کابل مجلې د (۱۳۶۶ ه.ش) کال د سنبلې - میزان په گڼه کې دغه نظریه رد کړې ده او راحت زاخيلي یې د رومېښی افسانه نگار په توگه منلی دی.

په داسې حال کې چې د ادبي څیړونکو دپاره د پښتو د معاصر ادب د پیلامې په باب د زیاتې مباحثې ضرورت نه نفی کوو، اوس به د معاصر ادبي بهیر د انکشاف د څرنګوالي ځینې عوامل هم وپلټو.

تر هر څه مخکې باید ووايو چې معاصر ادب، لکه څنګه چې ښایي، د خلکو پراخو پرگنو ته لاره نه وه پیدا کړې او د تعلیم یافته روښانفکرانو ادبي تنده یې ماته له. دوی که څه هم د خلکو دردونه، د ټولنې ماتې ګوډې، ستونزې، غوښتنې، او آرمانونه بیانول، خو خپلې خبرې یې ټولنې ته نشوې رسولای. د دغې نیمګړتیا د پوره کولو دپاره تر ټولو

دمخه (انجمن اصلاح افغانه) چې وروسته يې (د خدايي خدمتگارو- تحريک) نوم غوره کړ، ملاوتپل، له هغې وروسته يوزيات شمېر ادبي ټولنې جوړې شوې. سره له دې، په ټوله پښتونخوا کې خلکو زياتره د تنگ ټکور له اولسي شاعرانو، او د پيښور په (قصه خوانی) کې له چاپ شوو فوکلوري نظمونو او نکلونو سره مينه درلوده او د معاصر ليکني ادب په مفهوم چندانې نه پوهيدل.

د پښتو د معاصر ادب په انکشاف کې څو عامله يې اغيزې نه وو چې په لاندې توگه ښوول کيږي:

۱- انگریزانو د خپلې واکمنې د ټينگولو دپاره د پښتو ژبې زده کولو ته اړتيا درلوده. له دې کبله، هغوی يو شمير د قلم خاوندانو ته بلنه ورکړه چې ددوی دپاره پښتو درسي کتابونه وليکي. د دغو ليکوالو په ډله کې د مولوي احمد، مير احمد شاه رضواني، اومنشي احمد جان نومونه د خاصې يادونې وړ دي. ددوی د ليکنې ژبه معياري ده او د ليکنې سبک يې هنري ارزښت لري په خپله راحت زاخيلي هم له انگریزانو سره ناسته ولاړه درلوده خودانه ده معلومه چې هغه به کوم آثار د انگریزانو په سپارښتنه ليکلي وي که نه؟

۲- د پښتو معاصر ادب په پالنه کې د خدايي خدمتگار ونډه ډيره درنه ده. کله چې خان عبدالغفار خان د خدايي خدمتگارو د تحريک مشر په (۱۹۲۸ع) کال کې د (پښتون) په نوم مجله راوايسته يوزيات شمير ليکوال او شاعران پرې راټول شول چې د هغو په مشرانو کې د

فضل محمود مخفی، عبدالاکبر خان اکبر، محمد اکبر خادم، احمد شاه شاه، سمندر خان سمندر، عبدالخالق خلیق، امیر حمزه خان شینواری، محمد شاه خان خیال، فضل حق شیدا، سید رسول رسا، عبدالغنی خان غنی، اجمل خان ختک، محمد اسلم خان شرر، ولی محمد طوفان، عبدالمالک فدا، فضل الرحیم ساقی، امیر نواز جلیا، شاد محمد خان میری، خانمیر هلالی او په کشرانو کې دوست محمد خان کامل، افضل خان بنگین، سید میر مهدی شاه مهدی، محمود قلندر، حبیب الرحمن قلندر، مفتون، نصر الله خان نصر، حسین بخش کوثر غوریاخل، او الف جانی ختکې نومونه د خاصې یادونې وړ دي. که څه هم ددغوشاعرانو او لیکوالوله ډلې څخه ځینې په تحریک کې شامل نه وو خو له (پښتون) سره یې همکاري کوله.

امیر حمزه شینواری د خدایي خدمتگارو د ادب پالنې په باره کې لیکي: «د پښتو ادب په څیره کې سرخپوش ادب هم څه کم ښایسته نه دی پیدا کړی. د پیرنگی د جابر حکومت په وجه چې د (روه) په پښتون او اس کې کوم رد عمل پیدا شوی و او هغه د باچا خان په قیادت کې د هغه برخلاف کوم جهاد کړی و، هغه د پښتو ادب په عمارت کې د یوې اهمې ردې حیثیت پیدا کړی دی. پښتو ادب ته یې د نویونیو تشبیهاتو او استعارو بڅښنه کړې ده. ښه ښه شاعران او ادیبان یې پیدا کړي دي.»

(د میر مهدی شاه مهدی د نشان سریزه، ټ-څ مخونه).

۳) کله کله د یوه ادبي سبک په رواجولو کې منفرد اشخاص هم

لوی لاس لري. ددغو اشخاصو په ډله کې یو هم حمزه شینواری دی چې «د غزل پلار»، «د غزل استاد» یا «د غزل بابا» په نوم شهرت لري. حمزه شینواری د غزل په قالب کې نوې ساه پو کړه، عرفان او پښتونوالي یې د غزل په نغري میلمانه کړل، ښکلا او ظرافت یې ورسره کښینول؛ پر زاړه تخیل یې نوې جامې ورواغوستې او د شعر ناوې یې د تشبیهاتو او استعارو په مرغلرو باندې سینگار کړه. شاعرانو چې دغه ښایسته ناوې ولیده بې اختیاره پسې روان شول او د خیبر ادبي مکتب یې جوړ کړ. په دې مکتب کې د لعل زاده ناظر، خاطر اږیږی، خیبر اږیږی، ساحر، باصر شینواری، سیماب شینواری، جوهر شینواری، عبدالقیوم کوثر، مراد شینواری، اکرم خان فاروق، احسان ظهیر او یار حسین سایل غونډې شاعرانو ګډون وکړ او په خپلو نغمو سره یې خیبر ته د خلکو پاملرنه واړوله.

۴) د پښتو فولکلوري ادب چې د عوامو ادب یې هم بولي، ترزیاتې اندازې د پښتنو خالص او نږه ادب دی، خو لیکلی ادب بیاترزیاتې اندازې د تقلید له لارې منځ ته راغلی دی. زموږ کلاسیک ادب له عربي او فارسي ژبو څخه متاثر دی او په معاصر ادب کې د لویدیځې نړۍ په تیره اروپایي ادب اغیزې په زیاته پیمانته لیدلای شو. په واقعیت کې معاصر ادب، په کلاسیک قالب کې د پرمختللي نړۍ د نویو خیالونو او فکرونو ځایونه او ځلونه ده. په دې کې شک نشته چې په کلاسیک قالبونو کې هم نوښت راغلی دی خو په عمده توګه قالب زیات تغییر نه

دی کړی. لیکن دلته زموږ اصلي هدف ددې ټکي څرگندول دي چې په کوزه پښتونخوا کې له انگریزي ادبیاتو سره د آشنایي له امله ددې امکانات زیات وو چې همغلته دې د معاصر ادب د نویو ژانرونو زوی تیغونه ووهي. افغانستان لکه څنګه چې په وچه محاط هیواد دی هماغسې د نړۍ د نورو فرهنگونو له نفوذ څخه هم لیرې پاتې شوی و. یو شمیر عواملو، په طبیعي یا مصنوعي توګه، افغانان د تجرید په حالت کې وساتل اما په کوزه پښتونخوا کې تعلیم یافته قشر له انگریزي، اردو او یوڅه له فارسي او عربي ادبیاتو څخه په استفادې سره د بدیعي ادب په برخه کې ښایسته زیات پرمختګ وکړ.

۵) د پښتو معاصر ادب د پرمختیا په لاره کې ځینې خنډونه هم پراته وو او لاتر اوسه شته. تر ټولو ستر خنډ د اوچې هلته پښتو رسمي ژبه نه وه او د پښتو د خپرونو په لاره کې به دولتي واکمنانو ستونزې راپیدا کولې. نوچیرته چې د خپرونې امکانات لږوي بدیعي ادب هم په مطلوب ډول پرمختګ نشي کولی. یو شمیر پښتنو لیکوالو په دې فکر چې د مخاطبینو د ایره یې تنګه ده، په نورو ژبو کې لیکنې کړې دي. حتی امیر حمزه شینواري په ابتدا کې په اردو ژبه شعرونه لیکل، خوده ته خپل پیر او مرشد سید عبدالستار شاه لارښوونه وکړه چې په پښتو شعر ووايي. په پښتنو کې دیر داسې پوهان اولیکوال تیر شوي دي چې په مورنۍ ژبه یې څه نه دي لیکلي او یا یې دیر لږ لیکلي دي. هغوی فکر کاوه چې په پښتنو کې د لیک او لوست خاوندان لږ دي اما له دې نه غافل

وو چې ابتيكاري اثر كه په هره ژبه وليكل شي هرو مرو د يو چاله خوا نړيوالو ته ورپيژندل كيږي. برسیره پردې، كه پښتانه په خپله مورنۍ ژبه څه نه ليكي نو د دوی ژبه به څنگه غني شي؟ سره له دغو خنډونو په پښتونخوا کې پښتو ادب ته د پاملرنې وړ كار شوی دی.

### ادبي ځانگړتياوې:

په اوسني وخت کې چې د پښتو ادب گلبن په رنگارنگ گلونو ښکلی شوی دی. بايد د هر گل ستاينه په جلا جلا پاڼو کې وليکله شي، ځکه وايي چې: «هر گلی را رنگ و بوی دیگر است» او دا هم څرگنده ده چې درنگ او بوی ستاينه په قلم کې نه راځي. ښه شاعران او ښه ليکوال تصنيف ته ځان نه تسليموي ځکه چې په هر تصنيف کې گډ خصوصيات بيانېږي. د شاعر او ليکوال په وينا کې چې هر څومره نوښت او انفراديت زيات وي او هر څومره چې ځانته مستقل سبک ولري هغو مره دده وينا ارزښت پيدا کوي. له دغو ستونزو سره سره، ادبي کره کتونکی هڅه کوي چې د يوه عصر د ادب کلي جاج واخلي او نورو ته يې وروپيژني.

لومړی به د هنري نثر په باب خبرې وکړو. د پښتو معاصر هنري نثر په روايتي يا حکايتي بڼه کې راڅرگند شو، رواني يې پيدا کړه، روڼ او شفاف شو، خوږوالی يې وموند او د فرهنگيانو ادبي تنده يې ماته کړه. د منشي احمد جان په ليکنو کې هنري نثر د شعر مقام ته پورته شو. دده (آدم درخانی) د هنري نثر غوره بيلگه ده. د محاورو او اصطلاحاتو په مناسب استعمال سره د قصې ښکلا زياته شوې ده. راحت زاخيلي په

(کونډه نجلۍ) کې همدغه سبک ځلولی دی او هنري نثر یې په لنډه کیسه کې باب کړی دی. د پښتونخوا د نثر یوه ځانگړتیا داده چې فصیح، ظریف، او آهنگوال لفظ انتخابوي، د مثال په توگه، هغوی د «وگر واکۍ»، «گر دود»، «غونډله» پرځای د «جمهوریت»، «لهجه»، «جمله» په شان الفاظ، که څه هم له بلې ژبې راغلې وي، غوره گڼي ځکه له یوې خوا فصیح الفاظ دي او بل دا چې ټول پښتانه پرې پوهیږي او د خپلې ژبې مال یې گڼي. که څه هم د پښتونخوا د لیکنې پر ژبه د اردو ژبې او یوڅه انگریزي ژبې اغیزه لیدله کیږي خو ادبي سبک یې کړکیچن او پیچلی نه دی. د ژبې طبیعي جریان تعقیبوي او له همدې امله د خپلې سیمې خلکو ته د پوهیدو وړ دی. د داستانونو ژبه معمولاً پسته، خوره او محاورې ته نږدې ده.

د مضمون په لحاظ، د لومړي پړاو د استاني ادبیات کلتوري ریفورم، د استعمار پر ضد مبارزي، له مظلومانو څخه د فاع، د اسلامي او پښتني اخلاقي موازینو توضیح، او د مینې او دوستۍ موضوعاتو ته وقف شوي دي. د ثقافت یا کلچر په برخه کې عمومي تمایل دادی چې په پښتنو کې ځینې ناوړه دودونه او خرافی افکار باید له منځه ولاړ شي او د پښتنولي ځینې نورمونه چې د هیومانیزم، دموکراسي، او د عصر غوښتنو سره سمون ولري ترې خوا لازیات تقویه شي.

د انگریزي استعمار پر ضد مبارزه د لومړي پړاو عمده مضمون دی. په هغه وخت کې د پیرنگي د استعمار پر ضد څو ډوله مبارزي

روانې وې: د سياسي گوندونو په بڼه، درو حاني مشرانو ترقيادت لاندې جهاد، او د منفرد و اتلانو يا ورو د هشت اچوونکو د لگيو عمليات. سياسي گوندونو په ژبه او قلم تبليغ کاوه او د قرباني څخه يې هم ځانونه نه سپمول. د سياسي گوندونو په جمله کې د خدايي خدمتگارو غورځنگ د فرهنگ له لارې ستر خدمتونه تر سره کړل. د دوی په ادبي آثارو کې د ژمنی (تعهد) برخه پياوړې ده او په هغو کې يې د آزادۍ غوښتونکو اتلانو کارنامې ترسيم کړې دي او عاطفي بڼه لري.

د دوهم پړاو په داستاني ادبياتو کې هنري بداعت ته زياته پاملرنه شوې ده. که څه هم د هند دنيمې وچې له ویش نه وروسته په لويديزه برخه کې نوی دولت مينځ ته راغی، سره له دې خدايي خدمتگارانو هغه يو مصنوعي او تحميلي دولت وگانه او خپلې مبارزې ته يې دوام ورکړ. خو دا بايد وويل شي چې د دغسې ليکوالو او شاعرانو شمير محدود و. په همدې وخت کې د پرولتاري ادبياتو بيلگې هم ترسترگو کيږي؟

هغه څه چې د داستاني ادبياتو په باب وويل شول د شعر په باره کې هم ويل کيدای شي. په پښتونخوا کې آزاد شعر ته د افغانی شاعرانو په اندازه تمايل نه ليدل کيږي خو د موضوع ساحه يې پراخه او د افکارو رنگيني پکې زياته ده. د ځينو شاعرانو په آثارو کې د هندي سبک او انگرېزي ادبياتو اغيزې هم ليدل کيږي، خود خيبر مکتب، شعر د کلچر په خم کې رنگولی او غزل يې پښتون کړی دی. د پښتونخوا د شعر په تنده د طغيان او عصيان نښې هم ليدل کيږي، ليکن ښکلی او شاعرانه

طغیان چې د شعار وړ کونکو له ښکونکو سره جوت توپیر لري د پښتونخوا په ځینو شعرونو کې د فارسی ژبې د ستر شاعر حافظ شیرازی د شعر په شان شاعرانه ښکلاوې هم په لومړي ځل لیدل کېږي او هم چې ورته څیر شي په ښکلا کې ښکلاوې او «نور علی نور» پکې موندل کېږي. په دې اساس، د نامتو شاعرانو شعرونه باید لومړی ځل د خوند د پاره ولوستل شي او دوهم ځل د شاعرانه نزاکتونو، روابطو، او تناسب د پیدا کولو د پاره. په اکثرو شعرونو کې د بیت دوهمه مسرې هغه کار کوي، لکه د آزاد شعر وروستی جمله چې تصویر بشپړوي. یو نیم شعر او یونیم نیمگرمی داستان لوستونکي ته چانس ورکوي چې پاتې برخه په خپل ذهن کې بشپړه کړي کله کله نیمگرمي خاتمه له بشپړې خاتمې څخه خونده وره وي.

د پښتونخوا معاصر ادب یولی سمندر دی، تر هغې چې څوک دغه سمندر ته ورننه نوزي د هغې په لویې او شتمنې (غنا) باندې نه پوهیږي. دلته د زده کوونکو د لارښوونې د پاره یوازې څو ټکوته اشاره وشوه. اوس د دې وخت رارسیدلی دی چې د شعر او داستان څو تنه استازي وپېژنو او خوبیلگې یې ولولو.

### نامتو لیکوال او شاعران:

د ادبیاتو د تاریخ لیکونکي کله کله د ځینو عواملو په اثر په خپل قضاوت کې اشتباه کوي چې مهم علتونه یې دادي: (۱) ځینې شاعران او لیکوال لوړ سیاسي موقف لري او ادبي مؤرخ دده د شهرت تراغیزې

لاندې راځي (۲) ځينې شاعران او ليکوال نامتو پوهان دي خوادبي آثار يې هغومره وچت نه وي. ددې دپاره چې ددغسې پوهانو درناوی شوی وي هغوی په لومړي کتار کې درول کيږي. (۳) د ځينو ليکوالو او شاعرانو آثار د ادبي مؤرخ په لاس کې نه وي يوازې خو بېلگې يې دلته او هلته ليدلې وي نو کله د هغو محدود و بېلگو په اساس قضاوت کوي او ياد کوم کره کتونکي له عينکو څخه په ارزيايي لاس پورې کوي. (۴) د ادبي تاريخ ليکونکی هم خپل ځانته جلا معيارونه لري هغه ليکوال يا شاعر ته زيات ارزښت ورکوي چې د فکر يا عاطفې له پلوه د ادبي مؤرخ له فکري يا سياسي تمايلاتو سره نژدېوالی لري او ياد دې په خلاف، هغه ليکوال يا شاعر ته ارزښت نه ورکوي چې ايديالوجيک اختلاف ورسره لري، شخصي حب او بغض هم بې اغيزې نه دي.

ددغو يادونو په نتيجه کې بايد ووايو چې زده کوونکي بايد پخپله هم د ځان دپاره مستقل قضاوت ولري او په ټوله معنی په کتاب باندي تکيه ونه کړي.

### شاعران:

فضل محمود منځنی، عبدالاکبر خان اکبر، محمد اکبر خادم، حمزه شينواری، فضل الرحيم ساقی، اجمل خټک، عبدالغنی خان، عبدالمالک فدا، سيف الرحمن سليم، یونس خليل، فضل حق شيدا، سيد رسول رسا، اشرف مفتون، قلندر مومند، سمندر خان سمندر، اياز داؤدزی، صاحبزاده فيضی، ايوب صابر، قمر راهی، پير گوهر

رومان ساغر، رحمت شاه سایل، ساحر اپریدی، سعد الله جان برق، عبدالرؤف زاهد، همیشه خلیل، لعل زاده ناظر شینواری خیبر اپریدی، محمد اعظم اعظم، اکرام الله گران، محمد اشرف غمگین، سلیم راز، عاصی هشنغری، اخونزاده فرمان، مسافر، سید محمود ظفر، عبدالله جان مغموم، عبدالرحمن شباب، زیتون بانو، مشتاق احمد فانی، محمد- نواز طائر، محمد اسلام ارمانی، سلطان محمد صابر، رحمت الله درد، طاهر کلاچوی، سلمی شاهین، ثروت جهان، سیده بشری بیگم، سید- محمد تقویم الحق کاکاخیل، تقی شراب هاشمی، پریشان ختک، محمد غازی سینال، عبدالرحیم مجذوب، محمد اقبال نسیم ختک، راج ولیشاه- ختک، عبدالقیوم مروت، مجبور سورانی، درویش درانی، افضل- شوق، سعید گوهر، عبدالکریم بریالی، رینواز مایل. عبسالباری اسیر، محمود ایاز او نور.

### کیسه لیکونکی:

راحت زاخیلی، سر بلند خان د بدرینو، عبدالخالق خلیق، عبدالکریم- مظلوم میر مهدی شاه مهدی، سیدرسول رسا، ماستیر عبدالکریم، شیر زمان غمجن (طابزی)، قلندر مومند، اجمل ختک، همیشه خلیل، نادر خان بزمی، مبارک سلطانه شمیم، زیتون بانو، طاهر اثر اپریدی، عبدالغفران بیگس، ولی محمد طوفان، ازیاب رشید احمد خان، طاهر- بخاری، رضا مهمندی، اشرف حسین احمد، سعد الله جان برق، حسن خان سوز، هدایت الله ختک، سحر یوسفزی، محمد اعظم اعظم

قمر الزمان قمر، سیف الرحمن سید، عبدالکافی ادیب، اکمل اسد-  
 آبادی، اشرف درانی، ساحر اپریدی، شاهد ختک، الهام گل نسیم،  
 ثروت جهان کوکب، مظہر شاہ کاکاخیل، جامداد ختک، رینواز-  
 اورکزی، اکرام الدین اکرام، صاحب شاہ صابر، اوپہ لسگونو نور  
 لیکونکی۔

### ناول لیکونکی:

راحت زاخیلی، حمزہ شینواری، سید رسول رسا، اشرف درانی،  
 صاحبزادہ محمد ادیس، شیر زمان غمجن (طایزی)، سلطان محمد  
 ماتو خان، امیر محمد ساغر اپریدی، محمد ابراہیم شبنم، تکریم الحق-  
 کاکاخیل روغ لیونی، غازی سیال، شیر محمد خان شیر، او نور۔

### ادبی خیرونکی:

دوست محمد کامل، مولینا عبدالقادر، اجمل ختک، ہمیش-  
 خلیل، قلندر مومند، عبدالاکبر خان اکبر، عقاب ختک، سمندر  
 بدر شوی، سیال کاکر، عبدالحلیم اثر، سید رسول رسا، عقاب ختک،  
 سید تقویم الحق کاکاخیل، محمد اعظم اعظم، رضامدانی، محمد-  
 افضل رضا، راج ولی شاہ ختک، اقبال نیسم ختک، محمد نواز طاہر،  
 پریشان ختک، اخونزادہ فرمان مسافر، ایوب صابر، صاحبزادہ حمید-  
 اللہ، سلطان محمد صابر، فضل احمد غازی، عبدالکریم بزیالی،  
 عبدالبناری اسیر او نور۔

## طنز لیکونکی:

راحت زاخیلی، محمد اعظم اعظم، حسن خان سوز (مستعار نوم: شلمانی)، عبدالمجید نازک، سعد الله جان برق، اجمل ختک، افضل رضا (مستعار نوم: مالگین ملک پوری)، مهدی شاه مهدی (مستعار نوم: سودایی) قلندر مومند، ایوب صابر، عبدالله جان مغموم (مستعار نوم: مرچکی) داکتر اسرار، سید تقویم الحق کاکاخیل او نور.

د فرهنگي نهضت لارښوونکی: خان عبدالغفار خان او خان عبدالصمد خان.

یادونه: کله چې د پښتونخوا پر ادبیاتو بشپړ او جامع اثر لیکل کیږي هلته باید نه یوازې د لیکوالو او شاعرانو نومونه راوړل شي، بلکې باید د هغو د ادبي آثارو عنوانونه هم معرفي شي. برسیره پردې، په دې لړ کې د ډرامه لیکونکو نومونه هم باید ذکر شي. په پښتونخوا کې تردې وخته څه کم یازیات (۱۰۰) فلمونه جوړ شوي دي، د امکان په صورت کې دې د فلمي سناریو لیکونکي هم معرفي شي، ځکه چې د فلمي سناریو لیکنه هم ادبي نوبت گڼل کیږي.

منشی احمد جان (۱۲۶۷ - ۱۳۳۰ هـ. ش):

د پښتو د معاصر نثر سرلاري، مولوي احمد قاضي، میر احمد شاه رضوانی، او منشی احمد جان دی. د ځینو ادیبو هانوپه نظر، منشی

احمد جان د معاصر هنري نثر مؤسس دی. دده مشهور آثار دادي:

- ۱- (هغه دغه) په ۱۹۲۹ع کال کې چاپ شوی دی.
- ۲- (د قصه خوانی گپ) په ۱۹۳۰ع کال کې چاپ شوی دی. (۱)
- ۳- (تاریخ افغانستان) د انگریزي ژبې څخه ترجمه شوی دی.

## آدم درخانی

درخانی په سوات کې د یوه طاوس خان نومي پښتون لور وه او د پایو خان نومي یو پښتون هلک چنغله وه. یوه ورځ د درخانی د ترورد لور واده و او په هغه کې یې د کوزې باز درې په یوه آدم خان نومي خانزاده باندې سترگې خورې شوې. «تپ له دواړه لاسه څیږي» هغه هم زړه پرې بایلود. دې اور داسې لمبه وکړه چې د واده د خلاصیدو او د مهلمنو د رخصتیدونو په دواړو په لاره کې یو بل ته په غلا غلا کتل. ماسخوتن په حجره کې چې آدم خان یوه گوته رباب و وهلو نوریو سورا سویلی یې وکړ او میرو، بلوخیلو خورو یا رانوته یې د زړه حال وویل.

د هغه دا مراد و چې په دې شپه د آشنا دیدن ته لارې.

پر دو کورو نوته تلل «د خالصې دل» نه و، ولې میرو، بلوورته حلال کړي چرگان وو.

سمدستي یې ملاوتر له او شپه برې باز درې ته لارل. بلوې چې چرته د

---

(۱) هغه دغه او د قصه خوانی گپ مجموعې د اتیايمو کلونو په ترڅ کې د ښاغلي قلندر مومند له مقدمو سره بیا په پېښور کې چاپ شوې (ه).

خوکی د پاره و دراره او دوی دواړه د درخانی کورته ورغلل. میرو ورته  
 رومی روگو در صحیح کړی و. آدم خان د آشنا کت ته ورسید. درخوتار  
 په تار په پالنگ او ده پرته ده. څنگزنی سپورمی او یونیم ستوری یې په  
 غلا غلا دیدن کولو. ده یو ساعت په غټو سترگو ورته وکتل. چې ښه زور  
 زیریې ویوست وروغوندې یې د پښې کټه گوته ترې نه و نیوه او وینښه یې  
 کړه. چې درخوسترگې وغړولې نو هغه بشره ورته ولاړه وه چې د چاپه  
 خیال کې او ده شوې وه. حیرانه شوه چې دا خوب دی که وینښه. خو ځلې  
 یې سترگې و منبلې او بیایې وغړولې. چې ښه یقین یې راغی نو پاڅیده  
 او ورتر غاړه وته. غورکې یې ورته ډیر ډیر هر کلي ووايه او بیایې د  
 خپلې مینې د فتر ورته پرانیست. په خلکو لویه شپه تیره شوه او په دوی  
 د سترگورپ و. میرو شپیلی وواهه. مطلب یې داو چې چرگانو بانگونه  
 ووي، ملایانو اخ توخ جوړ کړ. هسې نه چې شرمینګي جوړه شي او د  
 اوښ په شاموسپی ونه خوري. آدم خان، درخانی داوښکو ډکې سترگې  
 یوبل نه جدا شول.

دې نه پس د آدم خان د عمر مزه ورکه شوه او ورو ورو داسې له برمه  
 پریوت چې کت یې و نیو. په درخانی هم خپلې مینې زور وکړ چې  
 صبر یې خلاص شو نو یو ځل داستازي په خوله او یو ځل د دایې په خوله  
 څه نخښې نښانې اوسوال ځواب یې ولیږه را ولیږه. پس له دې پایا و هم  
 زر تر زره واده جوړ کړ او د درخانی ډولې یې راوړه. آدم خان ډیرې ایرې  
 په سرواچولې او ډیرې خاورې یې ونوستې. آخريې ځان یې شرمه کړ او

خپل پلار حسن خان ته يې غوټه پريکړي ووي چې که زما ژوند دې په  
کاروي نو دا بې له درخونه گران دی. حسن خان ته دا خبره د پښتو په  
مذهب ناروا ښکاره شوه . . .

خو ورځې پس د هندوستان پاروگان چيرته د آدم خان په حجره  
راپيښ شول چې د آدم خان يې داسې بد حال وليد نو تپوس يې وکړ. ميرو  
ورته کيسه تيره کړه. هغود د بدن ذمه ووهله. وړوند د خدای نه څه غواړي  
دوه سترگي. آدم خان او ميرو د جوگي جامې واغوستې، سرونه يې  
ببرکړل او کتاوي يې په پښو کړې. د پاروگانو بالکيان شول. تلل تلل په  
بره بازدره ورغلل، د پایاو په ډيوډي کې يې پيتهارونه کوز کړل. د  
مارانو تماشا يې جوړه کړه. د بين په آواز ډير هلکان، جينکي او  
نرښځې پرې راغونډ شول. پایاو هم ورته راووت. در خوهم تمبې  
نيمکښو کړې. آشنا سره يې د سترگو هرکلی وکړ. « چا ماران کتل او  
چا ياران. » پاروگانو پایاو نه بنډاره واخيسته او کور سره يو باغ کې يې  
ډيره ونيوه. هر چيرته چې به گرځيدل خودلته به راتلل.

در خوهم وخت بې وخته باغ پلو مخ ښکاره کولو. خو ورځې پس  
پایاو پرې بدگمانه شو او دوی يې له باغ نه وشړل. دا اسره هم خوره شوه.  
لبرې ورځې پس آدم خان يخنی ووهلو او تبه بريښي يې ملگري شول. په  
دارو درملو ښېگنه ونشوه او آخريې د دنيا نه سفر وکړ. د آدم خان د مرگ  
خبر وگرځيد او در خويرې خبره شوه نو سمدستي په زمکه را پريوته.  
سترگي يې حق ته ونيولې. خپل پردي په راتول شول، لاس پښې يې ورته

لامنبل، سپیلنی یې ورته لوگی کړل، نظر ونه مات شول.

لنډه دا چې دم دعا، بند، تعویذ هرڅه خلاص شول خود رځانی وه چې سا پکې ونه غږیده، یخه تخته وه او تخته پاتې شوه. چا هوبنیار بنده چې وکته نوروح یې پخوا الوتی و.

دا خبره هم مشهوره ده چې دوی دواړه په مرونې قبر کې یوځای شوي دي. خود ا راته هسې د یارانو گپ ښکاري چې خلک یې خپل زړه د خوشحالو لولپاره وایي. دا هم خلک وایي چې د آدم خان د قبر د کي نه چې څوک شهباز جوړ کي نور باب یې زر زده کيږي. والله اعلم.

### راحت زاخیلی (۱۸۸۴ - ۱۹۶۳ م):

راحت الله راحت د سید فریح الله زوی په (۱۸۸۴ع) کې د نوبنار په زاخیل نومي کلي کې زیږیدلی دی. راحت زاخیلی لومړنی لیکوال دی چې په پښتو ژبه یې لنډې کیسې او ناول لیکلي دي. (۱) همیش خلیل دده په باب لیکلي: «... د خپل پلار سره د ابتدايي زده کړې نه پس د دیني تعلیم حاصلولو په غرض یې وطن پرېښو. دغه دوران کې راحت صاحب د عربي صرف و نحو او طب په ژور نظر مطالعه کړل. د

---

(۱) د راحت زاخیلی د آثارو شمېره تر شلواوړي. د لنډو کیسو مجموعه یې ښاغلی افضل رضاتیاره کړې ده او د پېښور پښتو اکاډمي (د راحت افسانې) په نامه خپره کړې ده. ناول یې (ناول د ماه رخې) نومېږي، چې په ۱۳۶۳ هـ ش کال د کابل پوهنتون له خوا د ښاغلي لطیف بهاند په زیار چاپ شوی دی. د شعرونو یوه مجموعه یې (داغونه) نومېږي چې ارواښاد رضا همداني ټوله کړې ده او په پېښور کې چاپ ده. بله مجموعه یې داغستان نومېږي چې زلمی هېواد مل ټوله کړې او په کابل کې چاپ ده. (ه)

خپل کشر ورور سید شفقت الله په ناخاپه مرگ راحت صاحب وطن ته واپس راغلو. د ورور په فرقت راحت صاحب ته یوه داسې صدمه ورسیده چې دا صدمه روستوییا د اشعارو په شکل څرگنده شوه. د ورور مرگ هغه په میرو او ځنگلو سر کړو. د فراق په دغه لمحې راحت صاحب د خپل محبوب ورور په بیلتون کې پنځوس د فارسی او درې د عربي غزلې وویلي. دغه شان فطرت د پښتو ادب ددې نوموړی ادیب او لیکوال د زړه تارونه د هغه د ورور د هجر په مضراب داسې تنگ وهل چې لا تر اوسه د پښتو ادب په ورشو کې خپلې سوې ساندي وایي. ویلی شی کوم وخت چې د راحت صاحب اشعار د هغه پلار ولیده نو ویې ویل: تا خپل لیونتوب دې د پاره په کاغذ ښکاره کړ چې نور خلک پرې لیوني کړي.»

راحت زاخيلي په (۱۹۰۸م) کې د پښتو لومړنی اووه ورځنی اخبار (افغان) خپور کړ او له دې امله، د لومړنیو پښتو ژور نالیستانو په کتار کې هم درېږي. راحت صاحب ځینې آثار په پښتو ترجمه کړي دي او د حمزه شینواري په قول «د بلې ژبې نه نثر په نثر او نظم په نظم پښتو کې چې راحت صاحب ترجمه کوي داسې بل زوی پښتني دنیا لانه دی پیدا کړی.»

د راحت زاخيلي (کونډه جینی) یو ادبي شاهکار دی. دده د ادبي خدمتونه په باره کې د پښتو دغه لنډی صدق کوي:

ستاد ښایست گلونه ډیر دي

څولی مې تنگه زه به کوم یو ټولومه

دلته به دارو اښاد راحت صاحب د هنري نشر د بنود لود پاره د  
(کونډه جینی) په ځای یوه بله لنډه کیسه را نقل کړو. دغه کیسه په  
شاعرانه سبک لیکل شوې چې هم لنډه کیسه ده هم شعر دی.

### سین چپې چپې - ابا سین چپې چپې

په نغښتو متیو چې (بخملی) د بروزو شوره تنور ته ورواچوله نو د  
اور لمبو په یې د سر نه اوچتې ژبې ووهلې. د هار غرمې او د تنور تاویې  
په بدن باندې د خولو نیزرامات کړو. سین خال یې د زڼې په کوهي کې  
غوپې ووهلې. سپین د نرې خامتا کمیس یې ورپورې داسې لیوشو چې  
د بدن په خوځیدو یې د شا په تخته د نرو نرو گونجو گلگاري کیده او  
ورانیده.

(حسن) کورته د رانوتلو سره وویل:

دا د غرمې تنور یې تود کړ  
شینکي خالونه یې خولو کې غوپې خورینه  
بخملی موسکی شوه: ستا خوله کې هر وخت تپې وي.  
حسن وویل: بل هیچیر ته زما تپه نه رایاد یري خو چې تا وینمه نو.  
بخملی د بڼو غشي، لکه سنگینو نه زمکې ته تپت کړل خپل  
کار کې یې تلوار را واخیسته.

حسن: په تامې د اورغ پیر زونه ده. ارمان مې دادی چې ته لکه  
بي بي کت کې ناسته وای او بل چا در له په خولې سپر ولی... خو...  
خو.

بخملى: يعنې زه شله گيدړه واى يا په نري پرته واى چې بل چاراته  
په خوله کې راكولى؟

حسن: خداى دې نه كړي هسې . . .

بخملى: نو پښتنه په كار بده نه ښكاري او هره بنځه هم او بيا په  
تيره په خپل كار زه ډير شكرونه وايم چې د خپل . . . . . خدمت كوم!

حسن: زما نوم دې ولې وانخيست؟

بخملى: په كټ كټ وخنډل. داسې خبرې به د دوى هره ورغ كيدې  
خونن د خولو سپرلي بل رنگ پيدا كړى و.

حسن: كميس دې د خولو له زوره داسې غورځي، لكه د سپين

چپې.

بخملى: نه! د اباسين چپې

حسن: نو چې لږ ترې بېرته شو هسې نه چې ډوب هو كړى . . .

اولاړ د لوڅې كچه څپرې لاندې كښيناست. دينه پس دا د دوى د

مينې محبت ظاهرولو مشغولا او د خبرو گپو لوبسم الله شوه «سين

چپې چپې - اباسين چپې چپې» د دوى په وخت. د خنډلو په وخت، د

ژرلو په وخت. لنډه دا چې د سلام ځاى د محبت دې كلمې ونيو.

د دوى محبت ته به خلكو په كمه سترگه كتل؟ دا د هر چا خپل نيت

و. د خلكو په مخكې به دا كلمې په سترگو كې ويلې شوې. د حسن

سترگې چې به څير څير شوې نو د هغې به ټيټې شوې، لكه چې چا ويلې

دي:

په لكونو اشارې شته د بنايست په پوهې نازكې

په كروړونو سلامونه شته د مينې په پټه رازكې

شپې او ورځې اوږدې اوښې تيريدې. د تيرې سنې (۱۸۵۳ع) په اوږي كې ځاى په ځاى و باغوندي جوړه شوه. په غره په سمه د مرو كړساره. ډيرې يتيمان او ډيرې كونډان كړل، ډيرې يې بوږې كړې او ډيرې يې سرتورې كړې. حسن او بخلمې هم په دې شمير كې راغلل.

له فاني محبت نه يې ابدي محبت خوښ كړ، خلكو آسمان ته خولې بقی كړې، باران د پاره خيراتونه، زارې وشوې. خدای سره هرڅه ډير دي. د باران فرشتو د آسمان د سمندر ورځ را مات كړ او لكه د زوره وړې گرمې زوره وړ بارانونه راښكې شوه...

يا خوچا د باران سوال سره خیر نه وغوښتی او يا خود گرمی په آخرينه ورځ د حسن او بخلمې په نامراده شوې مينه باندي آسمان داسې بې اختياره وژول چې د چا داسې ژړا ياده نه وه. دومره سيلابونه چې ډير كلي يې يووړل؛ ډيرې مقبرې يې هواري كړې، ژوندي يې د پولې پرق ته كښينول او مړي يې د كالی درياب تلې ته ورسول. اباسين خوا اباسين دی، د لنډي او سوات د سيند نيزونو هم د تاريخ د پانويو گوټ كې ځای وموند.

« سين چې چې چې - اباسين چې چې چې »

عين هغه ځای نه چې كوم ځای لنډی او اباسين غاړه وزي، دا ويوله منځه يوې زرينې بنا پيری و زرونه پر قول او آسمان پلو ته وچته شوه. د

مازيگري لمر او د اوبو د پرقا په رنگينو پلوشو کې مخ په قبله د هغو دوو مسافرو ميلمنو استقبال ته والوته کوم چې د خپو په بادي او بڼانو سواره راتلل: «سين چې چې چې - اباسين چې چې چې» بڼاپيری د هغو په سرونو د خپلو ځليدونکو وزرو سوری وکړ او ورسره پښتنه شوه. مسافر په داسې سيالی راځي چې کله يو مخکې شي او کله بل. هر مخکې چې يو فرلانگ نيم لار شي نو د اوبو په يو چورلک کې د خپل اوښ مهار دومره راتا وکړي چې وروستنی وروسي، او جوړد «سين زنده باد» او «اباسين زنده باد» چيغه هم وباسي، ځکه چې خلکو جدا جدا بنځ کړي او خو سين يو ځای کړل. خير آباد سره د دواړو يو قطب بل سویل لوري ته بيل شول. ناڅاپه د قطب غاړې مسافر د اباسين يوې زوره وړې چېې دسترگورپ کې د سویل مسافرنه څو قدمه مخکې بوتې خو بيار استون شو. ملگري ورته د توروو پښتو په بوکره کې پټ مخ راوړسیده «سين چې چې چې، اباسين چې چې چې» دواړه داسې غاړه غړی شول چې د اباسين چپوڅه چې د غرونو تروهم نه شو جدا کولای، بڼاپيری د زري وزرو په کفن کې ونغښتل او داوبو تل ته يې وسپارل. د غرونو څوکو او د اکبر پاچا د قلاد يو الونو په زوره چيغې کړې:

«سين چې چې چې - اباسين چې چې چې».

### حمزه شينواري:

ابوالمراد حمزه شينواري په (۱۹۰۷ع) \* کال د دسمبر په مياشت

(\*) استاد حمزه شينواری د ۱۹۹۴م کال په فروري کې ومړ او په لواړگي کې خاورو ته وسپارل شو

(ه)

کې د خیبر په لواړگي کې د ملک باز میر خان (۱) کره زیریدلی دی. د (خلنده ستوري) لیکوال اخونزاده فرمان مسافر دده د کوچنیوالي ژوند داسې انځوروي: «د ابتدایي تعلیم په غرض د خپل کلي په سکول کې داخل شو. د تعلیم حاصلولو څه نه څه شوق یې لرلو، خواستاز صعب په ابتدا کې هډود دوی دا شوق په نشب او پریشانی بدل کړو. واقعه داسې وه چې یوه ورځ دوی په تختی باندي د پتی لیکلو په ځای د انسانانو خاکې راښکودې او په زړه کې من من غتیده چې استاذ دا وویني نو دېر داد به راکړي. او ماشومان چې څومره په داد او شاباشی خوشحالېږي څه پته خبره نه ده. خو هغه نیک بخته چې د انسانانو هغه خاکې ولیدې نو بښت یې راواخیستو او چغه یې پرې راوویسته چې دادې څه کړي دي؟ او بیایي نه سرکتو او نه پښې او داسې یې وو هلو چې په چغو یې د خواشاکیمرو اوسیدونکي هم راخبر شول. حمزه صیب تردویم جماعت پورې راورسیده خو عاقبت یې له سکول نه تښتته غنیمت وگڼله. له دې کبله مشرورور په اسلامیه کالجیتا سکول پښور کې داخل کړو. خو هلته هم دا حال و. وخت په وخت به د سبق نه پتیلو او سزاگانې به یې خورې نتیجه داشوه چې په لسم جماعت کې یې سبق نیمگړی پرېښود.»

---

(۱) په (اوسنی لیکوال) کې د حمزه د پلاز نوم باز میر خان او په (خلنده ستوري) کې میر یاز خان ښوول شوی دی. د دې خبرې سپیناوی په کار دی.

حمزه صیب هم په دې باره کې داسې لیکي: «دورو کوالی نه زما طبیعت د سبق سره جوړنه و او ما به د تعلیم نه گریز کاوه. په پنځم جماعت کې زما شاعرانه فطرت غزونه و کړه او ما د شاعری بسم الله په اردو ژبه وکړه. مولانا ی محترم حضرت عبدالقادر صاحب به ماته اصلاح را کوله. د نهم جماعت نه پس زما آزاد قطرت د هر یو قید ځنځیرونه وشلول او ما تعلیم ته په مخه دې ښه وویل. پلار مې یو مالدار ملک او سرکاري ټیکه دارو، د معاش د غم نه وزگاروم. په اردو ژبه مې افسانې او غزلې لیکلې. . . په ۱۹۲۳ع کې ماته خپل شیخ سید عبدالستار صیب چشتي هدایت وکړ چې زه دارو د ادب په ځای د خپلې مورنۍ ژبې پښتو ادب ته توجه وکړم ځکه چې د هغوی په خیال ما په خپله ژبه ظلم کاوه او د هغوی د ارشاد څه داسې اثر و چې زما ذهن په معجزانه طور دارو د ادب د گلانو ډکه لمن څنډه وهله او د خپلې ژبې اغزن ماحول ته مې غیر پرانسته.»

داسې ښکاري چې دا د پیر صیب برکت و چې حمزه یې د پښتو ادب غیزې ته ورواچاوه. حمزه د غزل پلار شو او ډیر زیات شاعران دده په پله روان شول. ده د ادبي او فرهنګي ټولنو په جوړولو کې هم درنه ونډه اخیستې ده. د استاد حمزه (۱۹) اثره چاپ شوې دي چې په هغو کې یې غزوني، یون، بهیر په خاصه توګه د یادوني وړ دي. (۱) ده د (نوي-

---

(۱) د استاد حمزه د منظمو آثارو کلیات په شپږو ټوکونو کې د پېښور د پښتو اکاډمي له خوا چاپ شوی دی. په دې کلیات کې د استاد ټولې چاپ شوې شعري مجموعې او ډیر ناچاپ شعرونه راغلي دي. د کابل منظومه سفرنامه یې هم په ۱۹۹۹م کال په پېښور کې چاپ شوه (ه).

چپې) په نوم یو ناول هم لیکلی دی. (د غزل په اننگو کې) تر سرلیک لاندې داستاد حمزه شیواري د غزلو منتخبات د زرین انځور له سریزې سره په (۱۳۶۴ س) کې د قومونو او قبایلو د چارو وزارت له خوا چاپ شوي دي. په دغه رساله کې د شعر، غزل، او حمزه په باب په زړه پورې مطالب لیکل شوي دي.

د حمزه د شعر په باب ډیرو ادیبانو لیکنې کړې دي. څرنگه چې په دغو لیکنو کې د غزل پر ماهیت هم رڼا اچول شوې ده نو د لوستونکو د استفادې د پاره به یو خوبیلگي راوړل شي.

نامتوادي مؤرخ دوست محمد کامل وايي: «بناغلی حمزه د یو خور من زړه او فکر من دماغ څښتن دی او سره ددې دولته ورله خدای یو روڼ تخیل او شگفته مزاج هم بخښلی دی. ډیرو کسانو به د فلسفې، ساینس او فنونو کتابونه د بناغلي حمزه نه زیات لوستي وي خو تر څو چې زما د علم او تجربې تعلق دی داسې کسان ډیر لږ دي چې ژوند او کائنات طرف ته یې مخ دومره فلسفیانه او ساینسي وي، لکه د بناغلی حمزه او په ښکلا او بنیاست دومره مین، لکه هغه.»

طاووس شینواری لیکي: «... حمزه نقاش فطرت او د خپل وخت حافظ شیرازي دی. ښه لیکونکی او ډیر ښه غزل گوی دی. د غزل لمن یې دومره ارته کړې ده چې د هر رنگ ژوند مسر تونه او خوشحالی پکې شته او د هر لوستونکي د طبیعت برابر سامان لري. داسې نوي نوي گلونه یې کرلي دي چې بنیاست یې دايمي خوشحالي ده. د حمزه شعرونه

هغه قيمتی لعلونه دي چې تراشل نه غواړي، هغه بنايسته ناوې چې د سينگار محتاجه نه وي، هغه می ناب چې نشه يې ابدې وي او يوه نوې مسحور کن فضا پيدا کوي، هغه ځليدونکی ستوری دی چې په آسمان د ادب کې د د بدبې او د جلال جلوه کوي. . . .

حمزه يو کامياب شاعر دی او په اصلي معنو کې شاعرانه زړه او دماغ لري. دده د شاعری خپل رنگ دی، وچتې ساده گۍ يې په کلام کې نوی روح اچولی او هم دغه وجه ده چې په کلام کې يې جاذبيت او خوند دی. . . . په کلام کې يې داسې سوز، شيريني او خاموشه رواني ده چې زړه ته تسکين، روح ته لذت او د ماغ ته مسرت او تازگي ورکوي. (د غزونې مقدمه، ۴ مخ).

فاروق شينواری ليکي: « . . . د حمزه په رنگينه او فلسفيا نه شاعری کې که هر څو د تعزل رنگ غالب او د تصوف پر تويات دی ولې هغه بيا هم د بې غرضه او د تعصب نه پاک قوميت د ډير ژور او عميق طرز او انداز نه خالي نه ده او په ډير دقيق او باريک بيان يې د قوم د خودي او حميت او مروت نه ډکه نفسياتي او احساسې نقشه راښکلې ده. . . . » (د غزونې مقدمه ۱۰ مخ)

اجمل خټک ليکي: « حمزه صاحب په حيث د ليکوال، اديب، شاعر، عالم، نقاد او فلسفي دومره ژور نظر او وسيع تابلو لري چې نن د ژوند او فن داسې مضمون نشته چې هغه پرې د قلم سيند په گډا گډا زغلولی نه وي. » (د غزل په اننگو کې، (د) مخ)

اوس به راشودې خبرې ته چې «مشک آن بود که خود ببويد، نه آن  
که عطار بگويد.»

### دادي د غزلو خوبيلگې:

ياره، چې آسمان ته دې بانه گوري  
سترگې دې زما په مخ کې خه گوري  
بنکلی نظر ستا چې بې قراره دی  
زړه ترينه ورک شوی دی که زړه گوري  
شوندې دې خواږه خواږه ستونه کړي  
سترگې دې آشنا ولې تراخه گوري  
سترگې چې د سترگو په لار زړونه وړي  
څوک د تورې شپې به چرته غله گوري  
غل د محبت غلطيدای نشي  
څوک چې په محفل کې چاته نه گوري  
خشکې چې آرمان مې چينې سترگې کړي  
لار د زړه په تل کې مې اوبه گوري  
زه حمزه په زړه هم ورکتی نشم  
خه پرې که آشنا مې په ليمه گوري

\*\*

چې پسرلی په موسيدو بنکاري  
بنکلی خواني په ويښيدو بنکاري

پيالہ په سر، گلونه بياراغلل  
 د زړه دفتر په خوریدو ښکاري  
 پيالہ د گل شوه د شبنم نه ډکه  
 داغ د لاله په ډوړیدو ښکاري  
 د نرگسی سترگو په ست مې قسم  
 پيالہ له ما په کړیدو ښکاري  
 زور د گلانو شو آشنا را شه  
 سترگې زما په مړیدو ښکاري  
 پيالہ زما شوه د نگهت نه ډکه  
 نشه زما په کمیدو ښکاري

\*\*\*

لاخته مې د گريوانه پاتې دي  
 وحشت... ستا په زړه کې څه پاتې دي  
 داخوته ولوله چې سترگو کې دي  
 نورې خبرې مې په زړه پاتې دي  
 ستا مې ښکلا زما دې زړه واخيستو  
 تاسره څه، ماسره څه پاتې دي  
 سوال خومې اورې خو جواب نه کوې  
 لا په خورزو کې دې تراخه پاتې دي  
 اوښکې هوښيارې شوې بهرنه راځی

جونه شوې پيغلي په کاله پاتې دي  
 ستاد هند کی باڼه که نيغ وي څه شي  
 لاڅه شملې د پښتانه پاتې دي  
 چې په يو وخت فلک پيما ووهغه  
 مينه کې سر په زنگانه پاتې دي  
 وړلې ځواني دې زما څه کړه آشنا  
 تله دې په ځای لادې راتله پاتې دي  
 په خلاصيدو شوه د زړه وينه حمزه  
 لادير غمونه ميلمانه پاتې دي

\*\*\*

تل به په لارد ميرنوسره ځم  
 يمه پښتون د پښتنوسره ځم  
 د ملیت نمره د پرځي په څير  
 ستاد دې شو خويلو شوسره ځم  
 دا چې خرد هم په ملت ځاروي  
 زه د همداسې ليونوسره ځم  
 پام کوه زه هغه نظر نه يمه  
 چې به په دود د سپيلنوسره ځم  
 وايي اغيار چې د دوزخ ژبه ده  
 زه به جنت ته د پښتوسره ځم

راستنبه‌دی چي نشي وخت خونه يم  
 خود حالت د تقاضو سره ځم  
 کړمه جهان چي د پښتون، زلمی  
 دخپلو پيغلو وحوصلو سره ځم  
 وړه مستقبل ته د ماضي روايات  
 زه دخپل حال د ولولو سره ځم  
 خو چي راغونډ په يوه مرکزي نه کړم  
 هرې تپې ته د جرگو سره ځم  
 حمزه سفر که د حجازوي نوهم  
 زه د پښتون د قافلو سره ځم

\*\*\*

تندی د ساقی تریو تشې کاسې شوې ځنی چې څو  
 ناسویو پتنگانو د یوې مړې شوې ځنی چې څو  
 بې لارې وو، په لار شوو چې رهبر شورانه ورک  
 موسکی راته له ورايه مرحلې شوې ځنی چې څو\*  
 یارانو په پښتون آشنا مي دانه وگمان  
 جرگې له نیمې لارې راستنې شوې ځنی چې څو  
 شاید غرور یې مات که د ازموږ بلاتوشنی  
 رندا نود ساقی چې سترگې سرې شوې ځنی چې څو

---

\* په ظاهر کې داسې ښکاري چې د شاعر مقصد به کوم پاکستانی رهبر وي، لیکن دا بیت په اصل کې تصوفی مفهوم لري او له مرحلونه غالباً د شاعر مراد د سلوک مقامات دي.

محفل ته رقيبان يې په خپل ځای راواستول  
 اوس جوړې نورې نورې تماشي شوې ځنې چې څو  
 تل ستوری رهبري کاپکې کم دی غلجکي  
 جوړې تيرې له پاسه راخوړې شوې ځنې چې څو  
 واعظه راته نن کړې نصيحت په نوي رنگ  
 ملگريو دا قصې خواوس زړې شوې ځنې چې څو  
 شايد چې بله شوې ده ډيره د ميخاني  
 ماينام شود آسمان لمنې سرې شوې ځنې چې څو  
 حمزه وايي بدل به کړي د وخت اکريکر  
 چې سترگې د حالاتو پښتنې شوې ځنې چې څو

\*\*\*

نورې قصې وايه چې آسانې دي  
 پريره د الفت خبرې گرانې دي  
 رامې شي ليموته د ډيدن په وخت  
 اوښکې څه ناپوهه رقيباني دي  
 سترگې مې لوستی شي د فطرت کتاب  
 مخ ته د آشنا چې شي امياني دي  
 ستاد جلب شوق يې وي، راپيښې شي  
 دامې که سلگي دي خومه ماني دي  
 گران شوهسې ستاد وصل می ولي

تل چي د عاشق وينې ارزاني دي  
غم د هجريورتلي بل خواب  
داسي مريض داسي دواياني دي  
بيکاري چي حمزه په زړيدويې اوس  
لادې چي جذبي له پخواخواني دي

\*\*\*

دهغه سترگو پښتنو خبرې  
څنگه درنې وي د درنو خبرې  
داستري ژوند دې مبارک شه مينې  
زده چي آشنا کړې په ليمو خبرې  
زاهده پريره ده د تسپو خبرې  
کوي ماحول د زولنو خبرې  
درنه به وانه ورمه پوه شوې که نه  
درته مې وکړې په پښتو خبرې  
د تندي گونجي دي، مغل خونه يم  
چي کوي نن د تا ترو خبرې  
د ابو بنيدلي هوسي سترگي د تا  
وکړې ناخاپه د زمرو خبرې  
د حمزه زره ته د لاسه ورکوه  
دادي آرمانه د زلمو خبرې

## اجمل خټک:

محمد اجمل خټک د پښتو ادب په آسمان کې يو ځلانده ستوری دی او کله چې شاعران او ادیبان د ادب آسمان ته گوري نو غالباً تر ټولو مخکې د دغه ستوري ځلاته متوجه کيږي. په دې کې شک نشته چې د دغه ستوري په شاوخوا کې د رومانيت تر څنگ د حماسې سرې اوريڅې هم گرځي راگرځي چې ځينې کسان يې د حماسو په ځای له رومانيت او شاعرانه تخيل سره زياته مينه لري. نامتو کره کتونکی (اياز داؤدزی) هم په دې باره کې يو څو خبرې لري چې و به يې لولو:

« (د غيرت چغه) چې د حماسي ډولو نظمونو مجموعه ده که هر څو د پښتو په نوې قامي شاعرۍ کې يو جگ مقام لري خو که د رومانيت هغه رنگينه پرده ترې لرې کړي نويس دوخت آواز غونډې څيز به پاتې شي - چې د وخت پيدا واري، د وخت د پاره وي، او چې وخت تير شي نو دغه آواز هم د تير وخت په تيارو کې ورک شوی وي. وختي غونډې جذبوته، دوختي تقاضا غزونوته دوامی ژوند بڅښل يو ډير لوی کار دی. دا هم د اجمل غونډې د يو ستر فنکار برخه وي چې د «نعره بازی» غونډې ولولو تنده هم د فن په آب حیات سرولې شي. » (اوسنی ليکوال، ۱۸ مخ)

محمد اجمل خټک د حکمت خان زوی د خوشحال خټک کورنۍ ته منسوب دی. د (۱۹۲۵م) د اپريل په مياشت کې په اکوړه، خټک کلي کې پيدا شوی دی. اجمل چې ترا تم ټولگي درس ولوست نوبيا يې د

اقتصادي ستونزو له امله بنوونځی پریښود، لیکن په کور کې یې د  
 آزمویښې د تیرو لود پاره تیاري نیوله او په پای کې یې له پنجاب  
 یونپورستی نه د فارسي « منشی فاضل » دارد و « ادیب فاضل » او د  
 پښتو « هانرزان پښتو » علمی درجې واخیستې.

د اجمل خټک د ژوند زیاته برخه په عملي سیاست کې تیره شوې  
 ده. خو ځله یې بنديخانی ولیدې او وروسته کابل ته راغی. په کابل کې  
 یې د ظاهر شاه له سلطنت نه نیولې د نجیب الله تر دورې پورې د  
 افغانستان حالات په سترگو ولیدل او بیا د روغې جوړې د تگلارې له  
 اعلامیدو وروسته پاکستان ته ستون شو. د شعر خو مجموعې لري چې  
 « د غیرت چغه »، « دوخت چغه » « گلونه تکلونه »، او « گل پرهر »  
 نومیري. « دازه پاگل وم » یې د هنري نثر بیلگه ده چې په هغه کې یې د  
 بنديخانی حالات تصویر کړي دي.

### د شعر بیلگې:

غټان غټان، نیکان نیکان پیدا دي  
 دوی خوله ځایه جنتیان پیدا دي  
 ځن هغو خواروله جنت وگتو  
 څوک چې له موره د وزخیان پیدا دی  
 چې نیشه د استبداد لري په سر کې  
 ماته یودی که مغل دی که افغان  
 چې زما د کور ازغي ته گاره گوري  
 وایم اور شوی د هغه په گلستان

ملگرو، نور په لوگیدو و نشوه  
ځنی چې لمبه شودا خپل ځان و سیزو  
د نوی گل د خصمانې د پاره  
د ازور خورلی گلستان و سیزو

\*\*\*

لکه تپه د یوماشوم شپونکي د خولې نه ووزي  
په کانهو سوتو کې خوربيري ځي ورکيبري چرته  
لکه ورمه د خوشبو دکه د اغزو په منځ کې  
په پانهو پانهو کې گديبري ځي خوربيري چرته  
لکه یوپا که پلوشه د سحرني ستوري نه  
په توربخن سحر رالويبري ځي تيربيري چرته  
يا لکه اوبنکه په ليمو کې د نیمزالي کونډې  
چې بي اسرې غونډې بنکاربري ځي پتېبري چرته

د وینې زلمي سندرہ

دیرد رومان د دنیا  
په رنگینو د وکه شوم  
هم په خورو د وکه شوم  
هم په ترخود وکه شوم  
دیرد حسین خویونو  
په تلو سود وکه شوم

هم په ترخودو که شوم  
 هم په خورودو که شوم  
 نور په رنگینو نشو او ده کیدی نشمه  
 بس دریا نغموته نور گلدیدی نشمه  
 ساقی زما په خوا کې  
 مه کړه ننگه جامونه  
 لکه کړه دا چنگ وریاب  
 مه سوروه تارونه

\*\*\*

زه د غیرت د وینې  
 یوه توده خړیکه یم  
 نه یم په چوونگ او بوکی  
 زه سر پدو ته پیدا  
 زه د ننگیال نیکونو  
 یو غیرتی کړیکه یم  
 نه یم په لام ولباس  
 غلی کیدو ته پیدا  
 زه خوریدو ته پیدا، نو پتیدی نشمه  
 دستا په زیر او په بڼه کې ور کیدی نشمه  
 ساقی، زما په خوا کې

مه گرنگوه جامونه  
لر کره دا چنگ وریاب  
مه سوروه تارونه

\*\*\*

زه د ازغوپه منځ کې  
د ژوندون نخښه غوتی  
ماد نسیم په جوتو  
اوده کیدل نه دې زده  
زه خیریدو ته پیدا  
زه غوریدو ته پیدا  
ماته ژړل نه راځي  
زما خنډل نه دې زده  
زه په خوړو او ترخو دوکه کیدی نشمه  
زه رژیدلی شمه خوبدیدی نشمه  
ساقی، زما په خوا کې  
مه گرنگوه جامونه  
لر کره دا چنگ وریاب  
مه سوروه تارونه

\*\*\*

په لرزیدلې دنیا  
نن غلبلې جوړې دي

ماته د مرگ کومي کي  
 د لاسي مه راکوه  
 نورد م م م په وينا  
 گورئ زه نه تير روزم  
 ماته د زهرود کي  
 پتاسي مه راکوه  
 زه ليريدلي نغمه، قلاريدی نشمه  
 که ته پردې پردې يې، زه پتيدی نشمه  
 ساقی، زما په خوا کي  
 مه کړنگوه جامونه  
 لر کړه دا چنگ ورياب  
 مه سوروه تارونه

\*\*\*

ماته د دنيگ و غرونو  
 لور تيا څه بل څه وايي  
 ته مې د ناز د قدم  
 په خالي شرنګ تير باسي  
 ماته شهيد باباجي  
 شفق کي بل څه بيايي  
 ته مې د بل د حنا

په کچه رنگ تیر باسې  
ستا په دې لوڅو بوڅو، زه تیروتی نشمه  
سترگې مې هم وټره خوړندیدې نشمه  
ساقې، زما په خوا کې  
مه کړنگه جنامونه  
لرکه دا چنگ وریاب  
مه سوروه تارونه

\*\*\*

زما سرتورې پیغلي  
دغوا غوچل نه ستړې  
ته مې د بل د مې  
مستې گدا ته پسخې  
زه د ابلی د لاسو  
پولوتنه نشم کتی  
ته مې پیالی په لاسو  
د چا ادا ته پسخې  
زه د شگی په غلا، سیرابیدی نشمه  
تش د روټوپه ټپا، زه مریدی نشمه  
ساقې، زما په خوا کې  
مه کړنگه جنامونه

لر کره دا چنگ وریاب  
مه سوروه تارونه

\*\*\*

ستاد خیرلوس ترگو  
په خون کاری مې قسم  
زه هم یولپه وینه  
هن! تویولی مې شې  
ستاد عشرت دنغمرو  
په مضرابی مې سوگند  
زه هم تار تار رگونه  
دایم وهلی مې شې  
هن! تویولی مې شې، خو ورکیدى نشمه  
هن! چې وهلی مې شې، خو چپ کیدی نشمه  
ساقی، زما په خوا کې  
مه کړن گوه جامونه  
لر کره دا چنگ وریاب  
مه سوروه تارونه

اجمل خټک د پښتنو د سترو لیکوالو او شاعرانو په نوم ادبي  
لیکونه او شعرونه لیکلي دي.

دلته یې یو شعر را نقلوو چې د غني خان ستاینه یې پکې کړې ده.

غني خان بنايسته زياته موده کيږي چې له سياست نه گوښه شوی اود  
هنرد عاج مانی ته يې پناوړې ده.  
اجمل په دې شعر کې خپل ځان له هغه سره پرتله کوي.

### دوه مزرې

د غني په نامه ليکم خوشعرونه  
په پنجره کې يادوم تازه گلونه  
د هغه سره رنگونه د قلم دي  
زه لرم يو خوشاړه ساړه آهونه  
د هغه خوله کې د خونده ډک چغاردی  
زما زړه کې دي ددرده ډک داغونه  
هغه خيال، فن، اوښکلا سرلويږي  
زه لگيايم لويوم داغلي زړونه  
سيلانی هغه دنورد دنياگی دی  
بلوم زه دکودلومشالونه  
د هغه احساس دحسن تازه گل دی  
زه جذبات يم په مابل دي سره اورونه  
هغه مينه ده، غيرت دی، ولولې دي  
زه وقاريمه، پښتويمه، ننگونه  
هغه مست شي په مکان کې لامکان شي  
زه چې ويسن شم لاس وپښې مې زنځيرونه

هغه بحر د هستی اود مستی دی  
 زه د خپل وطن د غرونو آبشارونه  
 د هغه جنون د عقل خزانه ده  
 زما پوهه د جنون غیر کې توپونه  
 چې هغه په لاره تیر شي خاورې گل کا  
 زه چې کښینم هلته وکرم غمونه  
 د هغه د نیاد ننگ درباب سازدی  
 زه په بین د پښتو اړوم سوزونه  
 هغه گل دی ترمې ترمې زړه یې خاندي  
 زه لاله، زړه مې د سوزه دک غمونه  
 چې هغه خومره درد یې خورسیتار شي  
 زه چې سورشم پاروم زاړه زخمونه  
 هغه راز د پښتنو د مستقبل دی  
 زه د نن د غیر تیانو غورځنگونه  
 هغه ناست د گل لمبو کې ورو وروسوزي  
 ماد زړه په وینورنگ کې قفسونه  
 هغه ټولې تلخی گوټ کې لیبونې شو  
 لویوم یې زه خواږه خواږه خوږونه  
 د هغه زرگی له تاوه پلوشه شو  
 ماد زړه په لوگو تور کړه دیوالونه

فنه راشه، شعره راشه، خیاله راشه  
 په یوه بڼکلاکي ځای کړه دوه اړخونه  
 دوه اړخونه لکه یوپی مخي گل کي  
 هم خوره خوره خوشبو ده هم بڼکلاده  
 دوه اړخونه لکه توره د پښتون کي  
 هم تیزوالی د غضب دی هم ځلاده  
 دوه اړخونه لکه فکر د بابا کي  
 هم فردوس دی، هم غریبه پښتونخوا ده  
 دوه اړخونه لکه شعر د خوشال کي  
 هم غیرت دی، هم دفن سره بڼکلاده  
 دوه اړخونه لکه لوی وچت خیبر کي  
 هم عظمت دی هم د حسن یوه دنیا ده

فنه راشه، شعره راشه، خیاله راشه  
 دا خوره وړه دنیا راته یوه کړه  
 د خوری وروړی ټول اړخونه یو کړه  
 ترې نه جوړه د پښتو یوه گلدسته کړه

عبدالغنی خان غنی:

خان عبدالغنی خان د پښتونود نومیالی مشر خان عبدالغفار خان  
 زوی دی چې د (۱۹۱۴م) په دسمبر کي د اشغرد سیمي د اتمانزو په

کلي کې زيږيدلې دی (۱). په ورو کوالي کې يې اووه کاله د عربي مروج علوم ولوستل. په ځوانۍ کې يې په لندن کې تحصیلات وکړل، بيا امريکې ته ولاړ. کله چې بيرته خپل کلي ته راستون شو د ده په کړو وړو او افکارو کې د لويديز تهذيب نخښې ښکاريدې. له پلار سره يې ويره پيدا شوه هسې نه چې غني له خپلې ژبې او فرهنگ نه بيگانه پاتې شي. اماغني له خپل قام سره د سپيڅلې مينې په خاطر د خپل پلار په لاره گام واخيست. شپږ کاله يې بنديخانه تيره کړه او پښتو ادب ته يې د نادرو مرغلرو اميل ورپه غاړه کړ.

«د هندوستان د ویش په نتیجه کې د پښتنو بې برخې کيدو غني خان په مروجو اوبې ثمره گوندي سياستونو باندې بې باوره کړ، د سياست د چيغو او ناروله کتارنه راجلا شو او د شعر تيره توره يې د نابيان شوو حقيقتونو او ناويونکو درکونو د بيان اورسوا کولو لپاره له تېکې راوايسته هرڅه يې چې زړه او الهام ورته وويل هغه يې وليکل او په دې توگه يې هغه لوی عقل چې «شعر» نومېږي صيقل کړ او د رعایتونو او قيودوله ننگ او شرم نه يې آزادي ورکړه. بې له دې چې غني د فلسفې تفکر په لحاظ تحليل کړو او بې له دې چې د يونقاش، مجسمه جوړوونکي او خواږ خيز هنرمند په توگه يې وڅيړو، دی زموږ د دوران يو ډير لوی شاعر دی چې د انسان په ښکلا او لویۍ او د هغه په کمزوريو تر بل هر پښتون شاعر ښه پوهيدلی دی. ده د انسان تکمل غوښتنې او گناهکار هوسونه د هغه په خپلو مذهبي، فلسفي، سياسي، او خرافي

(۱) عبدالغني خان د ۱۹۹۶م کال د مارچ په مياشت کې وفات شو. (ه).

اندیښنو کې څیرلي او ازمويلي دي. «د غني کلیات، د لایق سریزه»  
غني د اشعارو درې مجموعې: د پنجرې چیغار، پلوشې، او پانوس (د  
غني کلیات) په نامه په (۱۳۶۴ ش) کې په کابل کې د قومونو او  
قبایلو وزارت له خوا چاپ شوي دي. (۱)

د غني د ژوند او اند په باب یوه ښکلې تابلو د اجمل خټک په (دوه  
مزرې) نومې شعر کې ایستل شوې ده. په هغه کې د غني د شخصیت  
تصویر په شاعرانه توګه منعکس شوی دی. د غني شعر د فرهنگ  
سمندر دی په هغه کې هر ډول جدي خبرې، هزلیات، طنز، شاعرانه  
انځورګري، ژور نفسیاتي مسایل، د شاعر جهانبینی، فلسفي  
تمایلات، د وطن دوستی جذبات او د پښتون او انسان آرمانونه څه په  
سطح او څه په ژورو کې لیدل کیږي. غني خان په اصطلاح «خپل شعر نه  
بندوی»، د چاپروانه ساتي، او خبره سپینه کوي.

رښتیا هم څوک چې کاذب محبوبیت ته شاکړي او د سیاست بازی له  
پولې د فلسفي قلمروته واوري نو هلته د جمال او حقیقت له پلټنې نه  
پورته بل هیڅ ارزښت وجود نه لري.

## دعا

سترګود جانان کې زما ښکلي جهانونه دي  
وادي خله د نیا، زه وری ستا د دنیانه یم

(۱) د غني خان د نظمونو او نثرونو یوه ګډه مجموعه (ګډې وډې) په پیښور کې چاپ شوی ده. دا  
مجموعه په کلیات کې نه ده راغلي (ه).

گوره د فقير کچکول کې تاج د سکندر دی پروت  
 زه يم د سخيانو، د شومانو گدانه يم  
 زه يې په غرور درنه د مينې په نوم غواړمه  
 زه ملنگ بې نيازه ستاد وپرو او يلانه يم  
 يو د سپورمې شاخکې درنه تېک له ديار غواړم  
 زه يم د خوبونو، د لالونو گدانه يم  
 هغه مستي غواړم چې يې مرگ نشي وژلی  
 زه دې د غمونو د بيگا او سبانه يم  
 او تشه د نياگي که دې بخښې نوې اميره!  
 ستا شوه ستادنيا، زه وړی ستاد دنيا نه يم

غنی (د پنجري چغار) په نامه د شعر يوه مجموعه خپلې ميرمنې ته  
 اهدا کړې ده. د (پيشکش) تر سرليک لاندې دده د خواره نثر او ښکلي  
 شعر يوه برخه دلته رانقلوو:

« بنده د خپل احساس او بې حسۍ په قلا کې بند دی او دغې ته خلق  
 قسمت وايي. خوشپېر کاله وړاندې واقعاتو زه د خپلې لويې قلاته  
 راوښکلم او په ډيرو وړو وړو د خښتو قلاگانو کې بنديوان کړم.  
 دغه درد، زور، او تيري ماحول کې ماته د لارې روښانه کولو  
 صرف يوه شمع وه او دا زما د ځوانۍ او مستۍ گلونه چې دې تور او  
 تاريخک باغ کې شوي دي او ماترې نه يوه مړاوي گلدسته جوړه کړې ده  
 هغې فرشتې ته پيش کوم چاچې د حيدرآباد د نواب رستم جنگ محل د

غنی د تالا شوې جونگرې دپاره پریښود او ماسره یې دادغم، ددرد  
اوبې سروسامانی ورځې ډیرې په خدا، خوشحالی او بهادری تیرې  
کړې. زه چې دهغې درد ته گورم نو خپل درد رانه ورک شي. زه چې د  
هغې نرتوب وویښم نو په خپله بزدلی ستومانه شم.  
نو ځکه دا کتاب زه په ډیر ادب او ډیره مینه د خپلو بچو مورته پیش  
کوم.

یو خوب د شاعر په جامه انساني  
یو سازد ورد راز، ښکلی خور آسماني

یو گل د جنت په خصلت رحمانی  
یو جسم ناري یو زرگی نورانی

شوله داسې پیدا د غني د لبرا  
په غیرت پښتنه په بنایست ایراني

### توقه

مابه شمع شمع کوله  
تا که جوړ رانه پتنگ  
تلمه ښکار له د کپورو  
تا ورپسین کرم په نهنگ  
ماد قصده وي ملنگ يم  
تا رښتیا کرمه ملنگ  
ما پښې کړې د تور زنو

تامې کورله راوړ جنگ  
زه خو غبر کولی نشم  
په گیلو ته خفه کیږي  
حقه داده لویه خدایه  
ته په توقونه پوهیږي

### سیل

مالیدلی د فرنگ ښکلي جیزونه \*  
چې دا لاندې ترې غورځنگ و هی سیندونه  
مالیدلي محلونه د لندن  
جینکی مستې آزادي گلبدن  
مالیدلي د اتلی ښیسته ښارونه  
سره یې انګور سره یې شراب او سره گلونه  
مالیدلي د پیرس ښاپیری ښکلي  
په کردار گفتار خورې لکه بلبلې  
مالیدلي امریکه کې دي ښارونه  
چې وریځوته یې رسي مکانونه  
مالیدلی تاج محل غوټی د گلو  
د ډهلي ښکلي ښارونه د مغولو

---

\*جهازونه

خوچې ووينم زه خپل د خټو کور  
رانه هير شي محلونه بنيسته نور

دانري تنگې کوڅې زما د کلي  
ورته څه دي د دنيا بنا رونه بڼکلي

چې څر مخی ورور پښتون سيني له در شي  
درنه هير به ټول بڼا يست د بحر و ير شي

خدایه شکر چې پيدادې له دې قام کرم  
د پښتون د نرو جود دې يواندام کرم

څه به کرمه د لندن لوی محلونه  
د پيرس جونې بنيسته رومي گلونه  
په واللہ چې له جنته به شم ستون  
که کنځل پکې وانه ورم د پښتون

### اې زما وطنه

اې زما وطنه د لالونو خزانې زما  
ستا هره دره کې دي د تورو نښانې زما  
ستا سر چې وي ټيټ نوزه به شان و شوکت څه کرمه  
ته چې خوارو زاروې زه به مال او دولت څه کرمه  
ته چې ورس وي جاړوې زه به خواب او راحت څه کرمه  
مسته به دې خاوره کرم په وينې مستانې زما  
اې زما وطنه د لالونو خزانې زما

\*\*\*

عقل مې ايرې شه ستاد پاره د فکرونونه  
سترگې مې قربان شه ستاد خاورود کورونونه  
خارشمه قربان شم ستاد غرونونه سيندونونه  
ستازره کې پرتې دي ټولې تلې زمانې زما  
اې زما وطنه د لالونو خزانې زما

\*\*\*

يا به دې زه سيال کړمه وطنه د جهان  
يا به ستا په پښو کې تورې خاورې کړم خپل ځان  
ځان به درې درې کړم خوتا به کړم ودان  
نريمه پښتون يم تاته يادې افسانې زما  
اې زما وطنه د لالونو خزانې زما

\*\*\*

چې خازې شنې مې په قبروي ولاړې  
که غلام مېروم راځي توکړې پرې لاړې  
که په خپلو وينو ته يم لمبیدلی  
په مامه پلي توئ د جومات غاړې  
چې قطرې قطرې مې پوځ د دېمن نه کړي  
مورې! ما پسې په کوم مخ به ته ژاړې  
يا به د ابې ننگه ملک باغ عدن کړم  
يا به کړم د پښتنو کوڅې ويجاړې  
عجيبه دې ده خاني، عجيبه دې ده ځواني

اې پښتونه، پوه دې نشوم په وړاني په وداني  
 دادې لانوی هنر دی، چې خپل ورور وژنې بې هیڅه  
 پیرنگي ته خوټینگ نه یې چې یې کړلې پیزواني  
 چې پتکی یې پرېری وي، په حجره کې دی زمري وي  
 ناست د مرچووي په خټه، د خان نه ویني ثاني  
 وايي پلار مې بهادرو او نیکه مې سکندرو  
 چې د خان تپوس ترې وکړې بس هی وی امانی  
 په غریب همسایه نروې، یا په ښځه زوره وروي  
 د جنگ وخت کې پټ کورناست وي خود جنگ وي ارمانی  
 غني نه د دوی دواشته، نه طبیب ورله ورتلی شي  
 د خدای قهر پرې لگیا دی، چې زر زری کې فانی

### چرگ ته

خوراک کوي د سپي  
 او مسئلي د ملایانو  
 بانگونه د بلال  
 اولنگوتی د چنگریانو  
 پرتوگ دې یاره نشته  
 او شمله نیغه د خان  
 شل ښځې دې ساتلې  
 خوسحر وایي آذان

په جنگ کې بهادر، او  
مستانه لکه چنگیز

په مینه کې بې شرمه  
بې پروا لکه انگریز

اور یوز دې د قاضی دی  
طبیعت دې د هیتلر

آواز دې د پخنرو  
او انداز د منستر

انجام دې تبخی دی  
ای مجنون د دیران

یو ورځ به روستی بانگ وکړې  
دوې به وکړې خان

میر مهدی شاه مهدی:

میر مهدی شاه په (۱۹۲۶م) کې د داؤد زود تپې په کنکوله نومي  
کلي کې زېږیدلی دی. د مهدی د لنډو کیسو پنځه مجموعې چاپ شوي  
دي چې نومونه یې دادي: نښان، د بودی تال، پت، لاله گلونه، او تور  
داغونه. (۱)

---

(۱) مهدی باچا د ۱۹۹۶م کال د سپتمبر په ۲۴ مه وفات شو. دده د لنډو کیسو پنځه یادې شوي  
مجموعې گردې ښاغلی انځور د مهدی داستانی کلیات کې راوړې دي. دده د کیسو د یوې بلې  
مجموعې نوم د قیامت نخبه ده او د شعر مجموعه یې روڼ سحر نومېږي (ه).

میر مهدي شاه د خدايي خدمتگارو د نهضت فعال غړی دی او  
اکثرې کیسې یې د همدغه نهضت د فکري جریان ترجماني کوي.

## ننوتې

نن دریدي گل دي په حجره کې شوک نا آشنا سپری ناست و. لوی  
لوی بریت، غونډه او گردی بریره، سورسپین مخ، شنې بڅنې سترگې،  
گردنی تر ملا تړلې او څه کارتوس ورسره په خورجین کې پراته وو. په  
پټی کې یې تیرا واله پیشقوزه تومبلې وه او یو بندی اوږد توپک یې د  
کت په پښه کې اچولی دی. درنگ او شکل نه ډیر غیر غونډې  
ښکاریدو.

عمر خان ورته مخامخ کټ کې ناست و او لږ غونډې په شکی شکی  
نظر به یې ورته کتل. چې کله به د میلمه سترگې بل خوا شوې نو د عمر  
خان سترگې به په هغه ورڅښې شوې او د هغه د پیژندگلو کوشش به یې  
کولو او چې کوم وخت به د هغه سترگې عمر خان پلوشوې نو عمر خان به  
سترگې واړولې.

میلمه هم د حجرې دیوالونو، دروازو ته او تراوتر کتل او د حجرې په  
منځ کې یو قبر ته خویې ډیر ډیر کتل. د دغه قبر په خوا کې د دولسو  
دیارلسو کلو یو هلک ناست و. د مدرسې کارې ځانته ایښی او په خپل  
کار کې مشغول و. خو کله کله به یې جار و راو اخیسته او د قبر خوا او  
شاخای به یې جارو کړ او بیا به په کار اخته شو.

د لږ ساعت دپاره د هغه میلمه نظر اول په هغه قبر او بیا په هغه

هلك ورنېخ شو او په يونيت يې اخواكتل. عمر خان هم ميلمه ته فكر وړی و، لكه چې هغه د ميلمه د حركتونو جاج اخيستو.

د ميلمه په مخ اول سوروالی او بيا ورو ورو زيروالی پيدا كيده، په مزه، مزه لكه د نرگس خورند كيده. داسی معلوميده، لكه چې څه ډير غم پرې راغلی وي، د سترگو گوتونه يې سره شول او په مزه غوندې يې توپك د كټ د پښې نه راو كښلو او عمر خان ته يې مخ واړاوه:

- بابا! دا هلك څوك دی؟

- دامې د خيره سره نمسی دی.

- نمسی؟

- هو، نمسی.

- ډير شکر دی. د زوی د طرفه او كه ...

- مال د خدای، د زوی د طرفه.

- ښه، ډيره ښه ده، زوی دې د خيره سره كوم دی؟

- زوی مې ...

دې وينا سره د عمر خان غونۍ نيغ شو. په لږ ساعت كې يې د تندي په گونځو كې نورې گونجې هم جوړې شوې. ډير پرې وښسته يې نيغ شول. د بالښت نه راوچت شو. ميلمه د هغه درنگ نه پوه شو چې په عمر خان دا خبره داسې ولگيده لكه چې مالگه په پرهرولگي. سترگې يې تكمې سرې شوې او سرې سرې غټې غټې او ښكسې پكې راوغړيدې. لږ ساعت يې ميلمه ته هيڅ ځواب ورنه كړای شو. بيا يې يو سور اسوبلی د

زړه د تل نه راوختو او ميلمه ته يې مخ كړو.

څه خبرې ته يې خوله جوړوله خوييا چپ شو. بيا يې د قبر په خوا كې هغه هلک ته وکتل او د ځان سره يې په مزه غونډې وويل:

- شکر دی خدايه. زه له تاراضې يم، ته له ماراضې شې!

- بابا! زه پوه شوم چې زما يه خبره درته څه درد ورسيدو.

ميلمه له هغه نه په ډيرې نرمۍ سره پوښتنه وکړه.

- نه بچيه، هيڅ درد راته نه دی رارسيدلی.

اوله دې نه پس يې بيا د قبر طرف ته مخ كړو او هلک ته يې وويل:

- لاړشه بچيه، ميلمه له چای راوړه

او بيا يې ميلمه ته مخ كړو.

- ميلمه بچيه، دا هلک زما د شهيد زوی سترگې دي. پوه نه يم خو

قدرت راته يوسف كړی دی.

- چا ويشتی دی څه؟

ميلمه بيا پوښتنه وکړه.

- هو، بچيه! دا يې نهم كال دی چې چا ظالم ويشتی دی.

- هغه قاتل پانسي شوکه قيد دی؟

- هغه لاتراوسه ژوندی دی. خدای پاک دې يې نه پانسي كوي ځكه

تر څو پورې مې په خپل لاس سيزلی نه وي، نو تر هغه وخته پورې مې پرې خوانه سپريږي.

- نونن سبا كوم ځای دی؟

هغه داسې تپوسونه شروع کړل، لکه چې د هغه پکې خاصه دلچسپي وي.

- مخروړ (مفرور) شوی دی. سمه پوره پته يې نه لگي خو په غرونو کې دی. اوس راته چاڅه پته راکړې ده خولایې اجل نه دی راغلی. خیر دا خبرې به کيږي خوته راته ووايه چې ته کوم ځای نه راغلی يې؟

- زه خود تیرانه ...

- د تیرانه؟

هغه بیا پوښتنه وکړه.\*

- هو، بابا. ايله نن رارسیدلی يم.

- د خیره سره کوم ځای ته به ځي؟

- فی الحال خوتر دې ځایه راغلی يم او مخکې معلومه نه ده چې چیرته به ځم. ما ته هیچیرې دانه معلومیږي چې نن به کوم ځای يم اوسبا به کوم ځای يم.

د هغه دې خبرې سره د عمر خان نوره هم د شکونو لاندې زیاته شوه. په دې کې ریډي گل چای راوړې. په دومره ساعت کې نور هم اووه اته کسان حجرې ته راغلي وو. هر یو سړی چې به راتلو او میلمه ته به يې وکتل نو څه شک غوندې به يې پیدا شو. په کتونو کې به چې کښیناستل نو خپلو کې به يې څه پس پس وکړو. میلمه هم د خلکو حرکتونو ته د سترگو په گوتونو کې کتل.

---

\* د پښتونخوا اکثر لیکوال دانگریزي ژبې په تقلید لومړی پوښتنه کوي او بیا وروسته لیکي چې پلانی پوښتنه وکړه. همدارنگه اول ځواب لیکي بیا ورسې زیاتوي چې: پلانی ځواب ورکړ.

په روانو خبرو کې به کله کله څه غیب غونډې شو، لکه چې څه ډیر زوره ورفکر به ورله د خبرو د تسلسل کړی وشلولې.

ځینې وخت به په عمر خان هم داسې څه چل وشو. عمر خان په پتنوس کې شپږ پیالې ډکې کړې یوه پیاله یې ترینه میلمه ته وړاندې کیښوده.

میلمه چې پیاله وچته کړه، نو لاس یې وریږدیده. که چیرې پیاله په قاب کې نه وای نو ټول چای به توی شوی وای. هغه پیاله بیا کیښوده.

- او هو . . . هو . . . هو، وخونه سوزیدې؟

عمر خان ترینه همدردانه لهجه کې پوښتنه وکړه.

- نه، نه، بچ شوم، خیر دی.

هغه ځواب ورکړو.

عمر خان په هغه نیمگړې پیاله کې بیا چای واچولې.

په دې کې په حجره کې ناست یو بل سپین ږیري عمر خان ته آواز وکړو. دواړه د حجرې د مال کوتی ته لاړل او د یوې شیبې د خبرونه پس بیا راووتل او غلې غونډې یې لمسي ته اشارت وکړو. هغه کور ته لاړ او دی واپس خپل کټ ته راغلو. ولې داوخت د عمر خان او د هغه دواړو په رنگونو څه چل شوی و.

دوه میټه تیرنه ووچې ریډي گل د کورنه واپس راغلو. د نیکه په خوا کې غلې غونډې کښیناستو او د څادر نه یې څه ورکړل. میلمه وروغونډې د کټ د پښې نه توپک راواخیستو او ځان ته یې په پتون

کينبډو. او بيا يې د چايو پيالو راوچته کړه. يو گوټ يې ترې واخيستو  
او بيا يې ځان ته د کټ سر ته جوخته کينبډو ده. يو خوا بل خوا يې وکتل او  
بيا يې عمر خان ته وويل:

- بابا! زه پوهيرم چې ته ماته په شک شک گوري خو خير د دښمن  
دارو خلکو هميشه دا کاروي.

- نه بچيه، د شک څه خبره ده؟ شکر دی تم (ته هم) پښتون يې اوزه  
هم پښتون يم او د پښتون د اعادت دی چې که د خپل سر دښمن يې په  
ځای کې ناست وي نو هغه ته تر هغه وخته څه نه وايي چې تر څو د هغه په  
نيت نه وي پوه شوی.

- هو، دامنم. خو بيا هم زه پوهيرم چې څه خبره ضرور شته ده.  
هغه دا خبره کوله او توپک يې ورور ورو په لاس کې سمولو. د  
سترگو په گوټ کې به يې کله هغه قبر ته وکتل او کله به يې ريدي گل ته.  
د عمر خان هم د ميلمه په حرکت پوره نظرو. نمسی يې د خپل ښي  
اړخ د اوږې نه پناه کړی و. دا وخت د مازيگر نمر په غر غره و. د کلي نور  
خلک هم حجرې ته راغلي وو. په کلي کې څه داسې خبره مشهوره شوې  
وه چې څوک ډير غير غوندي سړی د عمر خان حجرې ته راغلی دی. هر  
سړی به چې راتلونو اول به يې ميلمه ته کتل. چې څومره، څومره په  
آسمان کې د نمر رنګ زيريدو نو د ومره دلتمد ميلمه رنګ هم خر ابيدو.  
هغه بيا د پيالې نه گوټ واخيستو او عمر خان ته يې وويل:

- بابا! تا جوړې زه وپيژندم؟

- نه بچیه، دومره دې پیژنم چې زما میلمه یې، نورمې لا خدا پرو که  
پیژندلی یې.

- دا قبر د سر بلند خان دی؟

هغه قبر ته گوته و نیوه.

- هو، دادسر بلند خان دی. ولې تا سر بلند خان پیژندو څه؟

عمر خان د خواب نه پس وویل.

- هو، پیژندو څومې صحیح... خوبا بازه خونن یوسوال له راغلی

یم.

- سوال له؟ وایه څه سوال دی؟ که زما د کولووي نو انشاء الله چې

هیچرې به انکار نه وي.

دا وخت د میلمه رنگ نور هم خراب شو. بیا یې یو وار قبر ته وکتل  
او بیا یې ریډي گل په نظر کې واخیستو. یو مینټه یې ورته نیغ وکتل. یو  
ساعت بالکل چپ شو. لکه چې په خوله یې چالاس ایښی وي او خدای  
خبر چې په عمر خان څه چل وشو چې هغه هم بالکل چپ شو. د څادر  
لاندي یې یو لاس کې څه وخوځول. نوره حجره هم بالکل حیرانه وه.  
یوازې حیرانه نه، بلکې څه داسې دهشت غوندي خورشوی و، لکه چې  
درنگ ساعت له څه ډیر خطرناک کار کیدونکی دی.

د لږ ساعت د خاموشۍ نه پس، میلمه توپک لاس کې قابو کړو او  
ناڅاپي پاڅیدو د توپک شپیلۍ یې ریډي گل ته مخامخ کړه. عمر خان  
لا د څادر نه تمانچه نه وه رابهر کړې چې میلمه ورته توپک په څولۍ کې

ورو غور څولو او د توپک د غور څولو سره سم يې بيا په پښو کې پريوتی  
واو په ژړا کې په گروم آواز يې وويل:

- زه کم بخت تاجی يم . . .

خدای خبر چې د تاجی د نامی اوریدو کې څه وو چې عمر خان غیر  
شعوري طور سره توپ کړو. د تاجی سړیې د پښونه بیرته کړو، ولې بیا  
چپ شو. په حجره کې گرچاپیره کسان نور هم راغونډ شول. ولې داسې  
خاموشي شوه، لکه دلته هېو څوک وي نه.

تاجی هم په دواړه لاسه د عمر خان پښې نیولې وې او سړیې د هغه په  
پښو کې ایښی و.

د عمر خان سترگې بیا سړې شوې. غټې غټې اوښکې پرې راماتې  
شوې. د پټکي پلورې مخ ته ونيو او د بڼې شیبې د خاموشی نه پس يې يو  
لاس د تاجی په سر کيښود او بل لاس يې داوړې نه دراو چتولو په غرض  
راکښلو، هغه راوچت شو او کوم وخت چې عمر خان سینې ته جوختولو،  
نوپه برگ آواز کې يې وويل:

- تاجیه! ننوتې دې . . . منم! څه ما درته د خپل زوی قتل

ويخښلو!

عبدالمالک فدا (۱۸۹۷ - ۱۹۵۷ م):

د خدایي خدمتگارو د نهضت يو بل فداکار غږی نوميالی شاعر  
عبدالمالک فدادی. عبدالمالک فدا د عبدالجبار خان زوی په  
(۱۸۹۷) کې د چارسدې د پيرانگو په کلي کې زيږيدلی دی. فدا د

پښتنو د آزادولو لپاره د يرې ستونزې، قيدونه او اذيتونه زغملې دي او تر وروستۍ سلگۍ پورې په خپل هوډ تينگ ولاړو.

باچا خان دده د ښخولو په مراسمو کې وويل: «د پښتنو د اعظيم انقلابي شاعر ما په خپل لاس په قبر کې امانت کيښود او د يرز به يې که خيروي سردرياب ته ورو. موردا فيصله کړې ده چې د داسې ننگياليو خدايي خدمتگارانو هديره د قومي جهاد په دوران کې چې د شهادت مرتبه گټي په سردرياب کې وي. دې قومي شهيد ټول عمر د ولس په خدمت کې تير کړو او دى دومره وکړولى شو چې آخر آخريې په خدا خدا د وطن په مينه ساور کړه.»

### مرگيه مه راځه درځمه

(دا نظم فدا استاد د بابري په يوه جلسه کې په داسې انداز اورولى

و، چې پاچا خان پخپله او نورو په زرگونو پښتنو په سرو سترگو ژړل.)

کفن په ترخ کې د سيالى ميدان له ځمه  
مرگيه مه راځه درځمه  
سر په تلى کې د الله دربار له ځمه  
مرگيه مه راځه درځمه  
په چارسده کې کربلا ده  
د غدارانو پورې صلا ده  
په سرفرو شو او ويا ده  
زه د خپل قام سره په مرگ سيالى کومه

مرگيه مه رايه درخمه

\*\*\*

بياد وطن په خاوره جنگ دی  
بشکلی مه د نام و ننگ دی  
مورې ورخمه زړه مې تنگ دی  
په خپله خاوره خپلې وینې توپومه  
مرگيه مه رايه درخمه

\*\*\*

سرې جامې را کړه زما مورې  
سر راله غور که سترگې تورې  
نوم د پښتون دی په ما پورې  
په پښتنه خاوره خپل سر قربانومه  
مرگيه مه رايه درخمه

\*\*\*

ماز یگروو تم له کوره  
رخصت مې واخيستوله موره  
لاړ چې تياره شوه تکه توره  
دا جل خای ته نیمه شپه ورسیدمه  
مرگيه مه رايه درخمه

\*\*\*

په لس بجې سبا سحر  
سرفروش ووتل بهر  
ترې نه چاپیره شولېنګر  
زه د قومي صفونو منځ کې ودرېدمه  
مرګیه مه راخته درځمه

\*\*\*

خاص د جمعي په جماعت  
فوځونه وختل وچت  
علامې راغلي د قيامت  
د آخر حکم ته دی هر سپاهي په تمه  
مرګیه مه راخته درځمه

\*\*\*

يو خواته توپي مشينونه  
د حکومت واره فوځونه  
بل خواته قام خالي لاسونه  
مقابلې ته مې کتل حيرانيدمه  
مرګیه مه راخته درځمه

\*\*\*

د چارسدې پرانګو بيبنيانې  
ورې زړې وې که ځوانانې

درونو مخکې وې روانې  
د سفید پوښو جذبې نه وه د چاکمه  
مرگیه مه راځه درځمه

\*\*\*

د خویندو غیر کې ماشومان  
په سر نیولې و قرآن  
آوازی یې داو په میدان  
فخر افغانه، تا گتم پخپله مرمه  
مرگیه مه راځه درځمه

\*\*\*

ستاد لیدومی تلوسه ده  
په دې بڼا ز مور جلسه ده  
د دښمن خوشې و سوسه ده  
زاري مې نه مني منت به کرم ترکومه  
مرگیه مه راځه درځمه

\*\*\*

تالایې کړل ز مور کورونه  
بیایې وړپورې کړل اورونه  
ز مور پرې نه رسي زورونه  
له داسې ژونده راله مرگ ښه دی بېغمه

مرگیه مه راخته درخمه

\*\*\*

چاسره توپه که مشین و  
که چاسره سرپوبن غورین و  
هریوظالم له قهره شین و  
په یو آوازیی حمله و کرله محکمه  
مرگیه مه راخته درخمه

\*\*\*

دخدای ربستینی خدمتگار  
میره زخمیان پریتول قرار  
چی روستونه شوپه دی وار  
د مشین گنی خوله یی دوبار کزه راته سمه  
مرگیه مه راخته درخمه

\*\*\*

د پستینو بنکلی خوانان  
په سپین میدان شول شهیدان  
له خپل وطنه شول قریان  
د تکبیر چغه به و ته له هره فمه  
مرگیه مه راخته درخمه

\*\*\*

خلق و چت کړل مړه زخمیان  
بیاد گولو شو پری باران  
سور شو په وینو سور میدان  
جذبه د خلقو زیاتیدله دم تر دمه  
مرگیه مه راځه درځمه

\*\*\*

ولیدل ما د قام جذبیات  
هیچا به نه کاوه هیهات  
بیکاریدو مرگ ورته حیات  
جونه وې مخکې د زلمونه خو قدمه  
مرگیه مه راځه درځمه

\*\*\*

جلسې له راغی دا خبر  
چې په هر پل په هر گودر  
مور چې نیولې دي باهر  
غورځوي سین ته سر خپوشان زلمي په جمه  
مرگیه مه راځه درځمه

\*\*\*

څوک اباسین یو وړل په ښکته  
د چاتر اوسه نشته پته

وکړئ تپوس له حکومته  
د پښتنو بچي دې مړه کړل په څه تمه  
مرگيه مه راجه درځمه

\*\*\*

زه د قدرت په ننداره وم  
ددې منظر په نظاره وم  
د مشين گنډ خولې ته ښکاره وم  
چې مخامخ د زړه په سر ولگيدمه  
مرگيه مه راجه درځمه

\*\*\*

گولومې غوښتي کړلې فاش  
خلق و وچتې کړو زما لاش  
ما پسي مه کوئ تلاش  
زه عليين ته هغه وخت ورسيدمه  
مرگيه مه راجه درځمه

\*\*\*

په آخرت چې رب قاضي شي  
په شفاعت رسول راضي شي  
وارد شهيد او د غازي شي  
زه به غلبيل سينه د خدای په مخکې ردمه

مرگيه مه راخه درخمه

\*\*\*

اته خلويبت كاله په شمير  
نه مې دي نولس سوه هير  
داد عيسى رسول ووتير  
ورغ د زيارت وه د اگست وه دولسمه  
مرگيه مه راخه درخمه

\*\*\*

عبدالمالک ځان فدا کړه  
پورته د حق يوه صدا کړه  
نوی ژوندون قام له پيدا کړه  
که خدای راضي شي سفارش به دې کومه  
مرگيه مه راخه درخمه

\*\*\*

د (نوي دنيا جوړه کړه) په نامه د عبدالمالک فدا يو بنکلی نظم په  
(اوسنی ليکوال) کې راغلی دی، چې دلته يې د نقلولو گنجایش نشته  
خو هليه کيږي چې هغه نظم به ښوونکي له خوا په ټولگي کې ولوستل  
شي.

## سید رسول رسا:

د پښتونخوا نامتو کیسه لیکونکی، پیاوړی شاعر او پوه ادیب میا سید رسول رسا د میا محمد سعید زوی په (۱۹۱۰م) کې د نوبنار د بدر شو په کلي کې زیږیدلی دی. د دوی کورنۍ د ابک خیلو میاگانو په نامه شهرت لري (ځینې پښتانه فکر کوي چې آخونزادگان او میاگان به د نسب په لحاظ پښتانه نه وي خو دا خبره له یوې غلط فهمۍ نه راو لاړه شوې ده. آخون د دیني عالم او میاد روحانی او ستانه شخص د پاره استعمالیږي. کیدای شي چې آخون (آخوند) او میا د نسب په لحاظ پښتون وي او یانه وي).

که څه هم سید رسول رسا خپلی لوړې زده کړې د ساینس په څانګه کې کړې دي خو له ورو کوالي نه یې له شعر او ادب سره مینه درلوده. دی په انگریزي ادبیاتو کې د پراخي مطالعې خاوند دی او دده په ادبي آثارو کې د هغو اغیزه له ورايه ځلیري.

همیش خلیل په (پښتانه لیکوال) کې د رسا صاحب په باب لیکي:  
«رسا صاحب د پښتو ادب د حسین باغ بلبل هزار د استان او تخیل یې د آسمان هغه شاهین یې چا چې په پښتو شاعری کې د ډیرو ښکلو ښکلو نظمونو اضافه وکړه او هغو دغه نظمو نه خصوصاً او نورې فن پارې یې عموماً د نوی طرز فصاحت، لطیفو کیفیاتو او محسوساتو نه علاوه د شاعرانه جذباتو مکمله تصویر کشي کوي. . . رسا صاحب په خپلو شاعرانه خصوصیاتو کې یکتا دی او شاعري یې درومانیت، جمالیاتو،

کیف او سوزو سازنه علاوه د پاکو جذباتو آئینه ده. «  
 درسا صاحب د نظم او نثر په گڼو آثارو کې «دبیدیا گلونه»، «د  
 قرآن پیغام»، «نوی ترنگ»، «ارمغان خوشحال»، «باغ وراغ»،  
 «رنگارنگ گلونه» او په ناولونو کې «شمی»، «مامونی»، «مفرور»  
 او «خودکشی» (۱) زیات شهرت لري.

### د خیبر له خوا ماښام

د مغرب په تورو غرونو لاخلیري سپینې اوړې  
 د ماښام گردونه خورشول غلې غلې څاري لارې  
 د مشرق نه ورونا شوه تیاره روپه روزیا تیري  
 داسې ښکاري توري زلفې د آشنا پر مخ خورېږي

په لمن د تورو غرونو د خیبر وادي راگیره  
 لکه تور دیوان چې کښینی له پري نه گیر چاپیره  
 داسرخي څنډه دورڅې راعیانه شوه ځلیږي  
 یا له غیږې د عاشق نه شرمیلی آشنا بیلیري

یادا کانهی د خیبر دي خون لړلي سره مخونه  
 بیرته عکس پریوتلی شین آسمان یې کړ گلگونه  
 یاد باغ زیږي گلونه را بیرون په سور کفن دي  
 مقبولان یا د غمزو دي منتظر یا د بدن دي

(۱) سید رسول رساد ۱۹۹۰م کال د اکتوبر په ۲۴ مه وفات شوی دی، دده بل ناول میخانه نومي چې په پېښور کې چاپ دی. او یونا چاپ ناول هم ترې پاتې دی چې کچکول نومي (ه).

يا پراته په سور کفن کې شهيدان د وطن ښکاري  
 سرې قطرې دوينونه دي سره غمي د عدن ښکاري  
 ياد اوړپه شين چمن کې لگيدلی د افغان دی  
 د خيبر د سرد پاسه، ياد سرو وينو باران دی  
 چار چاپيره نوې سازه رنگيني په دنيا ښکاري  
 يا په سترگو کې نن ماله نوې نوې سما ښکاري  
 خاموشي په غلې ژبه داسې ښکاري چې گوياده  
 يادا سره مبهم سرخی ده چپه چپه خوله يې واده  
 پټ پنهان په هر ذره کې د خيبر خوني داستان دی  
 يو تاريخ يې په مخ ليک دی يو ياداشت د تير دوران دی  
 يوه ورځ به چيرې دلته د (محمود) کاروان روان و  
 گردغبار دده د فوج به رسيدلی تر آسمان و  
 د تکبير نارې وچتې اوريدلې دې جهان وې  
 ددې ملک ذرې ذرې به له دهشت نه په لرزان وې  
 په دې خاوره دي تير شوي د (لودي)، (غوري) فوجونه  
 (ابدالی احمد) راغلی پرې به فخر کړي دا غرونه

سيف الرحمن سليم:

سيف الرحمن سليم په (۱۹۲۹م) کې د پيښور داودزو په سيمه کې  
 زيږيدلی دی. دادبي تاريخ ليکونکو په عقیده، سليم يو حساس شاعر او

د پاک ضمير څښتن دی. په ځوانی کې يې، لکه د اکثر وځوانانو په  
عملي سياست کې برخه واخيسته خو کله چې د ادب گلزار ته داخل شو د  
سياست توره يې له لاسه وغورځوله او د پاسيفيزم (سولې غوښتنې)  
لار يې خوښه کړه.

عبدالقادري خټک د (صلح کل) په پلوی داسې ويلي وو:

چې سبب يې د دوزخ زما کشتن وي

بيادې نه موم دا هسې شهادت

سليم هم دغه مطلب په داسې انداز کې بيانوي:

زه د سرقاتل ته هم پاڅمه هر کلی وايمه

نور مې د صبر او د زغم پوښتنه مه کوه

هميش خليل وايي چې «سليم د دردیدلی او څپیدلی انسان د ماتو

زرو نو ترجمان دی، هغه د خوارانو او مزدورانو په شيرين ژوند د دنيايي

خدایانو له لاسه د ظلم او جبر خلاف احتجاج هم کړی او بغاوت هم.»

(پښتانه ليکوال، ۳۶۷ مخ) (۱)

د ورو ورو خدایانو دې بننده کړم

لويه خدايه! زه به چاچاته سجده کړم

ملگرتيا که خورندان راسره وکړي

دا حرم به يوه لويه ميکده کړم

د وصال د شپې بدل به دې خلاص زه کړم

---

(۱) د ښاغلي سليم د شعر يوه کوچنۍ مجموعه د ښاغلي بريالی يا جنوري په زيار په کابل کې چاپ

ده او نوم يې دی سندريز شقونه. (ه).

ټولې شپې که د خپل عمر شوگيره کړم  
 شيريني د پېغلټوب د پينغلي غواړم  
 خوله بڼه ستا په عنايي شونډو خوره کړم  
 چې موسکي شي لږ يې بنکل کړې بيا يې را کړې  
 سل تويي به هغه جام نه صدقه کړم  
 قافله د پسرلي دې په دې راشي  
 خپل ژوندون به يې په لاره کې د يوه کړم

## غزل

هم بڼايست دی هم نغمې دي هم نشې دي  
 خومره زر چې تيرې زياتې شي نو بڼې دي  
 ميکدو پلويې بوزي چې سيل وکړي  
 دا خوانی منود خو ورځو ميلمني دي  
 ستاله شونډو يې غلا وکړه چې موسکي شوې  
 دا وړې وړې کلسی خو پخې غلې دي  
 ډېر خواړه خواړه مين مې پرې ناراض شول  
 داربتيبا خبرې چا ويل چې بڼې دي  
 پاکه مينه يې زما کړله بد نامه  
 لاس د چا په خوله زه کښيردم ډېرې خولې دي  
 کوم انصاف دی چې گمراه وايي وماته  
 زه خوسم يم خود ژوند لارې کړې دي

يو توبه ده چې بس تل رانه هېريري  
گني يادې زما ټولې ميکدي دي

چې رقيب مخې له راشي نو په شاشي  
زما اوبنکې خومره غټې پښتنې دي  
د خيالونو د باغچې را سره غم دی  
گير چاپيره مې ملگرو سرې لمبې دي

### زیتون بانو:

ميرمن زیتون بانو په (۱۹۳۶م) کې د خلیلو ټپې په مشهور کلي  
(سپینه وړی) کې دنیا ته راغلې ده. پلار یې، سید سلطان محمود، د  
پښتو ژبې ښه لیکوال او نیکه یې سید عبدالقدوس تندر د پښتو ښه  
شاعرو. زیتون بانو شاعره او لیکواله ده او (دهنداره) په نوم د افسانو  
یوه مجموعه یې چاپ شوې ده. (۱) د دې په افسانو (لنډو کیسو) کې د  
قامولی احساس او له غریبانو سره همدردی په ښکلي هنري انځور کې  
منعکس شوې ده. د (اباسین کیسې کوي) په منتخبه مجموعه کې چې  
د زرین انځور له خواه تدوین شوې ده. د زیتون بانو دوی لنډې کیسې د  
(د لshade) او (د اوسپنې چنې) په نامه راغلي دي. دلته به یې یوه بله  
لنډه کیسه را نقل کړو.

---

(۱) د ميرمن زیتون بانو د لنډو کیسو د لاندې مجموعې چاپ شوې دي: مات ښکړی ژوندي  
غمونه او خوبونه. بانو د پښتو ښه شاعره هم ده. په اردو کې هم نوميالی لیکواله او ډرامه لیکونکې  
ده. د پښتو ډرامو د مجموعې نوم یې سمسور گلونه او د پښتو شعر د مجموعې نوم یې سوغات  
دی. (ه).

## د بيزو قبر

هسې خوبه چې زه کله هديرې ته لارم نود مورد قبر نه به مې يو خو گامه بير ته په هغه کچنه غونډی موندی غونډی وړوکې مورې نظر پريوتو. ليکن د کله را هيسی چې ما د نورو بنځونه اوريدلي وو چې داهسې مور نه ده، بلکې قبر دی او قبر هم د بيزو په دې حقله داجي ته هم څه خاص معلومات شته نو بيا به ما ورته په څه بل نظر کتل او ددغه ځای ليدو سره به زما زړه کې څه عجيبه عجيبه سوالونه را پيدا شوو. په دغه سوالونو به ما تر ډيره ډيره وخته پورې سوچ کولو او جوابونه به مې لټول، ولې داسې څه نتيجې ته به نه رسيدم چې زما پرې اطمینان شوی وي. خو څو څو ځله مې اراده وکړه چې راشه دداجي نه پوښتنه وکړه. خو خدای خبر څه چل وچې بيا به مې جرأت ونه کړی شو او په تپوس کولو کولو کې به مې ژبه بنده شوه.

زه هم ددغه تپوس کولو او نه کولو په کشمکش کې لارا گيره وم چې جيل کې مې دداجي ملازمت ختم شو او هغه په پنشن شو. اوس هغوی په هفته کې د يو ځل په ځای دوه دوه درې درې ځله هديرې ته تگ شروع کړو. اصل کې د مورد مرگ مې کافي موده شوې وه او هغه ورڅو کې د هغوی عمر لادومره زيات هم نه و، خو بيا هم د مور سره مې يې دومره مينه وه چې نه صرف بل واده يې ونه کړو، بلکې د ملازمت د ډير

مصروفیت باوجود به یې هم هفته نه خطا کوله او خان به یې هدیرې ته ضرور رسولو. اوس چې ملازمت نه وزگار شو نوزه به یې هم خان سره هدیرې ته بوتلم. یو خوځله هغوی سره د مور قبر ته تلور اتلونه پس مادا پخه اراده وکړه اوس به ضرور د بیزو ددې قبر په حقله تپوس کوم. د زیارت ورغوه او مور دواړه می د مور قبر ته ولاړو، دعا مو کوله، زه د مور قبر څواکې کنبیناستم او دا چې لاړو هغه مورې سره چې د بیزو په قبر مشهور وه ودریدو.

د هغوی لاسونه خود عاتنه وپورته خو سترگې یې پټې وې او شونډې یې خوځیدې، لکه چې خان سره لگیاوي څه وایي. زه هم ورپاڅیدم او څواکې یې ودریدم. د هغوی شونډې خوځیدل اوس بند شوه. ما سوچ وکړو چې اوس موقع ده تپوس وکړه زه مې ټینگ کړو او ورنه مې تپوس وکړو: «د ارنستیا د بیزو قبر دی؟» خو اول زما په دې نا چا په پوښتنه پریشان غوندې شو، خوبیا یې په شونډو طنزیه غوندې خدا خوره شوه او وې ویل:

«هو... خودې بیزو چې قام سره څومره بښیگرې کړې دي نودومره ترې نه هغه بې خبره پاتې شوي دي.»

د قام سره بښیگره او بیزو؟ زه حیرانه شوم او دا چې مې سنجیدگی سره ووي: «حیرانه ولې شوې؟ زه رښتیا وایم. لیکن څنگه؟ دازمورد غفلت، احسان فراموشي او ناداني ډیره ډیره اوږده او درد ناکه کیسه ده. اوس ددې وخت نه دی. د شپې راته یاده کړه نو دې راز نه به دې خبره

کرم. راڅه اوس کورته څو. « او هغوی روان شول، ما په هغه وخت د بلي خبرې جرأت ونه کړی شو. او هغوی پسې روانه شوم. ولې دې څو خبرونه پس د بيزو قبر دراز معلومولو د پاره زما زړه نور هم ناقراره شو.

د ماسخوتن مونيځ نه پس لا داچي کتې کې د ډانه وه لگولې چې ما بيا خبره وځير له اوپه ويره ويره مې ووي: « تا سوويلي ووچې زه به دې د شپې ددې رازنه خبروم. »

کوم راز؟

د بيزو د قبر

« هو، ليرې او به را. » ما اوپه ورکړې او د څښلونه پس داچي بيا کتې کې د ډانه ووهله، او وې ويل:

« هو، داد شپير، اووه ويشت کلومخکې خبره ده، شپير اووه ويشت کاله اول د هغه عمر به هم شپير اووه ويشت کاله و، بلکې شايد چې ددې نه به هم کم و. ولې څومره چې هغه د کچه عمر څښتن و، نود و مره د پوخ فکر خاوند و چې په دې عمر کې به چې هغه چرته حجره، جمات يا کومې جرگې کې ناست و او خبرې به يې کولې نو داسې به معلوميد، لکه څوک چې د ډير پوخ عمر فلاسفه ناست دی گيرې « داچي، لکه د سيلاب غوندي روان و، خبرې يې کولې اوزه په سوچ کې وم چې څنگه ورته ووايم چې دا خود بيزو د قبر کيسه نه وه. آخر چې زړه صبر نه شو او تپوس مې وکړ:

داد چل کيسه مورا اخیستی ده؟

داچي موسکي شو: « دادهغه زلمي »

ليکن ما د بيزو د قبر کيسه يادوله

هو، خوداد زلمي کيسه د بيزو د قبر سره ډير جوخت ترون لري او  
ددې نه بغير هغه راز ته رسيدل نه شي کيدی. ماوې: بڼه نو او هغوی بيا  
خپله خبره شروع کړه:

- د پخو خبرو سره د هغه زلمي عقل هم د لويو پوهانو په شان پوخ  
و. ډير ژور سوچ به يې کولو چې د هما به يې په تصور هم وزرې ماتيدې.  
ليکن ددې هر څه باوجود هم هغه په ليوني مشهورو.

- « په ليوني مشهورو؟ » ما په حيرانتيا کې پوښتنه وکړه او هغوی  
جواب راكړو: « هولويو ورو تولو کې هغه په ليوني ياديدو. څوک دوه  
تنه به چې ورسره خواکې تير شوو او څو گامه به وړاندې لاړل نو يوبل ته  
به مسکي شول، يا به يې د هغه پلوته سترگو کې اشارت وکړو او خپل  
ملگري ته به يې ووي: « تويه، خدای مې دې ساتي. وگوره څنگه غټ  
پټ سورسپين زلمي دی خواوس چې ليونی دی . . . » او ليونی اوس د  
هغه نوم و، د هغه خپل اصلي نوم، قام قبيل يې هيچاته نه و معلوم. نه  
څوک دې نه خبروو چې هغه کوم ځای پيدا شوی و او کوم ځای لوی شوی  
دی. بس يو ليونی و چې داد هغه نوم، قام او ځای ځايگي هر څه وو، دغه  
باندي هغه تر لرې لرې پيژندی شو. »

ليکن هغه چې دومره د پوخ شعور خاوند، لايق، قابل او هوبنبارو،  
نوبيا خلقو ولي ليونی بللو؟

ځکه چې دا صفتونه په هغه ورځو کې د لیونټوب ډیرې غټې نخښې  
گڼلې شوې.

داجي زر جواب را کړو او بیایې ووي: « هغه څه عجیبه دورو، هغه د  
زور، ظلم او استبداد دورو، د دروغو او باطلو زمانه وده او هغه به په لویو  
لویو جرگو کې پاڅیدو او د رښتیا وو آواز او چغې به یې پورته کولې.  
هغه د غلامی بدترینه موده وه او هغه به خلکو ته د آزادی گټلو ترغیب  
ورکولو او بیایې هغه ته دغه لارې نه دا وریدو د پاره غټ غټ رشوتونه،  
خطا بونه او جاگیرونه پیش کړي شو. لیکن هغه هر څه په لټه وو هل او  
خپله لاره پریښود و ته تیار نه شو.

دا د هغه وخت د حکومت خلاف- چې بنیاد یې په تگي، رشوت،  
زور، ظلم او استبداد قایم و- ښکاره بغاوت و او ددې بغاوت اولنی سزا  
هغه له داور کړي شوه چې هغه پسي حکومت خپل ایجنټان خواره کړل او  
هغه یې په لیونی مشهور کړو. په لرو ورځو کې هغه ته خپل قام په رښتیا  
د لیونی ویل شروع کړل هغه قام د کوم د آزادی، آبادی، او لوړتیا د پاره  
چې هغه، لکه د لیونی غوندې سرو هلی برو هلی گرځیدو او بیا . . . »

داجي لېر شان خاموش شو، لکه چې څه سوچ کوي لیکن ما د هغوی  
په داسې ناز کې برخې کې خاموشي او سوچ کله زغملی شو. ما ترینه  
پوښتنه وکړه: «ښه نو بیا؟ بیا څه چل وشو داجي؟»

هو، نو چې د لیونټوب دې نوم هم هغه د خپلو خبرونه منع نه کړو نو  
بیا یوه شپه چې هغه سترې ستومانه او ټوله ورځ در په در گرځیدونه پس

خپل وړان و بجا کور کې پروت و. او ايله يې سترگې ورغلې وې چې په دې کې وروډ زويدو او هغه راوښن شو. پاڅيد و ورپې لري کړو. دوږد لري کيدو سره يو پوره گارډ کور ته رانوتل او د وومضبوطوشين سترگو چې انگريزي توپي يې په سروې او افسران معلوميد هغه کلک د متونه ونيو او نورو سپايانو ته يې د کور د تلاشي حکم ورکړو. ليکن سوايې د کور د څه لوبنو لږگونه نور هيڅ رانه وته، شپيته اتيا کتابونه او څه قلمي نسخې هم ونيوي شوي او بيا د شپې په تور تياره کې هغه قامي ليوني د جېل تورو تنبوته ورو سپارلي شو. «

دا جي بيا دلته لږ (غلي) شو او ما داسې محسوس کړه، لکه چې په زړه يې تياره راغلي وي.

په دې وجهه هم چې ناسته وم تر هغه چې هغوی پخپله غاړه تازه کړه او وې ويل: «جیل ته د تلونه پس د هغه سره کومې کومې لوبې وشوې او څه څه کانې يې ورسره وکړې، دا تپوس مه کوه...»

خو صرف دو مره به درته ووايم چې د يوی مياشتې د ننه دننه هغه داسې حالت ته راوړسيد چې شپه او ورځ به يې چغې وهلې، د زندان ديوالونو سره به يې ټکرې وهلې او په زنجيرونو به يې چکونه لگول. اوس هغه په رښتيا ليوني و، بالکل پوره او مکمل ليوني.

او يوه شپه چې آسمان د غم په تورو لږو کې نښتی و او کله کله به وپير- قيدو، نو هغه د زندان د اوسپنې په شان کلک د يوال سره يوه ټکره ووهله دا آخري ټکره وه. بيا د هغې چغې په جيل کې چا وانه وريدې. هغه

خاموش شو. شه ساعت پس د شپې په تياره کې خلوړو تنود تورې شړې  
يو پندوکی وويستواو چې سحر شونو په لويه هديره کې داموره غوندي  
زياته وه چې اوس ورته قام د بيزو قبر وايي. »

داجي چپ شو، کتې کې يې سرو لگولو، سترگې يې پټې کړې او زه  
تصور په غريدلو سترگو هغه د غلامی د ورته رسولم کوم چې يو غاصب  
حکومت، يو قامی مين په ژوند ليونی وگرځولو، نو خپل قام هم ليونی  
وگنلواو د مرگ نه پس يې د انسانيت د دايرې نه وويستو، نو قام يې  
اوس هم قبر د بيزو په نوم يادوي. زه په سوچ کې شوم او هم په دې سوچ  
کې پاتې شوم چې تر څو پورې به څوک غاصب زموږ قامی شعور پورې  
دغسې خدا گانې کوي؟!

## غزل

که راځي نورود دا وينکوبه روان کرم  
د الفت گودر په بيا درته ودان کرم  
ژوند مې لاړو يو آرمان شوي آرمان کې  
چې پوره د آرمانی ژوند يو آرمان کرم  
د سپرلی او د سرو گلو ذکرمه کرمه  
زه کيسنه د سوي زره څيرې گريوان کرم  
دا خوا وينکې څارول دي ستاله غمه  
سربه هم د ستاله سر ځني قربان کرم

په زرگي مې تورې لړې را خوړې دي  
 ځکه طمع د ککونه د باران کرم  
 د خیالونو گوداگی یې ځوانیمرگ شو  
 اوس به څه باندي قرار زرگی نادان کرم  
 زما رنځ خودغه رنځ دی بس طبیبه  
 چې ته راشې زه خپل رنځ درته بیان کرم  
 که مې څرېکه د (بانو) د مینې درکړه  
 نو قسم دی چې د امینه به آسمان کرم

### یادونه:

دلنډې کیسې ځینې مهمې ځانگړنې دادي: (۱) عنوان یې جالب  
 وي او له محتوی سره رابطه لري؛ (۲) اکثرې لنډې کیسې لوستونکي  
 د استعجاب حس را پاروي؛ له بوي معما سره مخامخ کيږي او هڅه  
 کوي چې د معما د حل کولو د پاره کیسه ولولي؛ (۳) کیسه یوه مهمه  
 مرکزي مفکوره لري چې ټوله کیسه د هماغه هدف یا مرکزي مفکورې د  
 پاره لیکل شوې وي؛ (۴) لنډه کیسه یو اصلي کرکټر یا اتل لري او  
 کېسه د هغه په کردار را څر خيږي؛ (۵) په کیسه کې یو بحراني څوک  
 وي چې عواطف را پاروي او هیجان پیدا کوي، او (۶) په پای کې غوټه  
 خلاصیږي او لوستونکی نتیجې ته رسیږي.

آیا (د بیزو قبر) کې دغه پورتنی ځانگړنې شته؟ د مرکزي  
 مفکورې په باب دې زده کوونکي مقالې وليکي او یادې دغې کیسې ته

ورته - ه کیسه ولیکي.

د (زیتون بانو) په غزل کې د تناسب له صنعت نه زیات کار  
اخیستل شوی دی. دغه تناسب په کوم بیتونو کې لیدل کیږي؟

### قلندر مومند:

حبیب الرحمن قلندر د پښتو نامتو شاعر، کیسه لیکونکی  
کتونکی او خپرونکی په (۱۹۳۰) کې د باړې د مومندو د بازید خیل  
نومي کلي کې په یوه علمي او ادبي کورنۍ کې زیږیدلی دی. قلندر  
مومند د لمر وزده کړو خاوند دی. د (سباوون) په نامه شعری مجموعه  
یې خپره شوې ده او د گجرې په نامه یې د لنډو کیسو مجموعه هم چاپ  
ده. د نظمیات اود (تنقید) په نومونو یې د ادبی کره کتنې او ادبی مباحثو  
په باب دوې ترجمې یا تبصرې ځانگړې خپرې شوې دي. ویل کیږي چې  
په دې وروستیو وختو کې یې ځینې نور آثار هم چاپ شوي دي. (۱)  
قلندر مومند په انگریزي او اردو کې هم لیکنې کوي خو پښتو ادب ته یې  
د یادونې وړ خدمتونه کړي دي. (اخونزاده فرمان مسافر) دده په باب  
لیکي: « قلندر مومند یو با اصوله او با شعوره لورنقاد، وچت افسانه  
نگار، ستر شاعر، ادب اوصحافی (ژورنالیست) دڅه تعارف محتاج نه  
دی بلکې په درسته ادبي نړۍ کې د هغوی د شهرت لمر ورغ په ورغ په  
عروج درومي» (ځلنده ستوري، ۲۴۸ مخ)

(۱) په نورو چاپی کتابونو کې یې: د خبرالبیان تنقیدي مطالعه پته خزانه فی المیزان د محمدی  
صاحبزاده دیوان، د ابوالقاسم دیوان درحمان بابا کلیات دي.  
ددوی د یوې مرکې له مخې: درې ناچاپې لنډې کیسې درامی او مقالې یې هم شته، چې تر اوسه  
لا په کتابی شل نه دي چاپې (ه).

## پلوشه

هغه شوخه په ساده سپينه جامه کې  
لکه شمع د فانوس مينځ کې بليږي  
او زما په شان ياد ساده په زرگونو  
پتنگان پرې راچليږي را تليږي  
هغه شوخه په ساده سپينه جامه کې  
د بلورو پيمانه کې، لکه مې وي  
جل وهلي تندغري ترې راتاووي  
نادیده وته یونا ویا ته غوندې شی وی

\*\*\*

هغه شوخه په ساده سپينه جامه کې  
د گلابو سوچه گل وی چې واشي  
چې سرخي يې سفیدې نه وي راوتې  
يا شفق د کهکشان غيږې ته راشي

\*\*\*

هغه شوخه په ساده سپينه جامه کې  
په سپوږمۍ کې پرقيدونکې تاج محل وي  
چې دوینو سرې اسرې وي پکې خنښې  
يا مرجان وي د مرمرو سره مل وي

هغه شوخه په ساده سپېنه جامه کې  
زما شمع، زما جام، زما گلاب دی  
چې زما د پاکې مینې تاج محل دی  
لا ثانی دی، لا مثال دی، لا خواب دی

\*\*\*

### همیش خلیل:

د پښتو د ادب د باغ نه مړ اویدونکی گل، همیش گل خلیل، د انگر گل زوی په (۱۹۳۰) کې د پېښور د خلیلو د ټپې په مشهور کلي (برتهکال) کې دنیا ته راغلی او په خپل واد بی گلدستويې د ادب د مینه والو د ماغ معطر کړی دی. تر (۱۹۵۷) پورې دده لیکنې د همیش گل همیش نامه خپریدې خو څرنگه چې په دغه وخت کې د همیش گل همیش په نوم یو بل شاعر را پیدا شو نو دده ځانته د همیش خلیل تخلص غوره کړ. ویل کیږي چې دده د لبنان د ستر لیکوال او ادیب (جبران خلیل) له آثارو سره زیاته مینه درلوده او له همدې امله یې د خلیل کلمه پر پخوانی تخلص ورزیاته کړه.

همیش خلیل د پښتو نامتو شاعر، ژورنالیست، او ادبي مؤرخ او څیړونکی دی. دده د پښتو د کلاسیک شاعرانو لکه معز الله مومند، سعید، بیدل، میرزا خان انصاري، اشرف خان هجري، حسین، عبدالقادر خان خټک، کاظم خان شیدا، قنبر علی، رحمت داوی، فدا دیوانونه او دغره گلونه ترتیب او چاپ کړي دي. د ادبي تاریخ لیکنې په

لر کې يې پښتانه ليکوال، ورکه خزانه، او ځينو نور آثار د خاصی يادونې وړ دي. دده دوې شعري مجموعې د (نغمه زار) او (زما سندرې) په نامه او د افسانو مجموعه د (چارگل) په نامه چاپ شوي دي. (۱)

هميش خليل لکه د ستر محقق استاد دوست محمد خان کامل په شان د ادبي محقق په توگه زيات شهرت لري خو د ابايدو وياو چې هميش ځينې، هميشنی او تلپاتې شعرونه هم لري او نو بښتگر شاعر او افسانه نگار يې بللی شو.

### تسلې

خدايه خير کړې توره شپه شوه	گوره گوره شوه درنه شوه
د فسون دغه عالم کې	د سبا سترگه پرنده شوه
چرته ستوري نه ډيوه شته	نه رڼانه پلوشه شته
نه منزل ته دور تللو	خرامانه حوصله شته
نه بڼکالود چاد پښو شته	نه جرس د قافلو شته
هوا غلې، فضا غلې	نه سوزونه د نغمو شته
په يو حال زړونه د رزيرې	ژوند حيران دی څه به کيرې
بس تيارې دي او تيارې دي	راوريرې هم خوريرې

(۱) ښاغلی هميش خليل د چاپ شويو کتابونو شميره ۴۷ ته رسيرې، چې ځينې يې استاد روهی ياد کړي دي او يو ځينې ډير مهم يې دادي: تول پارسنگ (دوې جزوې)، حقيقت دادي، د قلم خاوندان او د شعر درېمه مجموعه خالونه او خاپونه. (ه).

لکه سپنکي په ابرو کي	هغه لرې شان تيارو کي
د مشرق په سردرو کي	هم بليږي هم خورږي
جوړد نوی ژوند پيغام دی	د تیرود کور په بام دی
معلومیږي فېض عام دی	ای بي تاب زړگيه تم شه

\*\*\*

### سعد الله جان برق:

په (۱۹۴۰) کي د تحصیل نوښار په یوه درنه کورنۍ کي دنیا ته راغلی دی. د قومیت په لحاظه انډر اسد خیل دی. د خپلې مورنۍ ژبې پښتونه علاوه په اردو، هندي، فارسي، عربي، او انگریزي ژبو پوهیږي. ښاغلی برق شاعر، ډراما تیسټ، کیسه لیکونکی، طنز لیکونکی او ژونالیست دی او په اصطلاح خو بعدی شخصیت گڼل کیږي. د (بریننا) په نامه د ښاغلي برق د شعرونو مجموعه خپره شوې ده. (۱) دلته یې یو انتقادي شعر راوړو چې په هغه کي د پښتنو د معاشري ځینې نیمگري اړخونه تصویر شوي دي.

### زمور کلی اوستا سوکلی

چرته چې باران د خدای د قهر وریدلی دی

هغه زمونږ کلی دی - هغه ستا سوکلی دی

---

(۱) د ښاغلي برق د لنډو کیسو مجموعه د کشمیر غازي نومیږي او د طنزونو مجموعه یې گل زبړی دا دواړې مجموعې چاپ دي (ه).

چرته چې غمونه تل کړلی شي په زمکو کې  
 چرته چې انسان خاورې کولی شي په زمکو کې  
 چرته چې ازغی را توکولی شی په زمکو کې  
 چرته چې گلونه لوغړولی شی په زمکو کې  
 چرته چې خزان تر عمره عمره غوړیدلی دی  
 هغه زموږ کلي دی - هغه ستاسو کلي دی  
 چرته چې آزاد وي تل سگان کانی تړلي وي  
 چرته چې پتمکی تل د پیراز لاندې راغلي وي  
 چرته چې ژوندی خلق په خاورو کې منډلي وي  
 چرته کې چې مړي د ژوندو په مړی غلي وي  
 چرته چې غریب سپری د کلي نه شړلی دی  
 هغه زموږ کلي دی - هغه ستاسو کلي دی  
 چرته چې گیدر په از مړو باندي غصې کوي  
 چرته چې کارغه د باز بچو باندي غصې کوي  
 چرته چې واړه تل په زرو باندي غصې کوي  
 چرته کې چې بنڅې په سپرو باندي غصې کوي  
 چرته چې توتي د بي غیرتو چغیدلی دی  
 هغه زموږ کلي دی - هغه ستاسو کلي دی  
 چرته ملکي چې تل د غلونو سرداران کوي  
 چرته د شریفو ضمانت چې بدماشان کوي

چرته کفن کش چې حکومت په قبرستان کوي  
چرته مالی توب چې د گلونو قاتلان کوي  
چرته چې د گل په ونې پورې خر تړلی دی  
هغه زمونږ کلی دی - هغه ستاسو کلی دی  
چرته چې کم اصل شوره پښت خلق عزت لري  
گرځي په جرگو کې چې څه زور او یا قوت لري  
هر څومره که نه سړی وي بیا هم شرافت لري  
دا صفت یې ډیر دی چې دولت لري دولت لري.  
غابن چې ماتولی شي هغه سړی ښاغلی دی  
هغه زمونږ کلی دی - هغه ستاسو کلی دی

### محمد نواز طایر :

په (۱۹۳۴) کې د ښاغلی عبدالاکبر خان کره زیریدلی او د ملاکنډ ایجنسی او سیدونکی دی. په خټه یو سفزی دی. پروفیسر محمد نواز - طایر د خپلو عملي څېړنو د پاره بنگله دیش، هندوستان، چین، جاپان، امریکې، انگلستان، او دنمارک ته تللی دی. په (۱۹۷۷م) کې په پېښور پوهنتون کې د پوهاند په علمي رتبه ومنل شو. د آزاد نظم په روا - جولو کې پروفیسر محمد نواز طایر (۱) او ایوب صابر (۲) درنه ونډه لري.

(۱) د پروفیسور طایر د شعر مجموعه چاپ دي: د شعور د الوی پرواز او لرغونی خوب. د بنگالي شاعر قاضی نذیر الاسلام شعرونه په خواږه پښتو شعر ژباړلی او په پېښور کې چاپ دي. نالیډلی سوات، روڼی اوب، تپه او ژوند، آدم درخانی (تحقیقی څېړنه)، روڼی مشلونه او نور ډیر آثار او ترجمې چې شمېره یې تر څلوېښتو اوږی (ه).  
(۲) ارواښاد ایوب صابر د شعر مجموعه څگر خون نومی او دده د آزادو شعرونو ښی نوتې پکې مونږ کېږي دا مجموعه چاپ ده (ه).

تش کاغذ

تاتہ می خط لیکلو

لامی لیکلی نہو

چی پہ کاغذ پاسہ

دوہ ملغلری

دو وسترگونہ را پریوتلی

ماوی: بس، دغہ بس دی.

ستا دغہ خط می تاتہ دغہ شان درور سولو

وروستومی سوچ کولو

چی تہ بہ خنگہ ددی تش کاغذ پہ راز پوہہ شی!؟

نور نامتو لیکوال او شاعران:

لاتر اوسہ د علم او تحقیق درنی ستهی، لکہ استاد دوست محمد  
کامل، مولینا عبدالقادر، تقویم الحق کاکاخیل، پروفیسر ولی محمد  
سیال کاکر، پروفیسور پریشان خٹک، سمندر بدر بنوی، عبدالحلیم اثر  
محمد اعظم اعظم او د شعر د آسمان خُلمندہ ستوری، لکہ محمد اشرف  
مفتون، فاروق شینواری، ناظر شینواری، ساحر اپریدی، فضل حق  
شیدا، لطیف وھی، اشرف غمگین، سلیم راز، ولی محمد طوفان،  
عبدالرؤف زاہد، عبدالرحیم مجذوب، ایوب صابر او نامتو کیسہ  
لیکونکی لکہ ماستر عبدالکریم، طاہر اثر اپریدی، مبارک سلطانہ

شمیم، عبد الخالق خلیق، ارباب رشید احمد خان، طاہر بخاری، شیر زمان غمژن (طاہزی)، شمس الدین مفلس درانی، نادر خان بزمی، اشرف حسین احمد، گل افضل خان، مراد شینواری، عبدالغفران بیگس، روغ لیونی او داسی نور نہ دی معرفی شوی چې د کتاب حجم تر لازمی اندازې پورې ورسید.

څرنگه چې په دغه کتاب کې عمده هدف دادی چې زده کوونکي د اسکلیټ په نسبت زیاتره د ادب له روح او جوهر سره آشنا شي نو ځکه مو د شاعرانو او لیکوالو بیروگرافي (ژوند لیک) ته لږه پاملرنه وکړه او ددې په ځای مو هغه آثار را نقل کړل چې لیکوال او شاعر د هغو آثارو په برکت نوم گټلی دی او د بیوگرافي خاوند شوی دی. کله چې د پښتو ادبیاتو قاموس یاد ایرة المعارف لیکل کیږي نو په هغه کې باید د لیکوالو، شاعرانو او ادبي څیړونکو پر ژوند او افکارو پراخې څیړنې تر سره شي. په دغه کتاب کې د ښوونکي دنده داده چې تر وسې پورې د هر ادبي اثر هنري ښکلاوې او فني ځانگړتیاوې له زده کوونکو سره تر بحث لاندې ونیسي. بر سیره پردې، لهجوي ځانگړنې، د نوښتگر انفرادي سبک او د افادې ډول، لیک نښې او داسې نورې مسألې هم د بحث وړ دي.

## لنډيز او کلی تصویر

### ادبی تاریخ:

د ادبیاتو تاریخ یاد ادب تاریخ په واقعیت کې د هنری ادبیاتو تاریخ دی چې په هغه کې د ادبی آثارو د ایجاد ټولنیز شرایط، د ادبی دورو ځانګړنې، او د نوښتګرو لیکوالو او شاعرانو هنري هستونې تریخت لاندې نیول کېږي. په ادبی تاریخ (د ادب تاریخ) کې یوازې هغه آثار څیړل کېږي چې هنري او بدیعي ارزښت ولري. له همدې امله، د ساینس، فلسفې او نورو علومو (لکه: تاریخ، سوسیولوژي، فقه، حکمت ژبپوهنه، لغت پوهنه او نور) په باره کې تحقیقي آثار په ادبی تاریخ کې تریخت لاندې نه راځي. د ادب عمده ژانرونه چې ادبی تاریخ ورباندې بحث کوي، دادي: کیسه (رومانس، ناول، لنډه کیسه، حماسه، او چرک)، شعر، هنري نثر، طنز، ادبی مقالې، او هرډول موضوعات چې په هنري ژبه افاده شوي وي او ادبی ښکلا لري.

په دې اساس، کله چې یوه تاریخي، فلسفي او یا علمي موضوع ادبي شکل ځانته غوره کړي او بدیعي او عاطفي اغیزه ولري، د ادب قلمرو ته داخلېږي.

څرنگه چې (ادبی تیوري، ادبی کره کتنه، ادبی تاریخ، سبک پیژندنه) هم د ادبیاتو یو عمده ټوک دی نو ځکه ادبي څیړنې هم تر یوې اندازې د ادبیاتو په تاریخ کې معرفي کېږي. لیکن بدیعي یا تخلیقي ادب د ادبیاتو د تاریخ محوري موضوع ده اوله همدې امله، په ادبي تاریخ کې یو کم سوله شاعر ته د یوه ستر ادبي محقق او پوهاند په نسبت زیاته پاملرنه کېږي. ادبي تاریخ د هنر د یوې ځانګې تاریخ دی نه د علم تاریخ، نو ځکه هلته د عالم په ځای هنروال تر بحث لاندې راځي.

ادبي تاریخ له سیاسي او فرهنگي تاریخ سره توپیر لري. په ادبي تاریخ کې سیاسي او فرهنگي پېښې هغه وخت څیړل کېږي چې ادبي جریان ته په شکل ورکولو کې کوم مهم نقش ولري، د معاصرو افغاني ادبیاتو په تاریخ کې د سیاسي پېښو اغیزه ډیره څرګنده ده او کله کله ادب د سیاسي تگلارې د تبلیغ دپاره ګمارل شوی او په د ستوري ادب بدل شوی دی. ادب یوازې د حکومت له خوا نه، بلکې پخپله د نوبتګرو لیکوالو او شاعرانو له خوا هم ټولنیز او کلتوري ریفورم ته وقف شوی دی. کومو لیکوالو او ادبي څیړونکو چې له سیاست نه د ادب د جلا کولو په لاره کې ګام اخیستی دی له سختو انتقادونو سره مخامخ شوی دی او د بې تفاوتۍ، ذهني عیاشۍ او معامله ګرۍ تورو نه ورباندې

لگیدلي دي. نو هغه څوک چې د افغاني معاصرو ادبياتو تاریخ لیکي باید چې له سیاسي جریانونو سره پوره آشنا وي، لیکن په ادبي تاریخ کې د سیاسي، اقتصادي، او فرهنگي پېښو بیانول هغه وخت د توجیه وړ گڼل کیږي چې د ادبي جریانونو او ادبي پدیدوله توضیح او پوهیدو سره مرسته وکړي. د ادبي تاریخ اصلي موضوع د ادبي جریانونو پېژندنه ده.

ادبي تاریخ له ادبي تذکرو سره هم توپیر لري. په ادبي تذکرو کې د شاعرانو، داستان لیکونکو او نوښتگرو لیکوالو د ژوند پېښې په کرونو لوجیک اساس، یو په بل پسې معرفي کیږي. ادبي تذکرې د ادبي آثارو د ایجاد شرایط او د تاریخ په یوه ټاکلې مقطع کې د ټولو شاعرانو او لیکوالو مفصلې سوانح معرفي کوي. ادبي تاریخ د زمانې په توالی کې د ادبي جریاناتو په څرنگوالي باندې بحث کوي او تر ممکنې اندازې هغه عوامل راښيي چې د ادبي جریان له پرمختیا او پراختیا سره یې مرسته کړې ده او یایې د ادب د انکشاف مخه نیولې ده. په ادبي تاریخ کې حتمي نه ده چې د هر شاعر او لیکوال په ژوند او اند باندې جلا خبرې وشي، بلکې ددې په ځای نامتو څېرې، نامتو سبکونه، نامتو فکري مکتبونه او د هغو استازي معرفي کیږي. ادبي تاریخ خپل مواد له ادبي تذکرو څخه راخلي او پیرته چې دغه مواد د یوې آیدیا، یوه تیسیس او یوې فرضیې د جوړولو د پاره کار ورکوي، په هماغه خپل مناسب ځای کې ترې کار اخیستل کیږي.

ادبي تاريخ له ادبي تيوري، ادبي کره کتنې، متن څيړنې، سبک پيژندنې، او د شاعرانو او ليکوالو په باب له تذکرو څخه استفاده کوي. که ادبي مؤرخ کومه تيوري ونه لري نو بهتره به وي چې د ادبي تاريخ د ليکلونه لاس واخلي. د ادبي پديدو توضيح يوازې هغه وخت مفهوم او معنی پيدا کوي چې د يوه فکري سيستم او ادبي نظريې سره اړخ ولگوي. ادبي تيوري د ادبي جريانونو د پيداښت او انکشاف عوامل رابرسيره کوي، د دوره بندۍ او تصنيف د پاره معيارونه تهيه کوي، د ادبي آثارو د ارزيايي د پاره نور مونه وضع کوي او د ادبي تاريخ د پوهيدو په برخه کې لوستونکي ته زيات بصيرت ورپه برخه کوي. همدارنگه ادبي مؤرخ بايد د کره کتنې، متن څيړنې او سبک پيژندنې له اصولو او اساساتو سره پوره اشنايي ولري.

### د پښتو ادبي تاريخ دورې:

د ادبي دورو ټاکنه د ادبياتو د تاريخ يوه غټه ستونزه ده. يوازې پښتونه، بلکې په يوشمير نورو ژبو کې هم ادبپوهان د ادبي دورو په ټاکنه کې يو لاس نه دي. په دغه کتاب کې د ځينو دلایلو پر بنسټ د ادبي دورو د ټاکنې پخوانۍ نظريې رد شوې دي او پر ځای يې نوې طرح وړاندې شوې ده. د دغې طرحې په اساس، د پښتو ادب تاريخ پر درو دورو ويشل شوی دی: (۱) پخوانۍ ادبي دوره، (۲) منځنۍ ادبي دوره، او (۳) معاصره يا اوسنۍ ادبي دوره.

د پخوانۍ ادبي دورې څخه کوم اوريجينل (اصلي، لومړی لاس)

اثر چې لاس ته راغلی دی او لیکدو د یې اوسنی ښکاري، هغه د سلیمان  
 ماکو (تذکره الاولیاء) ده چې په افغانستان باندې د چنگیز د یرغل په  
 درشل کې لیکل شوې ده او د څو تنو شاعرانو د شعر بیلگې یې خوندي  
 کړې دي. د پخوانۍ ادبۍ دورې په باب ټول معلومات له ادبې تذکرو  
 څخه لاس ته راغلي دي او د شاعرانو د یوانونه د جگړو او د ناپوهۍ او بې  
 قدرۍ په وجه له مینځه تللي دي نو د دغې دورې د محدودو شعري بیلگو  
 په استناد د ډاډ وړ تصنیف او تحلیل ډیر مشکل بریښي، سره له دې، په  
 عمومي ډول وپلای شو چې د پخوانۍ ادبې دورې په آثارو کې د لرغونو  
 آریایي سندرو سره ورته والی لیدل کیږي. د قالب په لحاظ، د پخوانۍ  
 ادبې دورې شعر سیلابو-تونیک دی یعنې د هجاوو (سیلابونو شمیر او  
 د خج- فشار یا ضربې) منظم تکرار له یوې آزادې غوندې قافیې سره د  
 شعر شکل جوړوي. د دغې دورې شعر فوکلوري ادب له لیکنې  
 (تحریرې) ادب سره نښلوي. د پخوانۍ ادبې دورې شعر له پاستورال (د  
 شپنو) شعر سره پوره نږدېوالی لري. کوم شعرونه چې له دریاري ژوند  
 سره اړه لري او یاد نوروژ بودا غیزو څرک پکې لگيږي په هغو کې د  
 تصویر بڼه هم پر مختللي ده. پخوانۍ ادبې دوره په عام ډول، د پښتنو  
 قبیلوي ژوند تمثیلوي او د شعر سوژه یې مینه (له خدای سر مینه، د دین  
 له لویانو او د قام له مشرانو، د ملگرو، د تاتویې او محبوبې سره مینه،  
 او کله کله له طبیعت سره مینه) ده.

منځنۍ ادبې دوره په هند کې د جاگیر داری د نظام او په ښکلو

هنرونو (په تيره په معماري، موسيقي، او شعر) کې د عالي ذوق او ظرافت خوبونې له تبارز سره کلک پيوستون لري. د منځنۍ دورې ادب د هغه پرتمين فرهنگ پلوشه ده چې د (روه) په سيمه کې د لمر په شانې خليلدلی دی. د منځنۍ دورې ادب په لومړي سر کې له ايدیالوجيکي تبليغاتو سره پيل کېږي او وروسته تقريباً د خالص ادب بڼه ځان ته غوره کوي. بايزيد انصاري لومړنی شخص دی چې د روښاني فرقې د عقايدو د تبليغ دپاره يې له تورې او قلم څخه کار واخيست. دده پلويانو روښاني افکار د هنر په چينه کې ولېدل او د مذهب په لباس کې يې د عرفان مينه والوته ورمعرفی کړل. ددغه فکري جريان په څنگ کې د پښتنو يو ستر مفکر او شاعر خوشحال خان خټک د منځنۍ دورې د ادب پرتاد او باندي يوه ښکلې مانې ودروله چې لاتراوسه يې ټولې ښکلاوې او مفاهيم نه دي رابرسيره شوي. په داسې حال کې چې خوشحال خان خټک اود ده کورنۍ پښتو ادب د شهرت لوړې څوکې ته وڅيژاوه او د رحمان بابا په برکت شعر د پښتنو کولو ته لاره پيدا کړه. په لويديزه پښتونخوا کې د شاه حسين هوتکي په دربار کې هم د علم او ادب پالنې ته زياته پاملرنه وشوه. د منځنۍ ادبي دور شعر نه يوازې د درجې په لحاظ، بلکې د کيفيت او نوعيت له پلوه هم د پخوانۍ ادبي دورې له شعر سره جوت توپير لري. ددغې دورې ستر شاعران، لکه خوشحال خان، رحمان بابا، عبدالحميد مومند، او کاظم خان شيدا د جلا جلا سبکونو خاوندان گڼل کېدای شي.

اوسنی دوره له هغه وخته پیلېږي چې د افغانانو په عنعنوي ټولنه کې د صنعتي نړۍ مفکورې، ذهنیتونه، اوله مسایلو سره د مخامخ کېدو نوې طریقې باب شوي. معاصر شعر د عصري کیدلو (موډرنیزیشن) له جریان سره مینځ ته راغی. که څه هم د امیر شیرعلی خان د سلطنت په دوهمه پلاکې د عصري کیدلو لومړنۍ بیلگې لیدل کېږي خو په شعر او د ادب نورو څانگو کې د نوې دورې نخښې په نظر نه راځي. په سراجیه عصر کې د (سراج الاخبار) په خپریدلو سره نوی معاصر ادب هم وزرونه وغوړول او د الوتنې لومړنۍ تجربه یې ترسره کړه. د (سراج الاخبار افغانیه) شعرونه د محتوا او شکل له پلوه د منځنۍ ادبي دورې له اشعارو سره څرگند توپیر لري.

دغه شعرونه د یوه نوي عصر پیغامونه، غوښتنې، او انگیرني انگازه کوي.

### د معاصر ادب پړاوونه:

هماغسې چې یونیالګی د خپلې ودې دپاره خاورې، اوبو، هوا، او لمر ته اړتیا لري. د ادب د بن نیالګي هم له ټولنیزو، سیاسي، اقتصادي، او فرهنگي شرایطو سره اړه لري. هنري فرهنگ په خالیګاه کې مینځ ته نه راځي، بلکې په هغه کې ټولنیز ژوند انعکاس مومي. سره له دې چې ادب یوه نسبي شانته خپلواکي لري او کله کله طغیانګر نوښتګران له زمانې سره ډغرې وهي او د مسلط ټولنیز ذهنیت په وړاندې قیام کوي، خو په عمومي توګه، ادب د ټولنیز ژوند هنداره دی. له دې امله، هغه

وخت چې د هیواد له پیکر نه په تحمیلی توګه یوه برخه بیله شوه، د ادب له سټې څخه هم دوه غټه بڼاخونه پیدا شول. د پښتونخوا په ادبیاتو کې تر (۱۹۴۷) پورې د انګریزي استعمار پر ضد مبارزه یو عمده مضمون و، په داسې حال کې چې په افغانستان کې له (۱۹۱۹) نه وروسته د شعر او ادب مخه داخلي اصلاحاتو ته راڅرخیدلې وه. همدارنګه د (۱۹۷۸م) کال له اپریل (د شور له پېښې) وروسته چې په افغانستان کې کومې ترانې وویل شوې او د استان ورمه کیسې ولیکلې شوې طبعاً په پښتونخوا کې هماغسې ترانې او کیسې نه شوې لیکل کیدای.

په افغانستان کې ادبیات تر زیاتې اندازې له سیاسي جریانانو سره تړل شوي دي. ښایي ددې خبرې عمده علت د ټولنې ناوړه شرایط (فقر، لوړه، بیسوادي، ناپوهي، اختناق، بې عدالتي او نور) وي چې د وجدان خاوندان یې ځورولي دي او د اناشونې وه چې شاعر او لیکوال ددغو ناوړه شرایطو په وړاندې پر خپله خوله د چوپیا مهرولګوي او یا په اصطلاح ګونګه روژه ونیسي او په مستقیم یا مرموز (سمبولیک) ډول د څه ویلونه ډډه وکړي.

د افغانستان شرایط د لویدیځې صنعتي نړۍ له شرایطو څخه توپیر لري. هلته د لومړنیو اړتیاوو زیاتره ستونزې حل شوې دي، کیدلی شي چې شاعر او لیکوال دې نېره هنر (البته مطلق نېره هنر نشته) سره مینه ولري اوله ورځني سیاست څخه دې ځان لیرې وساتي.

ددغې پورتنۍ یادونې اصلي هدف داوچې په افغانستان کې ادبي

پراوونو خپل نومونه د سیاسي جریانونو څخه اقتباس کړي دي. په ځینو وختو کې شعر د شعار بڼه غوره کړې ده او د استان هم د علمی سوسیالوژي (!) د پرنسپونو اساس لیکل شوی دی، تیوري پروا قیعتونو تحمیل شوې ده او دریا لیزم تر سرلیک لاندې واقعیتونه مسخ شوي یا تحریف شوي دي.

په دغه کتاب کې د معاصر ادب دوره په د روپراوونو ویشل شوې ده: دور بنانتیا پراو، د وینبنتیا پراو، او د اوبنتون پراو. بنایي نن سبا د جگړې له پای ته رسیدو وروسته په شعر او ادب کې نوی تحول راشي او کومه بله دوره یا پراو پیل شي، لیکن تراوسه پورې زموږ له خوا وضع شوی معیار ټول ادبي جریانونه او د هغو د پرمختیا بهیر په علمی توگه توضیح کولی شي.

د دغه کتاب د لیکلو په وخت کې یو تن د ادبیاتو بنوونکی د انتقاد په لهجه وویل: د وینبنتیا دوره باید تر روینانتیا مخکې راشي ځکه چې لومړی شخص له خوبه وینبیري او بیا یې ذهن روینانه کیږي. په ځواب کې ورته وویل شول: که ادبیات د فیزیولوجی په اساس مطالعه کړو نو ستاسو خبر سمه ده خوادبیات له سایکالوجی (روحیاتو) سره نژدې اړیکې لري.

د سایکالوجی په اساس، یو شخص باید وپوهول شي، ذهن یې روینانه شي او کله چې وپوهیږي نو د غفلت او بیخبری له خوبه راوین شي او عمل ته چمتو شي، لکه چې د یوه گوند غړي ځانونه وینن ځلمیان

بولي نودلته د (ويښ) کلمه د منور اوروشن فکر په مفهوم راځي او داد (ويښ) دوهمه معنا ده. هماغسې چې مور وايو: «آفرين سپرې يې!» دلته د (سپرې) کلمه تش (مذکر جنس) نه افاده کوي، همدارنگه کله چې وايو: «توريالی ويښ هلک دی» مقصد دانه دی چې همدا اوس له خوبه راپاڅيدلی دی. له بل پلوه، دغه نومونه تاريخ ټاکلي دي. سراجيه عصر د تنوير اوروشن گری دوره بلله کيږي او د امير امان الله خان د پاچهۍ په دوره کې هم دغه کلمه استعمالیږي. دوينښتيا پراو دوينښ ځلميانو له نهضت سره اړه لري او اوينښتون هم د بنيادي تحول په مفهوم استعمال شوی دی.

### د روښانتيا پراو:

کله چې دامير حبيب الله په پاچهۍ کې عصري ښوونځي پرانيستل شول او په پښتونخوا کې د خدايي خدمتگارو په همت مدرسې جوړې شوې نو په ټولو پښتني سيمو کې د ښوونځيو او مدرسو پر ضد سخت عکس العمل وښودل شو. د دغه مطلب د توضيح د پاره به د (ځلند ستوری) له کتاب څخه د لعل زاده ناظر شينواري د ژوند ليک په باب څو کرښې راواخلو. «اگر چه په لواړگي کې مدرسه قايمه وه خود بدقسمتی له کبله د مروجہ تعليم نه محروم پاتې دی. د پخوا راهيسې په پښتنو کې دابې مقصده متل مشهور او روان دی چې:

سبق د مدرسې وئ

د پاره د پيسې وئ

جنت کې به یې ځای نه وي

دوزخ کې به غوښې وئ

ښاغلی ناظر چې لېرلوی شو چا نا پوهه نه یې دامتل تر غور شونود  
مکتب پله تلل ورته سور کفر شکاره شو. « همدارنگه کله چې امیر امان  
الله خان د خلکو د ذهن د روښانولو په نیامت د افغانستان جنوبي سیمو  
ته سفر وکړ او د ښوونځیو د پرانیستلو د پاره یې تبلیغ کاوه نو کوم  
ولسي شاعر یوه سندره وویل چې تر ډیره وخته د خلکو په خولو کې جاري  
وه. ددې سندري سر داسې دی:

امیر امان الله راغی ناوې ته

خاونده خیر پښې کړې کلمې ته

د هیواد روښانفکره قشر د عصري ژوند د ښیگر وود بیانولو د پاره د  
قرآن کریم له آیتونو او نبوی احادیثو څخه په استفادې سره په مبارزه پیل  
وکړ. دوی هڅه کوله دا ثابته کړي چې د هیواد ترقی غوښتنه د اسلام  
سپېڅلي دین ته تاوان نه رسوي او که مسلمانان د ساینس او ټکنالوجی  
له منلو څخه غاړه وغړوي نود لویدیز استعمار له منگولو څخه به ځان  
خلاص نه کړي او همیشه به په فقراو بدبختی کې ژوند تیروي. مسلمان  
حق لري چې له د نیوي نعمتونو څخه هم استفاده وکړي، دینداري او  
دنیاداري یو تر بله ضد نه دي.

ددې دپاره چې د هغه وخت ذهنیت په بڼه توگه څرگند شي نود امان  
الله خان د تکفیر د فتوی څو ټکي به راواخلو. دغه فتواد څواویاتنوله

خواد سقاو دزوی د پاچهی په وخت کې صادره شوې وه. د امان الله خان د تکفیر دلایل داوو: «د خولې سلام یې منع کړ او د لاس په اشاره سلام یې رواج کړ، د پگړۍ په ځای یې خولې رواج کړه، د پخواني لباس په ځای یې دریشي باب کړه، د بربرې خریبل یې دود کړل، د بنڅو بنوونځي یې جوړ کړل، د برقع (چادري) اغوستلو دود یې له مینځه یووړ، نجونې یې دزده کړې دپاره خارج ته واستولې، د دین له علما ووسره یې مخالفت وکړ، په بنوونځیو کې یې دانگریزي ژبې زده کړه شامله کړه، قمري سنه یې په شمسي واړوله؛ انگریزي نیټه اوسنه یې دود کړه؛ په شرع کې یې فساد ته لاره خلاصه کړه؛ د جمعې دورځې رخصتي یې پنجشنبې ته راوسته. . . .» (افغانستان در مسیر تاریخ، ۸۲۷) په دې کې شک نشته چې د امانی دورې ځینې کارونه یې لزومه اوله وخت نه مخکې وو خو په هر صورت، دغه فتوی د هماغه وخت مسلط ذهنیت څرگندوي چې په څومره اسانۍ سره به پر روښانفکرانو او اصلاح غوښتونکو د تکفیر تاپه وهل کیده.

د روښانتیا پړاو د ادبیاتو کومې بیلگې چې لاس ته راغلې دي په هغو کې د ذهنونو د روښانولو او د نویو مفکورو د بابولو لپاره زیار ایستل شوی وی. د نشنلیم په اساس له هیواد سره مینه یوڅه نوې مفکوره وه. پخوا به افغانانو په اکثر و جگړو کې د مذهبي احساساتو پرینا گهون کاوه. د هیواد پالنې ایډیا څه نوې خبره وه. همدارنگه د ترقي غوښتنې مفکوره د لومړي ځل دپاره د شلمې پیړۍ له دوهمې لسيزې

څخه باب شوه. څرنگه چې د هیواد د ترقی د پاره د لویدیز ساینس او  
ټکنالوجی تعمیمول یو حتمي توک گڼل کیده نو ځینو کسانو ترقی د  
اسلامیت مغایره گڼله او د هغی پر ضد یې خبرې کولې.

د روښانتیا په زمانه کې د ناول اولنډې کیسې کومې بیلگې نه دي  
تر لاسه شوي. د دغه وخت شعرونه د (وطنیه) شعرونو په نامه شهرت  
لري چې په هغه کې د وطن سره مینه، د وطن له آزادي، د وطن له ترقی او  
د ټولني له تجدد سره مینه منعکس شوي دي.

د روښانتیا د پړاو په شعرونو کې د ټولنیز رسالت او پیغام برخه  
ډیره پیاوړې ده. محمود طرزي نامتو ژورنالیست چې د روښانفکرانو په  
روزنه او پالنه کې دده ونډه ډیره درنه ده، معاصر شعر له کلاسیک شعر  
سره پرتله کوي او پر کلاسیک شعر باندې په دې دلیل چې ټولنیز التزام  
او تعهد نه لري او د معشوقې په ستاینه کې له بیخونده اغراق څخه  
کاراخلي، ملنډې وهي.

د روښانتیا پړاو شعر د ټولنیز هدف د تحقق یوه وسیله ده او شاعر  
کوشش کوي د وزن او قافیې څخه په استفادې سره خپل پیغام په اغیزمنه  
توگه د خلکو غوږونو ته ورسوي. داسې نه ښکاري چې د شاعر د پاره  
بدیعي او هنر اړخ څه ارزښت لري. هغه نیغ په نیغه د وزن او قافیې په  
قالب کې خپل مطلب بیانوي، شعریت د هغه د پاره یوه فرعی مسأله ده.  
په دې حساب، د دې وخت شعر د وزن او قافیې درلودونکی نثر دی چې د  
شعر تلازمات، لکه تشبیه، استعاره، او تصویر په ندرت سره پکې لیدل

کیري. عبدالعلي مستغني دروېښانتيا د زمانې یورېښتونې شاعر دی او په فارسي کې یې رنگین غزل ویلی دی خو کله چې پښتو ته راشي نو هلته فقط د مکلفیت دنده ترسره کوي او په شوق او ذوق سندرې نه وايي. همدارنگه عبدالهادي داوي د مستغني لاره تعقیبوي. (په قفس کې بلبل) د پښتويو ښکلې شعر دی خو پر هغه باندې هم د ترجمې تاپه لگیدلې ده ځکه چې اصلي شعر د عبدالهادي داوي (پريشان) دی چې په فارسي ژبه یې ویلی دی.

لنډه یې دا چې دروېښانتيا پراو شاعران په دې اساس چې: (۱) د معاصر پښتو شعر د بنسټ تیره یې ایښې ده او (۲) د یوه غم څپلي او فقرو هلي ولس د نیکمرغۍ د پاره یې د خپل ضمیر آواز پورته کړی دی، په ادبي تاریخ کې د یادونې وړ مقام لري.

### دوینتیا پراو:

د محمد ظاهر شاه د سلطنت په زمانه کې دوریا ښوونې او روزنې او د لیلیې د آسانتیا و وڅخه په استفادې سره د خوارانو او غریبانو زامن هم د لوړو تحصیلاتو خاوندان شول او یو تعلیم یافته قشر چې د لوړې، فقر، اختناق، او استبداد خوند یې څکلی و، مینځ ته راغی.

دولتي واکمنانو د پتو گوندونو د جوړیدو په ځای د اغوره وگڼله چې د ناراضه روېښانفکرانو د ملایم انتقاد د پاره د وراره خلاصه کړي او نهضت تر خپل کنټرول لاندې وساتي. که څه هم د وینښ ځلمیانو د نهضت ځینې غړي ادعا کوي چې د نهضت نوم (دوینښ ځلمیانو گوند)

و، خو په هغه وخت کې دولتي واکمنانو نه غوښتل چې د گوند کلمه د خلکو غوږونو ته ورسيزي نو هغه د ډلې يا جمعيت په نامه يادېده. د ويښ ځلميانو گوند د پښتنو ليکوالو او شاعرانو په مذاق برابر او دولت هم د دوی د مرام له ځينو نورو فقرو سره موافقه درلوده. پر وخت وروسته ځينې نورې سياسي ډلې له جلا مرامانو سره د مبارزې ډگر ته راوتلې. پښتو ادبياتو له يوې خوا په (۱۳۱۶ هـ ش) کې د پښتو ټولني په جوړېدو سره او له بلې خوا د (۱۳۲۶ هـ ش) په شاوخوا کې د ويښ ځلميانو د نهضت په پياوړي کيدو سره وده وکړه او يوشمير نامتو شاعران او ليکوال راپيدا شول. په دغه وخت کې ليریک (غنايي) ادب د حماسي ادب په وړاندې د تبارز او ځان ښوونې صلاحيت له لاسه ورکړی و. په عمومي ډول، ادبياتو د ريفورم له حدودو چنداني تيری نه کاوه، په دغه ادب کې د نيشنليزم رنگ له ورايه ښکارېده، د دموکراسۍ او اقتصادي ريفورمونو ننگونه تېر غوندي و. د مظلومانو او زيار کښانو سره خواخوږي ښودل کيده خود وضعي د بدلولو د پاره کومه اساسي طرح نه وړاندې کيده.

د ويښتيا پېر او په ادب کې دريالييزم هنري ميتود مسلط و، دنورو ميتودونو سره څوک آشنا هم نه وو. په دغه وخت کې پيغام د خپل ځان د څرگندولو د پاره هنری ژبه پيدا کړې وه. الفت او بينوا د دې قدرت درلود چې د پيغام ناوې د هنر په گانه سينگار کړي. ورپسې لايق، شپون، او جهاني راغلل. خودا بايد وويل شي چې د نور محمد تره کي

اولایق په لومړنیو آثارو کې د انتقادي ریالیزم نه ها خوا څه نه لیدل کيږي. د نور محمد تره کي (دبنگ مسافري) ناول چې لومړی ځل د کابل مجلې له خوا په ځانگړي ډول چاپ شو، په هغه کې د بنيادي بدلون په باب څه نه دي ویل شوي. البته په دوهم چاپ کې ځینې خبرې پکې زیاتې شوې دي چې د ناول اصلي موشن (حرکت) ته یې تغیر ورکړی دی. په هر صورت، د مطلب اصلي تکی دادی چې دوپښتیا د پړاو عمده مضمون ټولنیز ریفورم دی او که د بنيادي تحول په باره کې څه ویل شوي وي، هغه تقریباً د نشت په شمار دي.

دوپښتیا د پړاو نامتواستازی، الفت، بینوا، خادم، تره کی، لایق، شپون، شفیق، بهأالدین مجروح، صدیق پسرلی، جهاني او نور دي. د ادبي څېړنې په ساحه کې د لوی استاد حبیبی، اکادمیسین رشاد، پوهاند ربښتین، پوهاند دوکتور الهام، پوهاند تېري، پوهاند زیار، د اکادمیسین کانديد ابراهیم عطایي بختانی، دوست او نور نومونه د یادونې وړ دي.

د اوښتون پړاو: په (۱۳۴۲ ش) کې له صدرات څخه د محمد داؤد تر استعفاء وروسته پوځل بیا د دموکراسی دوره پیل شوه. نوی اساسی قانون نافذ شو. د سوله پیزو مظاهرو او اعتصابونو اجازه ورکړل شوه، آزادي جريدي راووتې، او نیمه رسمي گوندونو په فعالیت پیل وکړ. د (۱۳۴۵) کال په حمل کې (د افغانستان د خلق دموکراتیک گوند) خپروونکی ارگان د (خلق) جريده راووتله او د هغی له بندیدو وروسته د

پرمچم) جريدې په خپريدو پيل وكړ. په همدې وخت كې له شوروي اتحاد څخه چې د افغانستان سره يې په اقتصادي، فرهنگي، او نظامي ساحو كې مرسته كوله، دا بديالوجيكي تبليغ د پاره مجلې او كتابونه رارسيدل. په لږه موده كې د موكراسي د كين لاسو گوندونو لاس ته ورغله. د لس كلونو د موكراسي په موده كې د اوښتون د پړاو ادبياتو آزانگه دهر چا غورته ورسېده.

د (۱۳۵۷ش) كال د ثور په اوومه نيټه د افغانستان د خلق دموكراتيک گوند له خوا د محمد داؤد رژيم ته خاتمه ورکړ شوه. دغه بدلون «ثور د ملي دموكراتيک انقلاب» په نامه وبلل شو او په (ملي سرود) كې يې خلكو ته د كور، كاليو، او ودې وعده ورکړ شوه. دا چې وروسته څه پيښ شول او څنگه سرې لښكرې افغانستان ته داخلې شوې زموږ د بحث اصلي موضوع نه ده.

د اوښتون پړاو د ادبياتو عمده محتويات د فيوداليزم او امپرياليزم پر ضد مبارزه، د «ثور انقلاب» له برياوو څخه دفاع، د زيار كښانو او كارگرو له حقوقو څخه ملاتړ، انترناسيوناليزم، سوويتيزم، د شوروي-افغان دوستي، د «مليتونو» ترمينځ برابرې، د گوندي مشرانو ستاينه، دارتجاع سپكاوى او غندنه، او داسې نور دي. د شكل له پلوه د دغه وخت شعر، شعارته ورته دى، نيغ په نيغه د مطلب ټكى بيانوي، شعريت ته چندانې پاملرنه پكې نه ليدل كيږي او كله كله دوچو ښكښلو سطحې ته راتپيږي. په اكثرود استانونو كې د ابتذال او سطحې توب نخښې له

ورايه څرگندېږي.

له (۱۳۶۵ ش) کال نه را په ديخوا چې د نړۍ په اکثر و سيمو کې د آزادي وړمه وچليده او بلبلا نو ته د قفس دروازي خلاصې شوې په افغانستان کې هم دروغې جوړې د تگلارې په برکت يوه نسبي آزادي راغله. د تخليق له آزادي سره په ادبياتو کې څرگند تحول راغی. د غزل ژانر چې د شلمې پيړۍ په درشل کې له افغاني ادبياتو څخه په تبعيد محکوم شوی و، بيرته د ادب قلمرو ته راستون شو او د گلونو په شيندلو او د عطر په پاشلو سره يې هر کلي وشو. حماسي (شعر) او رجز خوانی ورته خپله کرسی خوشې کړه. په ناول او لنډو کيسو کې هم د فزيکي اخ و د بځای اروايي حالاتو ونيو. په شعر او کيسه کې د پاسيفيزم او يو ډول عرفاني هيومانيزم خوا ته تمايل پيدا شو.

روشنفکران له سياست او د گمانيزم نه تړيوې اندازې بيزاره شول. د ارزښتونو بحران او د معنويت سقوط پر نوښتگر وليکوالو او شاعرانو باندې ناوړه اغيزه وکړه. زرې لارې اغزنې شوې او د نوې لارې د پيدا کيدو د پاره هلو ځلو تر اوسه کومه نتيجه نه ده ورکړې. زموږ دوخت شاعر د آرمانونو جنازه د نااميدۍ په هديره کې خاورو ته سپاري.

ليکن هلته ليرې په افق کې د رنگارنگ زهاگانو اور لوبه (آتشبازي) ښکاري، ښايي چې دغه د جشنونو اور لوبه يوه ورغ دلته هم پيل شي. څوک څه پوهيږي ښايي ...

## د پښتونخوا ادبي بهير:

د پښتونخوا معاصر ادب د شلمې پيړۍ له لومړۍ لسيزې څخه پيل کيږي. که څه هم په دې باره کې ځينې پوښتنې شته خو دا خبره له شک نه وتلې ده چې د همدغې پيړۍ په دوهمه لسيزه کې په پښتونخوا کې د معاصر ادب ډيرې ښکلې هنري بيلگې مينځ ته راغلې دي.

د ادبي تاريخ ليکونکي د پښتونخوا معاصر ادبيات په دوو پړاوونو ويشي: لومړی پړاو يې د شلمې پيړۍ له لومړيو کلونو څخه پيلیږي تر (۱۹۴۷) کال پورې - چې له هندنه دانگريزانو د تلووخت دی - دوام کوي. دوهم پړاو له (۱۹۴۷) کال نه را په ديخوا پيلیږي او تردې شيبې پورې دوام لري.

د پړاوونو د ويش د پاره داسې دلايل وړاندې کيږي: (۱) د لومړي پړاو عمده مضمون له انگريزي استعمار او د هغو له تالی څخه سره مبارزې ته وقف شوی دی. په داسې حال کې چې په دوهم پړاو کې دغه مضمون نشته. (۲) په لومړي پړاو کې د تعهد او پيغام ونډه زياته ده، په دوهم پړاو کې عاطفي او جمالياتي اړخ د پاملرنې په محراق کې واقع شوی دی. آیا دغه دلايل کافي دي؟

د پښتونخوا معاصر ادب د هماغه لومړي سر نه د شکل او محتوی له پلوه هم آهنگ راغلی دی. پخوا له دې چې راحت زاخيلي د (کونده جینی) افسانه وليکي پښتونشر د هنر له فلترنه تير شوی و، روڼ او

غلیدونکی نثر باب شوی و او د نویو ژانرو نومنلوته تیارو. د پښتو د هنري نثر په فصاحت او ظرافت کې داردو ژبې اغیزه هم له نظره نشو غورغولی. دلته د بوبې او سوچه پښتو د بابلو په نامه ډیر د رانده الفاظ جوړ شول خو هلته د خوش آهنگی دپاره تلاش روان و او فصیح کلمات به یې انتخابول. دلته محتوی له فورم نه مخکې وه، خو هلته فورم له هماغه لومړی سر نه له محتوی سره عیار شوی و. دلته په ادب کې یو تدریجی انکشاف لیدل کیږي خو هلته د ادب لومړنی بیلگې هم ډیر خورې او ښکلې دي. دلته په شعر کې چلینج او رجز خوانی خپې وهي خو هلته په شعر کې اپولوجي (دفاع) او تریوې اندازې عدم تشدد او د عواطفو تلطیف او کله کله معصومانه عصیان لیدل کیږي.

د پښتونخوا ادبي بهیر په تیره د حمزه شعر د برو پښتنو د نوی نسل د خوانانو د پاره د تقلید مرجع ګڼل کیږي. د اجمل خټک په شعر کې د التزام پله ډیره درنه ده نو د توازن پلویان یې، لکه څنګه چې ښایي، هنري ښکلاوې نشي درک کولی. غني په شعر کې د طنز مالګه ور ګډه کړه او په (شعر) کې یې ملاحظت پیدا شو. زمانې ستر شاعران په خپله غیر کې وروزل. لیکن واقعیت دادی چې د پښتونخوا ادب د داستان په واسطه ډیر غني شوی دی.

په هره ټولنه کې چې صنعتي ژوند غزونې کوي نو ورسره د ناول او افسانو د لوستلو شوق هم زیاتېږي. په افغانستان کې سیاسي انقطاب

(پولاريزم) د افسانې او ناول د عام مقبوليت په لاره کې خنډ شو. په پښتونخوا کې د غاصبانه پاليسي په وجه پښتو، د پښتنو تاريخ او ملي غرور له ځوان نسل څخه واخيستل شول.

او په نتيجه کې د پښتو ناول او افسانې د عامولو او بابلولو په برخه کې لازم پرمختگ ونشو.

د پښتو ادب راتلونکي سرنوشت يو ځل بيا سياسي حالاتو ته انتظار باسي. د دغه کتاب د ليکلو په وخت کې د افغانانو ترمنځ د ورور وژنې جگړه دوام لري. يوه ورځ به جگړه پای ته ورسېږي، نوی ژوند به پيل شي خو څرگنده نه ده چې د پښتو ادب د پاره به څه ډول زيری د ځان سره ولري.

باغ د گلوبه سمسوروي موربه نه يو

د بلبلو په پری شوروی مورنه نه يو

(پای)

## لغتونه او اصطلاحات

آ-الف:

آتوکراسي (Autocracy):

په یوناني ژبه کې آتود خپل او (کراتیه) د حکومت په معنی راځي؛ آتوکراسي یعنی هغه حکومت چې ټول واک او قدرت د یوه شخص په لاس کې وي، په عربي ورته مطلق العنان حکومت وايي او الفت صاحب یې شخصی حکومت بولي.

اټیمیزم Optimism:

لاتینی کلمه ده چې خوشبینی ته وايي او د پسمیزم یعنی بدبینی

ضد معنی لري.

### اتنوگرافي Ethnography :

په يوناني کې (اتنوس) د توکم (نژاد) او ولس، ملت، په معنی راځي او گرافيه د کښلو، لیکلو معنی لري. نو اتنوگرافي د بيلابيلو نژادي او کلتوري ډلو ځانگړتياوې بيانوي.

### ادب غايه ده او که وسيله؟

غايه مقصد، هدف او د يوه شي پای ته ويل کيږي، دا چې ذاتي ارزښت لري نو غايه ده او ځينې نور پدې عقیده دي چې ادب د بل هدف (لکه: سياست، مذهب، علم او اخلاقو) د تبليغ دپاره وسيله ده.

### اساطير:

د اسطوره، کلمه وگورئ.

اسطوره: هغه خيالي افسانې چې زياتره د نړۍ د پيدا يښت او ما فوق بشري موجوداتو په باره کې ويل شوي وي چې د آرمان او اډيال معنی هم افاده کوي.

اغلوطات: د (اغلو ط جمع): ناسمه وينا (غلطه خبره) چې د ذهن

غلوپي سمه هم وي.

اکزېستنسياليزم Existentialism : په انگليسي اکزېستنس

وجود او هستی ته ويل کيږي. اکزېستنسياليزم (وجودی فلسفه) يو پېچلی فلسفي مکتب دی، چې په داستانونو کې بيان شوی دی. دا.

فلسفه د تشویش او اضطراب نه ډک ژوند کې پخپل ابتکار له آزادۍ  
خڅه په گټې خپل ځان پخپله جوړوي.

اکسیالوجي (Axialogy): د فلسفې هغه برخه ده چې ارزښتونه  
مطالعه کوي.

اخلاقیات (ایټکس): د خیر او شر په معنی.

ایستیتیکس: (بنسکلا پیژندنه).

التزام: پر ځان باندي لازم گرځول، پر غاړه اخیستل، ژمنه او تعهد  
کول.

امثال: د متلونو په معنی

امیانی: د (همیان او امیان) د نغدو پیسو اینښودلو کڅوره چې تر  
ملا تړل کیري.

انتقاد (نقد): یوازې د عیب پلټولو وظیفه نه لري، بلکې د کره  
کولو په معنا هم دی.

انتقادی ریالیزم: دا د کره کتنې یو میتود دی، چې خلک د استثمار  
گرې ضد دروي.

انتطباع: د طبع له کلمې خڅه اخیستل شوې ده، چې چاپیدل او  
(انتباه) وینښدلو او خبریدلو ته وایي.

انطباعات: برداشتنه او اخیستنې.

اند: فکر، اندیشه، اندیښنه.

انقطاب: په قطبونو ویشل کیدل.

انگړنه: گمان کول، خیال کول.

اپنید Aeneid: داد فردوسي د شاهنامې غونډې حماسي اثر دی؛

په لاتینه ژبه د (ویرژایل) شاعر له خوا په نظم شوی دی.

ابجکتیوتی Objectivity: د مطلب اساسي او اصلي بڼه بیانول

(عينیت گرایي).

او چرک: د واقعي پېښې واقعي راپور تاژلیکل یو ادبي سبک ته هم

ویل کیږي.

اود یسی Odyssey: د یوناني شاعر (هومر) نامتو حماسي

اثر دی.

اودون: د (اودل) له کلمې څخه روغ شوی چې ترتیب او نظم ته

وايي.

اورېجینل Original: لومړی اثر

ایپیک Epic: د یوناني دا پیوس څخه اخیستل شوی دی او د

سندرې، کیسې معنا لري. او داستاني اثر ته ویل کیږي.

ایتکس Ethics: د فلسفې هغه څانګه چې اخلاقي ارزښتونو،

لکه بڼه او بد، حق او باطل باندې بحث کوي، یعنی د اخلاقو علم.

ایډیال Ideal: د بشپړتیا معیار، لوړ مثال، وروستی هدف.

ایلیاد Iliad: د یوناني شاعر (هومر) حماسي منظوم اثر دی.

**ایماژ Image**: ذهني انځور «تصور» خیال، چې ایماژ د واقعیت

تخیلی او عاطفي تصور دی.

**ب:**

**باداسکې**: لویې څپې.

**بادر**: سرحد یا باردر په انگلیسی سرحد ته وایي **Border**

**باولی**: د ښکار نیولود چل د زده کړې میدان یا باز، باینه

**بروزي**: پاسته او خوشبویه واینه چې په جوماتونو کې یې اچوي.

**بشړه**: څیره، صورت

**بویه**: سوچه، خالص (بویه پښتو) هغه پښتو لیکنه چې پردي

لغات پکې نه وي راغلي.

**بلیغه وینا**: فصیحیه وینا چې د حال د مقتضی سره برابره وي.

**بوروکراتیزم Bureaucratism**: وخت ضایع کول، کاغذ

پراني، سرگرداني

**بېلزلیتر Belles letters**: فرانسوي اصطلاح ده چې د هنری

ادبیاتو معنا لري.

**بیولوف Beowulf**: دانگریزانو حماسي داستان دی.

**پ:**

**پاستورال Postural**: د شپڼو سندرې.

**پاسیفیزم Pacifism**: سوله غوښتنه، سوله خوښونه.

پرسوناژ Personage : د نامتو شخص، د ډرامې د کرکټر په نامه راځي.

پرنسپل Principle : لومړی قانون چې نور قوانین ورباندې جوړېږي.

پرنسپيونه: اصول، اساسی قوانین.

پنشن Pention : د تقاعد معاش

پوتی: لبرشان، خیز، توتو، ذره

پلورالیزم Pluralism : جمع، چې د موکراسی مفهوم افاده کړي.

پولی: وړیت شوي جوار، د جوارو نیني، د جوارو تناکي.

پیتار: توکری.

پسمیزم Pessimism : بدبیني.

ت:

تیین الواجبات: د کتاب نوم دی چې بیانولو او څرگندولو ته هم وایي.

تراژیدی Tragedy : یوناني کلمه ده (تراگودا) د وزې بغیدوته وایي.

تطور: تحول، بدلیل.

تکل: نیت، اراده، د حکمت خبره یا مهمه مفکوره اخیستل.

ټکستولوجی Textology : د متن د پوهې علم

ج:

جاج: اندازه، قیاس، جایزه، اند، فکر، پام، انديښنه

جاج اخیستل: اندازه کول، ارزښت ټاکل

جاگیرداری: جاگیر

جونگ: د اوبښې بچی، د شعرونو مجموعه، منتخبات

چ:

چنغله: کوزده شوي، په نامه شوي نجلۍ، چنغاله.

ح:

حماسه: زړور توب، د تورې او میرانې داستان.

خ:

خاکه: د سکرومیده گی، د لیکنې لنډه طرح

د ډ:

داداییزم: د یوې ټولني ناروغتیا څرگندوي Dadaism

دانتي Dante: د ایټالوي نامتو شاعر نظم دی.

دگماتیزم Dogmatism: په پتو سترگو د یوې عقیدې منل،

مذهبي تعصب.

دل: ورغستلی، غنم چې ښه نه وي میده شوي (د خالصی دل)

آسانه کار

**ډيناميزم Dynamism** : د تحريک قدرت، محرکه قوه، انرجي.  
**ډراماتيک Dramatic** : نمايشي، مهيج، جالب، د ډرامې په

شان

**ډراماترژي Dramaturgy** : انگريزي کلمه ده، د ډرامې فن ته  
ويل کيږي.

**ډيوډي** : د هلېز، دالان، سرپټې ځای.

**Divine Comidy** : الهی کميډي.

له:

وچز: وياړنه، مفاخره، شعر، حماسی شعر.

رسالت: پيغام رسوونکی، تعهد او ژمنه.

**Roman** : فرانسوي کلمه ده چې ناول يا داستان ته وايي يا

ښکلی خيال.

**Romanticism** : يو هنري ميتود يا ادبي جريان

دی، خيالات.

**Romance** : ناول، هنري تخيل.

**Realism** : واقعي، هنري متود، چې واقعيتونه په هنري

بڼه انځور کړي.

**Referendum** :

په يوه سرنوشت ټاکنو کې مسأله کې د ټولو خلکو رايو ته مراجعه کول

ريفورميسم Reformisim : د اصلاحاتو غوښتنه د معتدلو لارو څخه.

ژ:

ژانر Genre : جنس، ډول، نوع، چې پخوانی آثار درې ژانرونه لري: ایپک، لیریک، ډراماتیک.

س:

ساینس فیکشن Science fiction : د هغو افسانو شرحه چې له واقعیت سره منطقي رابطه نه لري خود منلو وړوي.

ستاتس کو Status quo : مخالف تحول، په ادبي بڼه ساتل.

سمبولیزم Symbolism : په رمزونو څرگندونې او توضیح.

سناریو Scenario : لاتیني کلمه ده. د فلم یا ډرامې مفصلي څرگندونې او شرحې ته وايي.

سنگینونه: درنده وسله او د سنگین جمعه ده.

سوریالیزم Surrealism : هنری مکتب یا جریان دی، چې فکرونه ظاهر وي.

سوژه Subject : موضوع، مبحث، مضمون.

سهل ممتنع: هغه شعر دی چې اوریدل یې آسانه او ویل یې مشکل وي.

سید Cid : یو مشهور اسپانوي رومانس (داستان) دی چې د

غښتلی، بناغلی معنلري. د محمد (ص) اولادې ته هم وايي.

ش:

شهود: ليدل

ښ:

ښکالو: د پښو آواز، پس پسی، گنگوسی.

غ:

غونی: د وجود وښښتان د بدن پوستکی.

ف:

فانتيزي Fantasy: خيال، تصور.

فرلانگ Farlong: د فاصلې واحد چې د ميل ۱/۸ برخه ده.

فيزيکس Physics: طبيعي پوهنې.

فم: خوله، فوه، افواه، افواهاټ.

فورماسيون Formation: جوړښت، نظام.

فورماليزم Formalis m: شکل پرستی، د شکل ښکل.

فوکلور Folklore: فوک، وگړي، خلک. لور: عاميانه

(د عوامو فرهنگ).

فيزيولوحي Physiology: د ژوند اورگانيزم، د ژوندي ژوي د

بدن جوړښت.

فيوداليزم Feudalism: مزد، مکافات، خانخاني، درعيت

ارباب.

ق:

قرض الشعر: د شعر تحليل او ارزيايي، د شعر نقد كول.

قطب گرالي: استقطاب.

ک:

کپيتاليزم Capitalism: پانگه، سرمايه، سرمايه داري.

کرونولوجي Chronology: د تيرو پيښو ښودنه، نيټه ليک.

ککي: د سترگوتور، مشرې ښځې، د ناوې لقب.

کلاسيزم Classicism: تل پاتې، پخوانی ادب.

کليشه يي کليشه (Chelche) تکراری خبرې، يکنواخته وينا.

کمونيزم Communism: د خصوصي ملکيت له منځه وړل او

ليرې کول.

کميدي Comedy: ډرام چې خوښي راولي.

لام: د جنگ په نيت د پوځونو راغونډول.

لترتير Literature: ادبيات.

ليبراليزم Liberalism: په سياسي او مذهبي چارو کې فردي

آزادي.

ليريک Lyric: غنایي.

ليو: اخير، نازک.



۴

مبغوض: د بنمن گڼل شوی، بدايسيدلی.

متمتکس Mathematics: رياضيات

متعهد: ژمن، التزام، متعهد ليکوال.

متکور: د جوارو يا غنمونيم سوخته وړي يانينې شوي.

محاضرات: مخامخ سوال او خواب (دادب پوهنې يوه خانگه ده)

مسخ: له اصلی شکل نه په بل يا خراب شکل او بنتل،

مضرب: د وهلو آله، درياب شهباز، زخمي.

مقوله: قول Category: کتگوري، وجيزه.

موسمی: د موسم تابع.

ميلتن Milton: د بریتانیې نامتو شاعر دی 1674-1608 م

ن:

ناتوراليسم - نیچراليزم Naturalism: طبيعت، مترادف،

ماترياليزم.

ناول Novel: رومان، ناول، لنډه کيسه.

نقد Criticism: ادبي کره کتنه، ادبی، نقد يا په تفصيل د يوه

ادبي اثر ارزښت معلومول.

نقد الشعر وقرض الشعر: د شعر ارزيايي.

نگهت: خوشبويي.



نورم Norm: معيار، ماڊل نموني «بيلگي» ميزان، مقياس .

نيامت: نيت، قصد.

نيچراليزم: ناتوراليسم .

نشنليزم Nationalism: په فرانسوي کې ملت پالنې ته وايي.

ملت پالنه .

و:

وحيزه: لنډ خبره چې له حکمت څخه ډکه وي يا د ژور فکر محصول

وي .

ويرژل Virgil: دروم نامتو شاعر دی .

ه:

هار: تودوخه، اهار، د گرمي موسم .

هلو: هيشکله نه، بيخي، بالکل، د انکار کلمه .

هومر Homer: د يونان نامتو شاعر دی چې لس سدي مخکې له

ميلادنه يې د « ايلياد » او « اوډيسي » په نوم حماسې په نظم کړې دي .

هيسټوري گرافي Historiography: تاريخ ليکنه .

هيومانيزم Humanism: بشر دوستي .

هيئات: افسوس، هي هي، آرمان آرمان .

پادونه:

زده کوونکي دې داستانونه، شعرونه، ډرامې، ادبي انتقادونه او د

داسې نور موضوعات ولولي آزاد فکر دې او نورو سره دې پرې بحث

وکړي . پر لاندې موضوعاتو دې مقالې وليکي:

په ادب کې د بشخو برخه، د مطالعې گټې، د سواد زده کړه، د  
کار گټې، د افغانانو عالی صفتونه، ملی دودونه؛ د هیواد په وړاندې  
زموږ دندې، متلونه، خپلواکي او د مسلک ټاکل.

Download From: [www.aghalibrary.com](http://www.aghalibrary.com)

**Agha Library The Digital Library**

# History of Pashto Literature

(Modern Period)

By

*M. Sidiq Rohi*

Published

By

*M.Sidiq Rohi Cultural Association*

*1999 Peshawar*

